

મેવાડ—પતન

(સ્વ. બાબુ દિનેન્દ્રલાલ શૈય કૃત)

બાબાન્તરિકતા

ચુનીલાલ ચૂળજીભાઈ ત્રિપાડી.

ગુજરાત વિદ્યાપીઠ ગ્રંથાલય

[ગુજરાતી કૉપીરાઈટ વિભાગ]

અનુક્રમાંક ૮૮૦૪ વર્ગિક

પુસ્તકનું નામ મેઘાડ પત્રન .

વિષય ૬૪૫૭:૨

“ જ્ઞાનવર્ધક પુસ્તકમાળા ”માં અપાયેલું પુસ્તક.

મેવાડ-પતન.

સુપ્રતિષ્ઠ નાટક-લેખક
સ્વ૦ બાબુ દિગ્ગેન્દ્રલાલ રૌયના બંગાળી નાટકનું
ભાષાન્તર.

ભાષાન્તરકર્તા

યુનીલાલ મૂળજીભાઈ ત્રિપાઠી

હૈડાસ્તર, મેઘન સ્કુલ;-વીરમગામ.

“ હિંદુધર્મની પાઠમાળા ” તથા “ સુખશાન્તિ-વિચારણા ”ના લેખક.

પ્રકાશક

જીવનલાલ અમરશી મહેતા

મેનેજર-“ જ્ઞાનવર્ધક પુસ્તકમાળા,” અમદાવાદ.


દ્વિતીયાવૃત્તિ]

સને ૧૯૨૨.

[પ્રત ૧૧૦૦

કિંમત રૂ. સવા.

(કોપી રાઇટ રજીસ્ટર્ડ.)



અમદાવાદ

શ્રી ડાયમંડ બુધિશી પ્રિન્ટીંગ પ્રેસમાં
પરીખ દેવીદાસ હગનલાલે છાપ્યું.

॥ हरिः ॐ ॥

પ્રસ્તાવના.

“ ગુજરાતી નાટક-સાહિત્ય ઉન્નતિ પામ્યું નથી એ કમુલ કરવું જોઈએ. એનું એક કારણ એ છે કે, નાટકનું કવિત્વ બહુ વિરલ છે અને તેમાં કુશલતા સંપાદન કરવી એ બહુ દુર્ઘટ છે. બીજું કારણ એ છે, કે ભજવાતાં નાટકોમાં છેક પ્રાકૃત વર્ગની રચી સંપાદન કરવાનો હેતુ હોવાથી ઉચી ભાવના કલ્પનામાં આવી નહિ. સંભાષણના રૂપમાં કહાણી લખી તેમાં વિષયવાસનાને ઉદ્દીપ્ત કરવી, ગમે તે રીતે હાસ્ય ઉપજાવવું કે કોઈ પાત્રને ઉપદેશક બનાવી તેની પાસે ડહાપણનાં ટાહેલાં કરાવવાં એ નાટકનો હેતુ થઈ પડ્યો છે.”

ઉપરના શબ્દો ઇ. સ. ૧૯૦૯ ના માર્ચ માસમાં ઉજવાયેલા ગુજરાત વર્નાક્યુલર સોસાયટીના ‘ હીરક મહોત્સવ ’ વખતે સાક્ષર શ્રીયુક્ત રમણભાઈએ ‘ ગુજરાતી નાટકો અને નવલકથા ’ એ વિષય ઉપર વાંચેલા પોતાના લેખમાં ગુજરાતી નાટક-સાહિત્યની સમાલોચના કરતાં ઉચ્ચાર્યા હતા. જોઈ શકાય છે, કે આ શબ્દો બોલાયાંને આજે દશ વરસ જેટલો કાળ વહી ગયો છે. એ દશ વરસ દરમિયાન દેશની પરિસ્થિતિ અને જનહૃદયના ભાવોમાં જાણે પરિવર્તન થયેલું નજર પડે છે. સર્વસ્વ સત્ય ધર્મ, પ્રેમ, બંધુતા, ઉદારતા, સમાજસેવા આદિ ભાવોની ઘોષણા થતી શ્રવણે પડે છે; છતાં દેશની એ બદલાતી જતી સ્થિતિની પ્રેરણાને બળે ઉપજતા મનુષ્ય-જીવનના સાચા સિદ્ધાન્તોને આગળ કરી જનહૃદયમાં સ્ફુરવાયમાન થતા ઉપરના અતિ ઉન્નત અને હિદાત્ત ભાવોને પોષી સમસ્ત સમાજને ઉન્નતગામી બનાવે એ પ્રકારની ગુજરાતી નાટક-સાહિત્યની ઉન્નતિ થયેલી હોય એમ ભાગ્યેજ દષ્ટિ-

ગોચર થઇ શકે. ‘રાઈનો પર્વત’ ‘જયા અને જયન્ત’ આદિ ઉચ્ચ ભાવનાને પોષક એવાં નાટકોનો એશક, ગુજરાતી નાટક-સાહિત્યમાં તે પછી ઉમેરો થયો છે; છતાં દેશનાં વાતાવરણમાં જે પ્રાણુ-પોષક નવચેતનાનાં તત્ત્વો ગુણ રહ્યાં છે તેની પ્રેરણાને બળે નાટ્ય સાહિત્યની જે નવી સૃષ્ટિ થવી ઘટે છે-જે નવો યુગ ખડો થવાની આશા રાખી શકાય તેવું કંઈ અનવા પામેલું હોય એવું ભાગ્યે જ નજર આવી શકે.

એ વાત તો નિર્વિવાદ જ છે, કે હરકોઈ પ્રજાની ઉન્નતિનો આધાર તેના સાહિત્ય ઉપર છે. જે પ્રજાનું સાહિત્ય જેટલું ઉન્નત અને વિશુદ્ધ પ્રાણુપોષક તત્ત્વોથી ભરપૂર હોય છે તે પ્રજા તેટલી વધારે ઉન્નતગામી બને છે. સાહિત્યમાં નાટ્યસાહિત્ય પણ પ્રજાજીવન ઘડવામાં અતિ અગત્યનો હિસ્સો ધરાવે છે. તેમાં ભૂત અને ભવિષ્યની સાંકળો જોડી નવો વર્તમાન રચવાનું બળ રહેલું છે. પણ જે તેમાં પ્રાકૃત વર્ગની અધમ રુચિને સંતોષી કેવળ અર્થસિદ્ધિ કરવાનો આશય ન રાખતાં જનહૃદય સમીપ અતિ વિશુદ્ધ આદર્શ ચરિત્રો સ્વાભાવિક અને રસભરી રીતે રજૂ કરી તેમાંના અતિ ઉચ્ચ ભાવોને જગાડી, જગેલાને પોષી ખરી કર્તવ્યની દિશાસૂચક નીવડે એવો અતિ ઉચ્ચાશય રાખી તેની વસ્તુસંકલના કરવામાં આવે તો જ. બાકી પ્રાકૃત વર્ગની અધમ રુચિને પોષનારાં નાટકો પ્રજાના સાહિત્ય કે જીવનને કોઈપણ જાતનો સંગીન લાભ ન જ કરી શકે એ સુસ્પષ્ટ છે.

ગુજરાતી રંગભૂમિ ઉપર ભજવાતાં નાટકોમાંનો મોટો ભાગ એક્ષક વર્ગની અધમ રુચિને સંતોષકારક નીવડે એવા જ કોઈ ઉદ્દેશથી લખાતો હોય એમ જણાય છે. નથી હોતું તેમાં વસ્તુસંકલનાનું કોઈપણ કે નથી વપરાયેલી હોતી તેમાં ઉત્તમ ભાષા. રસની અંદર

ખાસ કરીને અશ્લીલ શૃંગાર દૃશ્યમાન થતો દેખાય છે. તેમાં વીર, કરુણ કે શૃંગાર રસની વિશુદ્ધ ઝલક પાથરી કર્તવ્ય, દયા કે સાચા આનંદથી હૃદયને ઉન્નત ભાવોની અંદર એકતાન કરી મૂકી ઉન્નતગામી બનાવે એવાં દૃશ્યો તો ભાગ્યે જ જોવામાં આવશે. એ વાર્તાનું સંમેલન કે અમુક મનુષ્યના જીવનના જુદા જુદા પ્રસંગોના આલેખનવડે નાટક ઉપજાવી કાઢવામાં આવે છે અને રંગભૂમિ ઉપર ભપકાદાર સીનસીનેરી, લલિત, અભિનય અને ઉન્માદક અશ્લીલ શૃંગારિક શબ્દો કે હાવભાવોથી પ્રાકૃત વર્ગની અધમ રુચિને સતોષે તેવું મોહક ચિત્ર ખડું કરી દેવામાં આવે છે. આને પરિણામે સારા લેખકો નાટક લખવા તરફ પ્રેરાતા નથી અને કદાચ સાંઝે નાટક લખાય તો તેનો જોષએ તેવો ઉચિત આદર થતો નથી એમ બહુ મુખે સંભળાય છે. પરિણામે સાક્ષરવર્ગ શ્રીયુત્તરમણભાષના મથાળે ટાંકેલા શબ્દોમાં રહેલા સત્ય સાથે સંમત થતાં હરકોઇ સહૃદય વિચારશીલ જોષ શકશે, કે પ્રજાકીય શરીરના બાહ્યાંતર ભાગમાં સ્પષ્ટ થતાં પ્રેરક બળોના પ્રમાણમાં ગુજરાતી નાટક-સાહિત્યની વર્તમાન સમયમાં જેવી જોષએ તેવી ઉન્નતિ થઇ શકી નથી.

ગુજરાતી નાટક-સાહિત્યની હાલની આવી શોચનીય સ્થિતિમાં તેને નવી ગતિ લાધે, નવીન દિશાસૂચક નીવડે એવાં પરભાષામાં મનુષ્ય-સ્વભાવના સફળ અભ્યાસી અને ઉદાર પ્રતિભાશાળી લેખકોના અંતરમાંથી અનેરી પ્રેરણાના બળે ઉદ્ભુત થઈ સુધટિત વસ્તુસંકલના-સહ સિદ્ધ હસ્તે આલેખાયેલાં અને અતિ વિશુદ્ધ તેમજ ઉચ્ચ આદર્શ ચરિત્રોને સ્વાભાવિક અને રસિકરૂપે ખડાં કરી જીવનના સાચા સિદ્ધાન્તને સમજાવનારાં નાટકોનાં ભાષાંતર દ્વારા ગુજરાતી નાટક-સાહિત્યમાં ઉમેરો થવા પામી તો તે એક રીતે આવકારદાયક થઈ પડશે એવી આશા છે.

પ્રસ્તુત નાટકના લેખક સ્વર્ગસ્થ દ્વિજેન્દ્રલાલ રૌય એક અપ્રતિમ પ્રતિભાશાળી અને સિદ્ધહસ્ત લેખક હતા. ખંગાળામાં તે એક સમર્થ કવિ, ઉચ્ચ શ્રેણીના નાટકકાર, પરિહાસરસિક, દાર્શનિક, સમાલોચક અને પ્રબન્ધલેખક તરીકે સુપ્રસિદ્ધ છે. અશ્લીલતાની છાંટ રહિત હાસ્યરસનાં કાવ્યો દ્વારા પેટ પકડીને હસાવનાર અને સમાજમાં પ્રચલિત કુરીતિઓનું આપોઆપ ભાન કરાવી હાસ્યની સાથે ઉંડા વિચારમાં પ્રેરનાર એવાં વ્યંગ્ય ગીતો રચનાર તરીકે તેમનું સ્થાન સર્વોચ્ચ ગણવામાં આવે છે. તેમનું હરકોઈ હાસ્યપ્રચુર ગાન છેડતાંની સાથે જ શ્રોતાવર્ગમાં હાસ્યની રેલંછેલ વહી રહે છે અને તેમ છતાં તેમાં અશ્લીલતા કે ગલીચીની ગંધ સરખી પણ જોવામાં આવતી નથી. આનાં પરિણામે પ્રત્યેક જાતના શુભ સંમેલનોને અતે તેમનું એકાદ હાસ્યપ્રચુર ગાન તો હોય અને હોય જ એવો ખંગાળના સભ્ય સમાજમાં એક સામાન્ય નિયમ થઈ પડ્યો છે.

સ્વ. બાબૂ દ્વિજેન્દ્રલાલ રૌયે અંગ્રેજી ભાષામાં એમ. એ. સુધીનો અભ્યાસ કર્યો હતો. અંગ્રેજી ભાષા ઉપર તેમનો એટલો તો સરસ કાચુ હતો, કે તે અંગ્રેજીમાં પણ સરસ કાવ્ય લખી શકતા. એવું કહેવાય છે કે એક વખત તેમનું એક કાવ્ય નિહાળી તેમાંના વસ્તુ અને વિદેશીય ભાષા ઉપરના તેમના કાચુથી મુગ્ધ બની તે વખતના અંગ્રેજ કવિ સર એડવીન આર્નોલ્ડે તેમની મુક્તકે પ્રશંસા કરી હતી. પાછળથી પોતાનાં જ્ઞાન, પ્રતિભા અને કવિત્વશક્તિને માતૃભાષાની સેવા પ્રતિ વાળતાં તેમણે નાટક, પ્રહસન, કાવ્યો આદિનાં પચીસેક ગ્રંથરત્નોની માળાથી પોતાની માતૃભાષાને દીપાવી છે. તેમના પરલોકવાસને છ વરસ થઈ ગયાં છે, છતાં ખંગસાહિત્યમાં અક્ષય નામના સંપાદન કરી તેઓશ્રી પોતાનું નામ સદાને માટે અમર કરી ગયા છે.

સ્વ૦ દ્વિજેન્દ્ર બાબૂના નાટક-લેખનથી ખગ નાટક-સાહિત્યમાં એક નવો યુગ ઉપસ્થિત થયો મનાય છે. તેમની ગણના સર્વોચ્ચ યુગ-પ્રવર્તક સાહિત્યલેખકોમાં કરાય છે. નાટક લેખનની કેટલીક બાબતોમાં તેમનું સ્થાન વિશ્વવિખ્યાત કવિવર રવિન્દ્રનાથ ટાગોર કરતાં પણ વધારે ઉચું ગણાય છે. સ્વયં કવિવર જેવા સૂક્ષ્મ અને તત્ત્વદર્શી વિવેચકે પણ તેમના કાવ્યગ્રંથની સમાલોચના કરતાં તેમની સ્વાભાવિક શક્તિ અને અપ્રતિમ પ્રતિભાની મુક્તકંઠે પ્રશંસા કરી છે. આ ઉપરાંત જુદા જુદા સાહિત્યમર્મેષુ વિવેચકોએ તેમનાં ઉચ્ચ શ્રેણીની કવિત્વ-શક્તિ, અલૌકિક પ્રતિભા, હૃદયન્તર્ગત ઉચ્ચ ઉદાર ભાવો, સ્વદેશ-પ્રેમ અને વિશુદ્ધ હૃદયસ્પર્શી રચનાનાં ભારે વખાણ કરેલાં છે.

સ્વ૦ દ્વિજેન્દ્ર બાબૂનાં જોવામાં આવેલાં સઘળાં નાટકો તેમની ઉચ્ચ પ્રતિભા, તેમના હૃદયના ઉદાત્ત ભાવો અને સ્વદેશ પ્રતિના તેમના અગાધ પ્રેમની હાંડી પિછાન કરાવનારાં જણાયાં છે. તેમનાં સઘળાં મુખ્ય નાટકો પવિત્રતા, ઉદારતા, દેશભક્તિ અને સ્વાર્થત્યાગના ભાવોથી ઉભરાઈ જતાં દષ્ટિગોચર થઈ શકે છે. પ્રાકૃત વર્ગની અધમ રચિતે પોષનાર એવા અશ્લીલ અને ઉન્માદક શૃંગાર કે અમર્યાદિત હાવ-ભાવોનું તેમાં કોઈપણ સ્થળે નામનિશાન જણાતું નથી. આથી ઉલટું તેમનાં નાટક વાંચનાર અને જોનાર, સર્વને હૃદયમાંના અધમ અને સ્વાર્થજન્ય કુટિલભાવોનો હાસ કરી, સ્વર્ગીય અને પવિત્ર ભાવોના કોઈ અચિન્ત્ય પ્રદેશમાં ઉડાવી લઈ જાય છે. નિર્દોષ, પવિત્ર અને ઉજ્જવલતાપૂર્ણ હાસ્યરસની જમાવટ કરવાની એમના જેવી કુશલતા બહુ વિરલ જ હોવી સંભવે છે. આથી ખગાળમાં તેમનાં નાટકો કોઈ પણ જાતના સંકોચ વગર સર્વ સુશિક્ષિત સ્ત્રી પુરુષોના એકસરખા આદરને પાત્ર થઈ ચૂક્યાં છે. આપણે અહીં ગુજરાતમાં પણ આ ભાષાન્તર એવા જ આદરને યોગ્ય નીવડશે એવી પ્રતીતિ છે.

નાટકોની વસ્તુસંકલના કરવામાં રહેલી તેમની અપ્રતિભ કુશળતા અને તેમણે કરેલું મનુષ્ય સ્વભાવનું સ્વાભાવિક અને રસભર્યું આલેખન બેશક, આશ્ચર્યમાં દીંગ કરી નાંખે તેવાં છે. રંગભૂમિ ઉપર જે પાત્રનો જે સ્વભાવ પ્રારંભમાં દૃષ્ટિગોચર થાય છે તેનો તેજ તેના નિશ્ચિત સ્વભાવ અમુક મર્યાદિતરૂપે અંત સુધી દેખા દે છે. આ નાટકમાં પણ પ્રત્યેક પાત્રના સ્વભાવનું આરિકાષ્ઠી નિરીક્ષણ કરનારને એ વાતનું સત્ય બહુ જ સહેલાઈથી ઉપલબ્ધ થઈ શકશે.

વળી પાત્રના સ્વભાવના આવા સ્વાભાવિક આલેખનની સાથે આ નાટકમાંના પ્રત્યેક મુખ્ય પાત્રને એકેક આદર્શ ચરિત્ર રૂપે રજૂ કરવામાં આવ્યું છે. અર્થાત્ પ્રત્યેકના ચરિત્રમાંથી જનહૃદયમાંનો કોઈને કોઈ ઉદાત્ત ભાવ પોષાય એવી તેની હિતકારક રચના કરવામાં આવી છે. રાણા અમરસિંહ પ્રખર વિચારશીલ, દયા અને સ્વાત્માભિમાનની ભૂતિરૂપે પ્રત્યક્ષ થાય છે. વીરશ્રેષ્ઠ ગોવિંદસિંહ વીરતા અને રાજભક્તિનું સરસ ઉદાહરણ પૂરું પાડે છે. અન્યસિંહ વીરતાની સાથે બાધ તરીકેની ઉમદા ફરજ બજાવવા બહાર પડી નિરાધારની રક્ષાર્થે આત્મભોગ આપતાં અબળ પ્રતિ સખળના સાચા કર્તવ્યનું ઉમદા ભાન કરાવે છે. સગરસિંહનું ચરિત્ર, મનુષ્ય પોતાની જાતનું ભાન ભૂલી પ્રલોભનમાં ફસી કર્તવ્યથી વ્યુત થતાં કેવી અધમ સ્થિતિએ પહોંચે છે અને પાછળથી પોતાના અસલ સ્વરૂપની સાથે સાચા કર્તવ્યનું ભાન થતાં પશ્ચાત્તાપના તાપે દુઃખ બની પોતાનાં ગત પાપોના પ્રાયશ્ચિત અર્થે આત્મઅલિદાન દ્વારા કેવી વીરતા અને નીડરતાથી સાન્તવના શોધે છે, તેમજ સ્વાત્મભોગની દીક્ષા પામેલો મનુષ્ય મૃત્યુ જેવા મહાન ભયથી પણ કેવો અને કેટલો પરવારી જાય છે તેનું જ્વલન્ત દષ્ટાન્ત દૃષ્ટિ સમીપ ખડું કરી હૃદયને હચમચાવી મૂકે છે. અરુણસિંહ સ્વદેશપ્રેમ અને વીરતાની ઝલક પાથરી દે છે, મહોપ્પતખાંની વીરતા;

નિશ્ચયને વળગી રહેવાની દૃઢતા, તેના હૃદયની ઉદારતા અને સ્વાત્મા-
ભિમાન ચક્રિત કરે તેવાં છે. શાહજાદા ખુશરૂની પ્રજાવત્સલતા,
મમભાવતા અને તેના હૃદયના ઉદાર ભાવો એક અતિ ઉદાર ચરિત
અસલ શાહજાદાનું ચિત્ર ખડું કરી દે છે.

સ્ત્રીપાત્રોની સળવટ તો કોઈ અલૌકિક અને અપૂર્વ જ દૃશ્ય-
માન થાય છે. પતિપ્રેમને જ સર્વસ્વ ગણી તેમાં આત્મેત્સર્ગ કર-
નારી કલ્યાણી, દેશ અને જાતિપ્રેમમાં સર્વસ્વનું બલિદાન કરી
ત્વદેશપ્રેમના ગાનમાં મત્ત વિહરતી અને સમાજમાં નવી ચેતના
જગાવી કાયરમાં પણ વીરતા પ્રકટાવનારી દેશ-સંન્યાસીની સત્યવતી
અને જનસેવાનાં વ્રત આચરી દેશ, જાતિ, ધર્મ, આદિના સંકુચિત
ભાવોનો વિશ્વપ્રેમમાં લય કરી ખરી મનુષ્યતા સંપાદન કરવાનો
અને એ રીતે જગતના ઉત્કર્ષનો સત્ય પંથ પ્રબોધતી સાક્ષાત પ્રેમ-
મૂર્તિ માનસી; એ ત્રણ સ્ત્રીપાત્રોની સૃષ્ટિ ખરે જ અપૂર્વ ભાસે છે.

સ્ત્રીઓ જગદુદ્ધારક દેવીઓ છે. તે સર્વ અવસ્થામાં જગતને
રૂપકારક નીવડે છે. નિર્દોષ શિશુવયે તે જનહૃદયમાં મધુરતાનું સીંચન
કરે છે, પૂર વસન્તની બહારમાં ખીલી ઉઠતી પુષ્પકળીશી પ્રેમમત્ત
વતીઓ જગતમાં પ્રેમ અને સૌંદર્યનું અમીવર્ષણ કરે છે અને પ્રેમ
તથા વાત્સલ્ય ભાવથી ભરપૂર જીવનની વયોવૃદ્ધ માતાઓ સ્વાર્થથી
પીટનાયેલા જગતમાં સ્વાર્થના ભોગે નિઃસ્વાર્થના પાઠો પ્રબોધી
જગતના કલ્યાણનો માર્ગ મોકળો કરે છે. ખરે જ ! લેખક કહે છે તેમ,
સ્ત્રીઓનું હૃદય પવિત્રતાનું તપોવન, આત્મેત્સર્ગનું લીલાસ્થાન અને
પ્રીતિનું નન્દનવન છે. આ પ્રમાણેના સ્ત્રીના હૃદયના અતિ ઉદાર
અને દૈવી ભાવોની સાચી પિછાન પામી તેનાં અસીમ ગૌરવ, અલૌ-
કિક દિવ્યતા અને દૈવી ગરિમાની પિછાન કરાવે એવી વસ્તુસંકલના-
ણું નાટક આપણી ભાષામાં ભાગ્યે જ કોઈ શોધ્યું જડી આવશે.

જીપાત્રોની આવી અપૂર્વ સૃષ્ટિ ઉપરથી લેખકના હૃદયની આર્થ જીઓ માટેની સર્વોત્કૃષ્ટ માન અને અગાધ શ્રદ્ધાની અતિ તીવ્ર લાગણીની પ્રતીતિ થઈ શકે. ઉપરાંત સ્વ. દ્વિજેન્દ્ર બાબુના રચેલાં બીજાં નાટકો કરતાં આ નાટક કેટલી ઉચ્ચ શ્રેણીનું છે તેમજ આવું અનુપમ નાટક લખવામાં તેમનો કેવો મહાન ઉચ્ચ હેતુ સમાયેલો છે તે પણ સાહિત્યમર્મજ્ઞ સહૃદય જનોને સ્પષ્ટ થઈ શકે. આ નાટક લખવામાં રહેલા પોતાના આશયને વ્યક્ત કરતાં લેખક જાતે જ અસલ બંગાલી ગ્રંથની પ્રસ્તાવનામાં લખે છે, કે:-

“આ નાટકમાં મારાં રચેલાં બીજાં નાટકો કરતાં એક વિશેષતા છે, અલાર સુધીનાં નાટકો રચવામાં પ્રકૃત ચરિત્રનું આલેખન કરવા સિવાય મારો કોઈ બીજો ઉદ્દેશ ન હતો. પરંતુ આ નાટકમાં હું એક મહાન સિદ્ધાંત-વિશ્વપ્રેમના ઉદ્દેશ-ને લક્ષમાં રાખી ખડો થયો છું. કલ્યાણી, સત્યવતી અને માનસી એ ત્રણ પાત્રોને ચરિત્ર-ક્રમે દામ્યત્ય પ્રેમ, જાતિય પ્રેમ અને વિશ્વપ્રેમની મૂર્તિઓના સ્વરૂપે કલ્પેલી છે. આ નાટકનો મુખ્ય ઉદ્દેશ વિશ્વપ્રેમની ગરિમા અને મહત્તા પ્રકટ કરવી એ છે.”

વિશ્વપ્રેમના અતિ ઉચ્ચ અને ઉદાર આશયને લક્ષમાં રાખી આ નાટકમાં આલેખવામાં આવેલાં ઉપરનાં સત્રગાં આદર્શ ચરિત્રો વાયકની દૃષ્ટિ સમીપ સ્વદેશભક્તિ, બંધુતા, ઉદારતા, આત્મોત્સર્ગ, સ્વાત્માભિમાન આદિ દૈવી ભાવો ખડા કરી જીવનમાં નવું નૂર રેડે છે, સહૃદય સ્ત્રીપુરુષોના હૃદયને હયમયાની એકતાન કરી મૂકે છે અને અંદરના ઉન્નત ભાવોને જાગૃત કરી દે છે. કેવળ મેવાડતું જ નહિ, પરંતુ આપણા દેશનું પતન કેવી રીતે થયું તેનું તાદસ્ય ચિત્ર ખડું કરી દે છે. લેખકની કૃતિ આટલે જ સમાપ્ત થતી નથી. દેશની

અવનતિનાં કારણો રજુ કરી મોહ અને શોકના ચિતારમાં જ તેનું પર્યવસાન થતું નથી. પરંતુ એવી પતિત સ્થિતિમાંથી શી રીતે ઉદ્ધાર થઈ શકે, દેશની અવનત દશા નિહાળી દગ્ધ થતાં જીગરની સાન્ત્વનાનો સાચો માર્ગ કયો છે અને દેશ વા સમાજની સાચી ઉન્નતિ જોવા ઇચ્છનાર દેશદાઝણ મનુષ્યોનું ખરું કર્તવ્ય શું છે તેનો સનાતન સત્ય પંથ આગળ ધરી દે છે અને તેમાં જ આ નાટકની ઉત્તમતા રહેલી છે.

લેખક કહે છે, કે સમાજ વા દેશની સાચી ઉન્નતિનો માર્ગ એક જ છે અને તે એ, કે મનુષ્યતા પ્રાપ્ત કરો. કેવી રીતે? તો કહે છે, કે વિશ્વપ્રેમથી. ખરે! મનુષ્યતા મેળવવાનું સાચું સાધન પ્રેમ જ છે, પ્રેમ મનુષ્યમાં મનુષ્યતા તો શું બધે દેવત્વ આણે છે. જે દેશ, સમાજ, જાતિ, ધર્મ પ્રેમવિહિન બની જાય છે તે દેશ, સમાજ, જાતિ અને ધર્મનાં મનુષ્યોની મનુષ્યતાનો લોપ થાય છે, અને અતે પતિત થતાં તેનો સદંતરને માટે નાશ થાય છે. નિરાશામાં આશા પ્રકટાવનાર, ભયમાં નિર્ભય બનાવનાર, આશંકામાં નિઃશંકતા જન્માવનાર, કટુતામાં અમૃત સીંચનાર, શુષ્કતામાં આર્દ્રતા ફેલાવનાર, દીનતામાં ભવ્યતા ભભકાવનાર અને એ પ્રમાણે બીજા વિરોધી ભાવોને સ્થાને અનુકૂળ ભાવોને જન્માવી મનુષ્યમાં મનુષ્યતા આણનાર, જગતમાં ભાઈચારો ફેલાવનાર અને ધર્મ વિષે અચળ શ્રદ્ધા સ્થાપનાર પ્રેમ જ છે.

પણ આ પ્રેમ નિઃસ્વાર્થ હોવો જોઈએ. સ્વાર્થ વા બદલાની આશાથી કરાયેલા પ્રેમથી મનુષ્યમાં મનુષ્યતા તો શું પણ પશુથીએ અધમતા પેદા થાય છે. જેમ જેમ ‘સ્વ’ ને મૂકી કુટુંબ, જાતિ, ગામ, દેશ અને સમસ્ત સંસાર પ્રતિ મનુષ્યના હૃદયનાન્તર્ગત પ્રેમની લાગણી વિસ્તરતી જાય છે તેમ તેમ મનુષ્યની મનુષ્યતામાં ક્રમે ક્રમે

વધારો થતો જાય છે. આથી સ્પષ્ટ જ છે, કે પ્રાણીમાત્ર તરફ જ્યાં-
સુધી પ્રેમની લાગણી નથી ઉદ્ભવતી ત્યાં સુધી પૂર્ણ મનુષ્યતા પ્રાપ્ત
થઈ શકતી નથી.

પૂર્ણ મનુષ્યતા સિવાય પૂર્ણ ઉન્નતિ નથી અને તેથી જ
પતિત થયેલા દેશનો પૂર્ણ ઉદ્ધાર થવાને લેખક દેશવાસીઓને વિશ્વ-
પ્રેમી બનવાની ઘોષણા કરે છે.

લેખકની કહેવાની મતલબ એ છે, કે જ્યાંસુધી દેશ, જાતિ,
સમાજ, ધર્મ આદિના સાંકડા વિચારોથી હૃદયને સંકુચિત અને
અપવિત્ર કરી મૂકવામાં આવે છે ત્યાંસુધી કદિ પણ પૂર્ણ ઉન્નતિ
થઈ શકતી નથી. એ સાંકડા વિચારોને લીધે જ આ દેશના મનુષ્યોની
મનુષ્યતા હરાઈ ગઈ છે અને દેશની અવનતિ થઈ છે. આ અવ-
નતિમાંથી સાચી ઉન્નતિ પામવાને અતિ ઉદાર સનાતન હિંદુ
ધર્મના મહાન સિદ્ધાન્ત વિશ્વપ્રેમને અનુસરી વિશ્વપ્રેમી બનો અને
ફરીને મનુષ્યતા પ્રાપ્ત કરો.

વિશ્વપ્રેમ બદલો ચ્હાતો નથી. તેમાં ભય કે શંકાને સ્થાન
નથી. સર્વ ધર્મો, સર્વ દેશો, સર્વ જાતિઓ, રે! સમસ્ત સંસારનો
તેમાં સમાવેશ થઈ જાય છે. ધર્મ-વિધર્મ, જાત-વિજાત, દેશ-વિદેશ,
ઉચ્ચ-નીચ આદિ સંસારમાં સ્પષ્ટ થતા ભેદ-વિભેદોની માતબરમાં માત-
બર દિવાલો તેની સામે તૂટી, ઓગળી, જડમૂળથી નાશ પામે છે,
અને સર્વત્ર બંધુતાનું સામ્રાજ્ય સ્થપાય છે. આ બંધુતા, એકતા,
આત્મિયતામાં જ મનુષ્યમાં મનુષ્યતા પ્રકટાવવાનું અને દેશ, સમાજ,
જાતિ, ધર્મ આદિના સાચા ઉત્કર્ષનું મૂળ છે. સાચા ઉત્કર્ષના
મૂળરૂપ વિશ્વપ્રેમની ઘોષણા કરતું આ નાટક, જાતિ અને
ધર્મ-વિધર્મના ભેદ-વિભેદને લીધે લાંબા કાળથી જનહૃદયમાં વાસ

કરી રહેલા પરસ્પરના રાગદ્વેષોને ટાળી ભાષ્યચારે વધારવાના આ યુગમાં જરૂર જ આદર યોગ્ય નીવડશે અને તેના વાચનથી અંતઃકરણના વિશુદ્ધ ભાવો પોષાવાની સાથે હૃદય વધારે ને વધારે વિશાળાં બની પરસ્પર પ્રેમશૃંગ્ખલાથી સંકલાશે એવી આશા અને પ્રભુ પ્રાર્થનામાં વિરભવું ઉચિત લેખાશે.

બંગાળી ઉપરથી ભાષાન્તર કરવામાં, મૂળના ભાવો સમજવામાં અને તેને જોધએ તેવા સ્વરૂપે ગુજરાતીમાં ઉતારવામાં બની શકતી પૂરતી કાળજી અને મહેનત લેવાઈ છે. આમ છતાં તેમાં કેઈ સ્થળે કંઈ ક્ષતિ થયેલી જણાય તો તેને ઉદાર દિલે ક્ષાન્તવ્ય ગણી સુસ સહૃદય વાચકગણુ માફી બક્ષશે એવી આશા છે.

નાટકના મૂળના ભાવો સમજાવવામાં અને ગુજરાતીમાં તે જોધએ તેવા રૂપે ઉતરી શક્યા છે, કે કેમ તે પારખવામાં પોતાના કિંમતી સમયનો ભોગ આપી સાહિત્યરસિક બન્ધુ શ્રીયુત્તમ જી. સી. મજુમદારે બન્ધુભાવે જે સહર્ષ ઉમદા સહાય કરી છે તેને માટે આ હૃદય બહુ જ આભારી છે, અને તેમના એ ઉપકાર સ્મરણની આ સ્થળે નોંધ લેતાં બેશક, બહુ જ આનંદ થાય છે. વળી “ શ્રી ભારત વિજય સમાજ ” ના કવિ-નાટક-લેખક મુનશી લવજીભાઈ ડાહ્યાભાઈ, કેવળ સ્નેહભાવે આ નાટકમાંનાં ગીતો મૂળના ભાવો સાચવી સુંદર રાગમાં ગાઈ શકાય તેવાં રચી આપી ભાષાન્તરકારની અપૂર્ણતા પૂર્ણ કરવામાં સહાયભૂત નીવડ્યા છે અને તે સારૂ અંતઃકરણથી તેમનો આભાર જાહેર કરવાની આવશ્યક દ્રવ્ય સમજું છું. આમ ભાષાન્તરને સર્વ રીતે યોગ્ય અને પૂર્ણ બનાવવામાં સહર્ષ સહાયક નીવડનાર ઉપરના બન્ને બંધુઓનો મેળાપ કરાવી સ્નેહી બંધુ મ. જે. શુક્લે જે બન્ધુકૃત્ય અદા કર્યું છે તેને

માટે તો શું કહી શકાય ? ગુજરાતના પ્રસિદ્ધ ચિત્રકાર પરમસ્નેહી ભાઈ રવિશંકર રાવળે પણ આ નાટકને અંગે કેટલીક ઉપયોગી સૂચના કરી ભાઈ તરીકેની ફરજ બજાવી છે, એમ જણાવતાં આનંદ થાય છે. કેવળ ગીતોના રાગ પસંદ કરવામાં અને તેમાંના ભાવોને યથા સ્વરૂપે આલેખવામાં થોડા કે પૂર્ણ અંશે હિંદી ‘મેવાડ-પતન’ માર્ગદર્શક તેમજ સહાયબૂત નીવડ્યું છે અને તે માટે તેના પ્રકાશક શ્રીયુત્ત નાથુરામ પ્રેમીનો આ સ્થળે જાહેર આભાર માની ઋણમુક્ત બનવું એ આવશ્યક કર્તવ્ય લેખી છું.

અંતમાં આંતરબાહ્ય-સર્વાંગ સુંદર એવું આ જાતનું ગુજરાતમાં પ્રસિદ્ધ થતું આ પહેલવહેલું જ નાટક છે. સ્વ. દ્વિજેન્દ્ર બાબૂનાં નાટકોમાં આ નાટક સર્વોત્કૃષ્ટ હોય તેને સૌથી પ્રથમ પ્રસિદ્ધ કરવામાં આવ્યું છે. વાચકવર્ગના યોગ્ય આદરને પાત્ર નીવડશે તો તેમની બીજી પણ ઉત્તમ કૃતિ વાચકવર્ગની સેવામાં રજુ કરવાની ઉમેદ છે. એ ઉમેદ સત્વર બર આવવાની સાથે આ નાટકમાંના ભાવોથી ઉપજતી અસરના બળે આંતરના રાગદ્રોષો ટળી પરસ્પરનાં હૃદયોમાં પ્રેમ સાથે ભાઈચારાનો વધારે ને વધારે ફેલાવો થવા પામે એવી અનેરી આશામાં પરમ કારુણિક પિતા પ્રભુને પ્રાર્થીશું કે:—

અસતો મા સદ્રમય । તમસો મા જ્યોતિર્ગમય ।

મૃત્યોર્મામૃતં ગમય ।

અમદાવાદ,

૪ સુનું નવું વર્ષ: ૧૯૨૦.

}

ભાષાન્તરકર્તા.

ખીજી આવૃત્તિની પ્રસ્તાવના.

આ પુસ્તકનું ભાષાન્તર કરી તેને પહેલીવાર પ્રસિદ્ધિમાં મૂક્યા પછી જનસમાજ તરફથી તેને જે યોગ્ય સત્કાર મળ્યો છે તેથી ઉત્તેજિત બનીને તેની આ ખીજી આવૃત્તિ પ્રસિદ્ધ કરાવવામાં આવી છે. આ આવૃત્તિમાં કોઈ ખાસ એવો ફેરફાર કરવામાં આવ્યો નથી. માત્ર પહેલી આવૃત્તિ વખતે ૧૩૦ અને ૧૫૬ માં પૃષ્ઠ ઉપરનાં ઉલટ પાલટ છપાઈ ગયેલાં ગીતોને આ આવૃત્તિમાં યોગ્ય સ્થાને ગોઠવવામાં આવ્યાં છે. ખીજી પણ ભાષાદોષને લગતી લક્ષમાં આવેલી ક્ષતિઓને સુધારી લેવામાં આવી છે. આ ઉપરાંત વિશેષમાં આ આવૃત્તિની અંદર ભાઈ રવિશંકર રાવળે આ પુસ્તકમાંના પ્રસંગોને અનુલક્ષીને ‘હિન્દી અન્થરત્નાકર’ સાથે આ લખેલાં ચાર ભાવ પ્રદર્શક ચિત્રોને ઉમેરો કરવામાં આવ્યો છે. આમ પુસ્તકને વિશેષ ઉપયોગી અને આવકારદાયક બનાવવાનો આ આવૃત્તિમાં યતન કરવામાં આવ્યો છે, છતાં કિંમતમાં ચાર આના ઘટાડો કર્યો છે.

આ પુસ્તક વડોદરા રાજ્યની તેમજ ગુજરાત વિદ્યાપીઠની કેટલીક હાઈસ્કૂલોમાં પાઠ્ય પુસ્તક તરીકે ચલાવવાનું પસંદ કરવામાં આવ્યું છે. આ પસંદગી પુસ્તકમાંના વસ્તુની ઉત્તમતા અને તેના ઉપયોગીપણાને જ બહુધા આભારી છે એમ સુસ્ત્ર વાચક વર્ગ જોઈ શકશે.

સરખેજ,
તા. ૫-૩-૨૨. }

ભા. ક.

પાત્ર-પરિચય.

(પુરૂષ પાત્રો.)

રાણા અમરસિંહમેવાડના રાણા.
સગરસિંહપ્રતાપસિંહના મોટા ભાઈ.
મહોબ્બતખાં (મોગલ સેનાપતિ) સગરસિંહનો પુત્ર.
અરુણસિંહ (સત્યવતીનો પુત્ર)....મહોબ્બતખાંની બેનનો પુત્ર.
ગોવિંદસિંહરાણા અમરસિંહનો સેનાપતિ
અજયસિંહગોવિંદસિંહનો પુત્ર.
હિદાયતઅલી }મોગલ સેનાપતિ.
અબ્દુલ્લા

(સ્ત્રી પાત્રો.)

રાણી રુકિમણીરાણા અમરસિંહની સ્ત્રી.
માનસીરાણા અમરસિંહની કન્યા.
સત્યવતીસગરસિંહની કન્યા.
કલ્યાણી (ગોવિંદસિંહની કન્યા) મહોબ્બતખાંની સ્ત્રી.

મેવાડ-પતન.

અંક પહેલો.

પ્રવેશ પહેલો.

સ્થળ—સલુમ્પ્રાપતિ ગોવિંદસિંહનું ઘર.

સમય—મધ્યાહ્ન.

[ગોવિંદસિંહ અને તેનો પુત્ર અજયસિંહ ઉભા ઉભા વાતો કરી રહ્યા છે.]

ગોવિંદ૦—અજય ! મોગલસેના મેવાડ ઉપર ચઢી આવે છે એ વાત રાણાજીએ કેની પાસેથી સાંભળી ?

અજય૦—પિતાજી, તેની તો મને ખબર નથી.

ગોવિંદ૦—તો રાણાજીએ તને શું કહ્યું હતું ?

અજય૦—રાણાજીએ મને એમ કહ્યું હતું, કે મારી મરજી સન્ધિ કરવાની છે. આ કારણથી તેમણે કાલે સવારે સઘળા સામન્તોને દરબારમાં હાજર રહેવાનું કહાવી મોકલ્યું છે, અને આપને પણ તેમની સાથે ત્યાં બોલાવ્યા છે.

ગોવિંદ૦—મને બોલાવવાનું કારણ ?

અજય૦—સલાહ લેવાને માટે.

ગોવિંદ૦—શું સન્ધિ વિષે સલાહ લેવાને ?

અજય૦—જી, હા.

ગોવિંદ૦—પણ અજય, સન્ધિ વિષે આજ સુધી મેં કદિ કોઈ પણ પ્રકારની વાત કરી કે સાંભળી પણ નથી. કેવળ યુદ્ધ કરવું એ જ મારો વિષય છે, અને છેલ્લાં પચીસ વરસથી તે એક સરખી રીતે કરતો આવ્યો છું. મને તો માત્ર તલવારોનો ઝણઝણાટ, ભેરિયોનો ભેરવ-નિનાદ, અશ્વોનો હુણહુણાટ, ઘાયલોનો આર્તનાદ એટલાની-માત્ર એટલાની જ જાણ છે. આટલાં વરસ થયાં હું તો કેવળ એ જ સઘળું જોતો આવ્યો છું. શત્રુની સાથે સન્ધિ તો મેં જોઈ જ નથી. હું તો એય પણ જાણતો નથી, કે સન્ધિ કેવી રીતે કરાય.

(અજયસિંહ નિરુત્તર રહે છે; ગોવિંદસિંહ શિર ઢાળી કાંઈક વિચાર કરે છે; વળી થોડીવાર પછી ફરીને પૂછે છે)—વારૂ, રાણા સન્ધિ કરવાને કેમ ચાહે છે તે વિષે તને કંઈ કહ્યું છે ?

અજય૦—રાણાજી કહેતા હતા, કે આજ કેટલાંક વરસોથી મેવાડની આબાદી થતી આવે છે; હવે આ ધનધાન્યપૂર્ણ સુંદર દેશમાં ફરીને નિર્સ્થક રક્તપાત કરાવવો ઉચિત નથી.

ગોવિંદ૦—તો શું મોગલોનાં જૂતાં શિર પર વહન કરવાં ઉચિત છે ? જે ક્ષણે વિલાસે પગપેસારો કરીને સ્વર્ગસ્થ મહારાણા પ્રતાપસિંહના સ્વેચ્છાવ્રત દરિદ્રતાના સ્થાન પર ખલ-

પૂર્વક પોતાનો અધિકાર જમાવ્યો તે જ ક્ષણથી મારા સમજ-
વામાં આવી ગયું હતું, કે મેવાડનું અધઃપતન હવે બહુ દૂર
નથી. એ મહાપુરુષે અંતકાલ સમયે કહ્યું હતું, કે મારા પુત્ર
અમરસિંહના રાજ્ય દરમિયાન સમરત મેવાડ મોગલોનું દાસ
બની તેના પગ પર આજોટશે. મોગલો પણ શક્તિમદ્દથી છદ્દી
ગયા છે. બસ, હવે નાશ થશે—સર્વસ્વનો નાશ થશે.

અજય—રાણાજીનું કહેવું પણ એ જ છે. તેઓશ્રી પણ
એમ જ કહેતા હતા, કે હવે મોગલોની શક્તિનો સંહાર
કરવો એ મેવાડને માટે અસંભવિત છે, પછી નિરર્થક રક્તપાત
શા માટે કરાવવો જોઈએ ?

ગોવિંદ—અજય, તુંયે પણ એવા મતનો થઈ ગયો છે
કે શું ? શું તું એમ આહે છે, કે આપણે દાસ બની દાસત્વની
ધૂંસરીને આપણી ગરદન પર લાદવા દેવી ? અજય, હું જાણું
છું, કે મોગલ દિલ્લીના પાદશાહ છે. પાદશાહની વિરુદ્ધ વિદ્રોહ
કરવો એ પાપ છે તે પણ હું જાણું છું. પરંતુ મેવાડનું રાજ્ય
હજી સ્વતન્ત્ર છે. ગોવિંદસિંહના દેહમાં પ્રાણ છે ત્યાંસુધી તેની
સ્વાધીનતા નષ્ટ થવા પામશે નહિ. બરાબર સાતસો વર્ષથી
મેવાડની જે રક્ત-ધ્વજ સહસ્ત્રાવધિ ઝંઝાવાત અને વન્ત્રધાતની
લેશ પણ પર્વા વગર સાલિમાને એક સરખી રીતે આકાશ પ્રતિ
પોતાનાં નેજાં ફરફરાવી રહી છે તે શું કેવળ, મોગલોની લાલ
લાલ આંખો જોઈને નીચી નમી જશે ? કદિ નહિ. તું જા
અને રાણાજીને કહે, કે હું આવું છું. (અજયસિંહ બચે છે.)

(અજ્યાસહના ગયા પછી ગોવિંદસિંહ દિવાલ પર ટાંગેલી તલવાર ઉતારે છે; તેને ધીમે ધીમે મ્યાનમાંથી બહાર કાઢે છે. પછી તેને સંજોધીને કહે છે)—
પ્રિય જીવનસંગી ! જો, જ્યાંસુધી તું મારા હાથમાં રહે ત્યાંસુધી મહારાણા પ્રતાપસિંહનું અપમાન થવા દેતી ના. પ્રિયતમ ! આટલા દિવસ સુધી હું તને ભૂલી ગયો હતો, અને મને લાગે છે, કે તેથી જ તું આટલી મલીન બની ગયેલી છે ! વ્યાકુળ થા ના, મારા પ્રાણ ! આ વખતે તને મેવાડના યુદ્ધમાં મારી સાથે આવવા નોતરીશ અને ત્યાં લઈ જઈ મોગલોના તાબા ઉપજી રક્તનું પાન કરાવીશ. પ્રાણાધિક ! મને માફ કર અને ભેટ. (તલવારને હૃદય સાથે ચાંપે છે અને પછી તેને ધીમે ધીમે ફેરવવાની ચેષ્ટા કરતાં કહે છે)—
ના, હાથ કમ્પે છે; મને લાગે છે, કે હવે હું તારી મર્યાદાનું પાલન કરી શકીશ નહિ. ઘણો જ વૃદ્ધ થઈ ગયો છું.

(તલવારને મૂકી દઈ બે હાથ વચ્ચે માથું રાખી બેસી નય છે. આંખોમાંથી અશ્રુધારા વહે છે અને કહે છે)—

હે ઈશ્વર ! આ તે શું કર્યું ?

(ઉભો થઈને પાછી તલવાર ઉઠાવે છે, એટલામાં તેની પુત્રી કલ્યાણી પ્રવેશ કરે છે.)

કલ્યાણી—પિતાજી ! આ શું છે ?

ગોવિંદ—તલવાર. જો, કલ્યાણી !

કલ્યાણી—ના, એ તલવાર મૂકી દો, પિતાજી ! આમ આજ અચાનક આપના હાથમાં આ તલવાર કેવી ? આપનું અત્યારનું સ્વરૂપ જોઈને પણ મને ડર લાગે છે. એ તલવાર મૂકી દો, પિતાજી !



ગાવિંદસિંહ- પ્રિય જીવનસંગી ! જ્યાં સુધી તું મારા હાથમાં
રહે ત્યાં સુધી મહારાજા પ્રતાપસિંહનું અપમાન થવા દેતી ના.

(ગોવિંદસિંહ તલવારની અણી જમીન પર ટેકવીને પ્રેમભરી દૃષ્ટિથી તેની તરફ જોઈને કલ્યાણીને કહે છે)-

કલ્યાણી ! જો આ તલવાર કેવી ભયંકર અને કેવી મુંઢર છે ! તું જાણે છે, કે તે શું ચાહે છે ?

કલ્યાણી—ના. શું ચાહે છે ?

ગોવિંદ—રક્ત.

કલ્યાણી—કોનું ?

ગોવિંદ—મુસલમાનોનું.

કલ્યાણી—પણ પિતાજી ! મુસલમાનો પ્રતિ આપના આટલા બધા કોપનું કંઈ કારણ ?

ગોવિંદ—કારણ ? કારણ પૂછ તારી જન્મભૂમિ મેવાડને. છેલ્લાં સાતસો વરસોથી આ સ્વાધીન રાજ્યને તાબે કરવાને માટે તેના ઉપર મુસલમાની દળનાં મોજાં બહુ ફૂરતાભરી રીતે વારંવાર ઉછળી આવ્યાં કરે છે; છતાં પણ પહાડના પાદને અફઘાતાં સમુદ્રનાં મોજાંની માફક તે હમેશાં જ પાછાં પડતાં રહ્યાં છે. અમારા આ મેવાડે તે તેમનો શો અપરાધ કર્યો છે ? ન્યારે મનુષ્ય શક્તિમદ્દથી છકી જઈ અંધ બને છે ત્યારે તેને ન્યાય કે અન્યાયનું લેશ પણ ભાન રહેતું નથી. આવી સ્થિતિમાં માત્ર તલવાર જ તેને અન્યાય કરતાં અટકાવે છે. કિન્તુ, હાય ! હું ઘણો વૃદ્ધ થઈ ગયો છું. કલ્યાણી ! અત્યારે તો હું ઘણો જ વૃદ્ધ બની ગયો છું.

(કલ્યાણી રૂદન કરે છે.)

ગોવિંદ૦—કેમ રહે છે, કલ્યાણી ? શું તું બહીએ છે ? બહીતી ના. તલવારને મ્યાન કરૂં છું. (તલવાર મ્યાન કરીને) જા, તું અંદર જા. હું પણ જાઉં છું.

(ગોવિંદસિંહ જાય છે.)

કલ્યાણી (જતાં જતાં)—પિતાજી ! કંઈક-આપને એ વાતનો એક સહેજ પણ ખ્યાલ આવ્યો હોત—

[જાય છે.]

પ્રવેશ બીજો.

સ્થળ—ઉદયપુરનો એક માર્ગ.

સમય—અપરાહ્ન.

(સત્યવતી ચારણીઓ સાથે ગાય છે.)

લાવણી.

આ મેવાડ પહાડ જ્યાં ઝૂઝ્યો, સિંહ વીર પરતાપ;
અટલ રહ્યો તે પર્વત જેવો, સહ્યો ઘોર સંતાપ.
પન્થિની-રૂપવહિનો જ્યાં, દવ લાગ્યો ચોપાસ;
કુદી પડી જેમાં યવનોની, સેના કરવા નાશ.

આ મેવાડ પહાડ—હજી તે, લાલ ધ્વજ ફરકાવે છે;
થયાં સાત શત વર્ષ, યવનમદ હર્યો તેહ ખતલાવે છે.

આ મેવાડ પહાડ—વહું જ્યાં, કંકુવરણું નીર;
રક્ત રેડી જ્યાં ખપી ગયા કંઈ લાખો ક્ષત્રિય વીર.

યવન-રાજને ચિતોડગઢથી, મારી હઠાવ્યો દૂર;
હરી લાવ્યા તેની કન્યા તે, આપ્યા રાવળ સૂર.

આ મેવાડ પહાડ—હજી તે, લાલ ધ્વજ ફરકાવે છે;
થયાં સાત શત વર્ષ, યવનમદ હર્યો તેહ ખતલાવે છે.

આ મેવાડ પહાડ—ભલો તે, રસકસથી ભરપૂર;
ઝૂકી ઝાઝી જ્યાં ઝાડી પાકે, બહુ વિવિધ પત્ર ફળ ફૂલ.
કુગ-જલતામાં કલરવ કરતાં, કોકીલ મેનાં કીર;
પરિમલ જ્યાં પસરાવે ઝુંદર, શીતલ મંદ સમીર.

આ મેવાડ પહાડ—હજી તે, લાલ ધ્વજ ફરકાવે છે;
થયાં સાત શત વર્ષ, યવનમદ હર્યો તેહ ખતલાવે છે.

ગગન તણું ચુંબન કરતાં એ, પહાડ તણાં શિખરો;
સ્વર્ગ તણો વૈભવ ઉતર્યો જ્યાં, વન ઉપવન સઘળો.
નીતિમય નરનારી ઉદ્ભવે, જ્યાં સાત્ત્વિક શૃંગાર;
સકલ શુદ્ધ ક્ષત્રાણી સતિઓ, નહીં કોઈ સંસાર.

આ મેવાડ પહાડ—હજી તે, લાલ ધ્વજ ફરકાવે છે;
થયાં સાત શત વર્ષ, યવનમદ હર્યો તેહ ખતલાવે છે.

(આ સમયે અજયસિંહ ત્યાં આવી પહોંચે છે.)

સત્ય૦—શું તમે કોઈ સૈનિક છો ?

અજય૦—હા, હું મેવાડનો એક સેનાપતિ છું.

સત્ય૦—જરા થોભો. તમને એક વાત પૂછવા આહું છું.
મેં જે કાંઈ સાંભળ્યું છે તે શું સાચું છે ?

અજય૦—આપે શું સાંભળ્યું છે ?

સત્ય૦—એ, કે મોગલ સૈન્ય મેવાડ પર ચઢી આવે છે.

અજય૦—હજી સુધી તો એવું કંઈ નથી; પણ હા, જો રાણાજી સન્ધિ કરશે નહિ તો તે અવશ્ય ચઢી આવશે. રાણાજીની મરજી યુદ્ધ કરવાની છે કે સન્ધિ, તે જાણવાને માટે મોગલસેનાપતિએ પોતાના એક દૂતને રાણાજી પાસે મોકલ્યો છે.

સત્ય૦—તમે સૌ યુદ્ધને માટે તૈયાર છો ?

અજય૦—અમે તો રાણાજીના આજ્ઞાનુસારી. અમારો ધર્મ માત્ર તેઓ જે આજ્ઞા કરે તેને અનુસરવું એ છે. બાકી યુદ્ધ કરવું કે સન્ધિ તેનો આધાર તો રાણાજીની પોતાની ઇચ્છા ઉપર છે.

સત્ય૦—રાણાજી યુદ્ધ કરશે કે સન્ધિ, એ વિષયે તમને કંઈ ખબર છે ?

અજય૦—ના. છતાં મારા સમજવા પ્રમાણે રાણાજીની ઇચ્છા સન્ધિ કરવાની છે. એ વિષે મસલત ચલાવવાને તેમણે મને પિતાજીને બોલાવી લાવવાને મોકલ્યો હતો.

સત્ય૦—તમારા પિતા કોણ ?

અજય૦—મેવાડના મુખ્ય સેનાપતિ ગોવિંદસિંહ.

સત્ય૦—તો શું તમે સેનાપતિ ગોવિંદસિંહના પુત્ર ! તેમની ઇચ્છા શી છે ? તમે જાણો છો ?

અજય૦—તેમની ઇચ્છા તો યુદ્ધ જ કરવાની છે.

સત્ય૦—બહુ સાફ, જાણો.

(અજયસિંહ નય છે.)

સત્ય૦ (સ્વગત)—સન્ધિ ! શું રાણા પ્રતાપસિંહનો

પુત્ર મોગલોની સાથે ખરી રીતે સન્ધિ કરવાની કલ્પના પણ કરી શકે ? નહિ—નહિ, એમ કદિ પણ ન બની શકે. નક્કી, એમાં કંઈ ભ્રમ થયેલો છે. (ચારણે પ્રતિ)—તમે સર્વ પેલા વૃક્ષની નીચે હું આવું ત્યાં સુધી બેસો. હું હમણાં જ આવું છું. (ચારણે અને સત્યવતી જુદી જુદી દિશામાં જાય છે.)

પ્રવેશ ત્રીજો.

સ્થળ—ઉદયપુરમાં મેવાડની રાજસભા.

સમય—પ્રભાત.

(સિંહાસનારૂઢ રાણા અમરસિંહની બન્ને બાજુએ અને સામે સામન્તો બેઠા છે. ગોવિંદસિંહ એક તરફ ઉભા છે.)

જયસિંહ—મહારાજ ! આ મોગલસેના હવે જ્યારે મેવાડને આંગણે આવી ઉભી છે ત્યારે તેનો યોગ્ય સત્કાર કરવો એ જ કર્તવ્ય છે. તેનું સ્વાગત કેવા પ્રકારે કરવું ઉચિત છે તે વિષે અમં રાજપૂતોમાં કોઈપણ પ્રકારનો મતભેદ છે જ નહિ. અમે સૌ તેને યુદ્ધથી જ વધાવી લઈશું. બસ, યુદ્ધ જ કરીશું.

રાણા—જયસિંહ ! આવડું નાનું મેવાડનું રાજ્ય આજે કયી જાતની શક્તિના બલ પર દિલ્હીપતિ શહેનશાહ જહાંગીરના વિરાટ મોગલસૈન્ય સામે ખડું રહેશે ?

કેશવજી—ક્ષત્રિયોની વીરતાના બલ પર, મહારાજ !

કૃષ્ણદાસ—મહારાજના પિતા—સ્વર્ગવાસી મહારાણા પ્રતાપસિંહ મોગલોની સામે કયી શક્તિના જોરે ઝઝૂમ્યા હતા ?

રાણા—શું રાણા પ્રતાપસિંહની વાત કરો છો ? તે કંઈ મનુષ્ય ન હતા.

શંકર—પણ, તેઓ રજપૂત તો હતા જ.

રાણા—નહિ, શંકર નહિ. તે મનુષ્ય જ ન હતા તો પછી રાજપૂત તો હોઈ શકે જ શી રીતે ? રાજપૂત જાતિની અંદર તેમનું જન્મનું એ તો કેવળ એક દેવીશક્તિની માફક, આકાશ-વજ્રપાતની માફક, મર્ત્ય-લોકના ભૂકંપની માફક અને જલપ્રલયની માફક એક અકસ્માત જ હતો. કોણ કહી શકે એમ છે, કે તેઓ ક્યાંથી આવ્યા હતા અને ક્યાં ગયા ? સઘળા જ રાણા પ્રતાપસિંહ થઈ શકે નહિ, શંકર !

કૃષ્ણ—એ વાત ખરી છે, કે સઘળા રાણા પ્રતાપસિંહ થઈ શકે નહિ. છતાં સૌ કોઈ એવી તો આશા રાખે જ છે, કે તેમના પુત્ર તેમના જ પગલે ચાલશે. સ્વર્ગસ્થ મહારાણા પ્રતાપસિંહે મેવાડની સ્વાધીનતાનું રક્ષણ કરવાને પ્રાણ આપ્યા અને શું તેમના જ પુત્ર વગર યુદ્ધે મોગલોનું દાસત્વ સ્વીકારશે ?

રાણા—કૃષ્ણદાસ ! એ એક સુંદર અનુભૂતિ માત્ર છે. આજે કેટલાંક વરસોથી મેવાડની પ્રજા ધનવાન, સંપત્તિમાન અને સુખી બની રહી છે, મેવાડની ભૂમિ એક પ્રકારની પ્રગાઠ શાન્તિનો અનુભવ કરી રહી છે. આવાં સુખ અને શાન્તિનો માત્ર એ એક અનુભૂતિની ખાતર શું નાશ થવા દેવો ? એક નજીવા કર માત્રથી જ જો અગણિત નરહત્યા થતી અટકી શકતી હોય તો પછી નિરર્થક રક્તપાત શા માટે કરાવવો ?

શંકર—કર ? અને તે કેને આપવો ? શું મોગલોને ?

એ કર લેનાર કોણ ? કયા અધિકારથી તેઓ ભગવાન રામચંદ્ર-
જીના વંશજો પાસેથી કર મેળવવા આડે છે ?

રાણા—શંકર ! સાધારણ કર આપી આ સુખશાન્તિ અને
સચ્ચન્દતાનો નાશ ન થવા દેવો એ સાફ કે કર ન આપી સર્વ-
સ્વનો નાશ થવા દેવો એ ? કેમ, ગોવિંદસિંહ ! તમે શું ધારો છો ?

ગોવિંદ (ચમકીને)—હું ! મને પૂછો છો, રાણા ! હું
શું ધારું ? મારે તો કંઈ ધારવું છે જ નહિ. હું તો આ કંઈ
સમજતો નથી. હું તો એય પણ જાણતો નથી, કે સુખ,
શાન્તિ અને સચ્ચન્દતા કોને કહે છે ? કેવળ દુઃખમાં જ ઉછર્યો
હું અને દુઃખને જ જાણું છું. બાલ્યાવસ્થાથી જ દુઃખની સાથે મારે
મહોળ્લસ ઠરી છે, અને વિપત્તિના અંકમાં જ ખેલ્યો છું.
મહારાજ ! બરાબર પચીસ વરસ સુધી મેં આપના પિતા-
સ્વર્ગીય મહારાણા પ્રતાપસિંહની સાથે પહાડો અને જંગલોમાં
ભૂખ્યા તરસ્યા ભ્રમણ કર્યું છે. આ પચીસ વરસ એ મહાત્માની
સેવામાં ગાળી મેં માત્ર દારિદ્ર્યવ્રતનો જ અભ્યાસ કર્યો છે.
એ પચીસ વરસમાં મેં દુઃખને જ પરમ સુખ માન્યું છે. આહા !
કેવું અનિર્વચનીય સુખ ! બીજાઓને માટે દુઃખ ભોગવવું એ
કેવું પરમ સુખ છે ! કર્તવ્ય—પાલનમાં દારિદ્ર્યના ભોગ થવું
કેટલું બધું મધુર છે ! મને તો લાગે છે, કે બાલ સૂર્યનાં
સોનેરી કિરણો જેવા સ્નેહથી તે દરિદ્રતાની પર્ણકૂટિ પર પડે છે
તેવા સ્નેહથી કદાચ બીજે ક્યાંઈ પણ પડતાં હશે નહિ.
મહારાજ ! મારા કેવા સરસ દિવસો જતા રહ્યા !.....

(બોલતા બંધ પડે છે.)

જયસિંહ—બોલો, ગોવિંદસિંહ ! બોલો. બંધ કેમ પડી ગયા ?

ગોવિંદ—શું કહું ? જયસિંહ ! કેટલું કહું ? એ જ મેવાડમાં, એ જ દેવતાની પર્યુક્કટિઓને તૂટતાં અને તેને સ્થાને લોગવિલાસને માટે નાટ્ય-લવન બનતાં દેખ્યાં છે. તે મહાત્માનાં પવિત્ર મંદિરોને જમીનદોસ્ત કરી તેના જ પત્થરો વડે ઐશ્વર્યના પ્રાસાદ બનતાં જોયા છે. જે પહાડ એક દિન જયધ્વનિથી ગુંજ્યા કરતો હતો, જે પહાડ તેની કીર્તિના સખએ જ મહાન ! તેમજ પવિત્ર બન્યો હતો તે જ પહાડની છાયામાં વિલાસનાં નિકુળ-જવન બનતાં જોયાં છે. મેં મારી આ ક્ષીણ દષ્ટિથી એ મહાનતાને ધૂમ્ર બની આકાશમાં લળી જતાં જોઈ છે. સઘળું જ નાશ પામ્યું છે. હવે શું રહ્યું છે ? જયસિંહ ! જે કંઈ છે તે તો એ મહિમાનાં આઠાં અધુરાં માત્ર કિરણો જ. અત્યારે તો માત્ર હું એક એવા પ્રકારનું ગૌરવ જોઈ રહ્યો છું, કે જે મૃત્યુ-શય્યા પર પડ્યે પડ્યે કરુણાલરી દષ્ટિથી આપણા પ્રતિ નિષ્કુળ તાકી રહી માત્ર મૃત્યુની પરીક્ષા કરી રહ્યું છે.

કેશવ—જ્યાં સુધી આપના દેહમાં પ્રાણ છે ત્યાં સુધી એ ગૌરવ નષ્ટ થઈ શકે નહિ, ગોવિંદસિંહજી !

ગોવિંદ—હું ! આજ હવે હું શું કરી શકું એમ છું ? કેશવરાય ! આજ મારા એ દિવસો રહ્યા નથી. અત્યારે તો હું

ઘણો જ વૃદ્ધ બની ગયો છું. ઘડપણથી ધૂજતા આ હાથમાં હવે હું તલવાર પણ સારી રીતે પકડી શકતો નથી. આ ક્ષીણ થયેલાં હાડકાંનો માળો હવે જર્જરિત થયેલા મારા દેહને ટટાર પણ રાખી શકતો નથી. પરંતુ મહારાજ ! અત્યારે પણ એ જ ઇચ્છા થાય છે, કે ફરીને એ જ પર્વતો અને જંગલોમાં ચાલ્યો જાઉં, માતૃભૂમિને માટે ફરીને એ જ મધુર દુઃખ ભોગવું, સ્વદેશખન્ધુઓની ખાતર પહેલાંની માફક જંગલે જંગલ માર્યો માર્યો ફરું. પણ હાય ! પ્રભો ! તેં દુઃખ સહેવાની શક્તિ પણ છીનવી લીધી !

(ગોવિંદસિંહ બોલતાં બંધ પડે છે. થોડી વાર સઘળા સ્તબ્ધ બને છે અને સભામાં શાન્તિ પ્રસરે છે.)

રાણા—પરંતુ, ગોવિંદસિંહ ! જ્યારે સમસ્ત ભારત-વર્ષ મોગલ-સમ્રાટ સમીપ પોતાનું શિર નમાવી ચૂક્યું છે ત્યારે આ રાજપૂતાનાનું નાનું સરખું રાજ્ય મેવાડ, તેની વિશાળ અને વિશ્વવિજયી સેનાની સામે શી રીતે ખડું રહી શકશે ? બોલો, શું કહો છો, ગોવિંદસિંહ ?

ગોવિંદ—મહારાણા ! મારે જે કંઈ નિવેદન કરવાનું હતું તે હું પ્રથમ જ કરી ચૂક્યો છું. હવે મારે કંઈ જ કહેવાનું નથી.

રાણા—સામન્તગણ ! મારા સમજવા પ્રમાણે તો યુદ્ધ કરવું નિર્ણયક છે. હું તો મોગલસેનાપતિની સાથે સન્ધિ કરીશ. ચોખ્ખાદાર ! મોગલદૂતને બોલાવ.

(ચાબદાર જય છે.)

ગોવિંદ૦—મહારાણા પ્રતાપ ! મહારાણા પ્રતાપ ! ધનભાગ્ય, ચદ્ધિ સ્વર્ગમાં બેઠે આપ અહીંની આ વાતો સાંભળી ન શકો. વજૂ ! તારા પ્રચંડ ઘોરનાદ વડે આ હિન ઉચ્ચારણને દાબી દે. અને મેવાડ ! મોગલોનું આધિપત્ય સ્વીકારતા પૂર્વે જ એક મહાન ધરતીકંપથી તારો ધ્વંસ થઈ જાઓ.

(ચાબદારની સાથે મોગલ-દૂત પ્રવેશ કરે છે.)

રાણા૦—તારા સેનાપતિને જઈ કહે, કે હું સન્ધિ કરવાને તૈયાર છું.

(વિદ્યુત્વેગે સલ્યવતી પ્રવેશ કરે છે.)

સત્ય૦—નહિ, કદિ નહિ. સામન્તગણ ! તમે યુદ્ધને માટે તૈયાર થઈ જાઓ. બે રાણા તમારી સાથે સમરાજીણમાં આવવાનો અસ્વીકાર કરશે તો તમારી સેનાનું સંચાલન હું કરીશ.

ગોવિંદ૦—દેવિ ! આપ કોણ છો ? આ ઘોર અંધકારની વચ્ચે સ્થિર વિદ્યુતની માફક આવી ઉભાં રહેનાર આપ કોણ છો ? આ મૃદુ અને ગમ્ભીર વજૂ-ધ્વનિ કોનો સાંભળું છું ?

રાણા૦—હા, સાચું કહો, આપ કોણ છો ?

સત્ય૦—હું એક ચારણી છું. હું મેવાડનાં ગામો અને ખીણોમાં તેનો મહિમા ગાતી ફરું છું. આ સિવાય મારા કોઈ ખીજા વિશેષ પરિચયનું પ્રયોજન નથી.

સામન્તગણ—આશ્ચર્ય !

સત્ય૦—સામન્તગણ ! રાણા ઉદયસાગરના પ્રાસાદકુળમાં પડ્યા પડ્યા વિલાસનાં સ્વપ્ન ભલે જોયા કરે. હું તમને સમરાજીણમાં લઈ આવીશ.

ગોવિંદ૦—આ શું ! મારા દેહમાં યૌવનનું તેજ પાછું
ક્યાંથી આવ્યું ! અહા ! કેવો આનંદ ! કેવો ઉત્સાહ !
સામન્તગણ ! તમે સર્વ મહારાણા પ્રતાપના પુત્રને આ
અપયશથી બચાવો. લાત મારો એ વિલાસને, તોડી દો
સઘળી ભોગસામગ્રીને.

(પાસે પડેલી એક પિત્તળની વસ્તુ ઉપાડી ગોવિંદસિંહ સામેના એક
મોટા આયના પર છટ્ટી ફેંકે છે. આયનાના ચુરેચુરા થઇ જાય છે.)

ગોવિંદ૦—સામન્તગણ ! અગ્નિ ઉઠાવો. (રાણાનો હાથ
પકડીને) આવો મહારાણા !

રાણા૦—ગોવિંદસિંહ ! ચાલો, હું યુદ્ધમાં આવું છું.
મોગલદ્દત ! તારા સ્વામિને જઈને કહી દે, કે અમે યુદ્ધ કરીશું,
ચોખ્ખદાર ! ઘોડાને તૈયાર કરાવ.

સત્ય૦—જય ! મેવાડના રાણાની જય !

સામન્તગણ—જય ! મેવાડના રાણાની જય !

પ્રવેશ ચોથો.

સ્થળ—આગ્રામાં મહોબ્બતખાનું મકાન.

સમય—પ્રભાત.

(સેનાપતિ મહોબ્બતખાં અને મોગલ સરદાર અબ્દુલ્લા ઉભા ઉભા
વાતો કરી રહ્યા છે.)

મહોબ્બત૦—શું હિદાયતખાં સેનાપતિ બની ગયા છે ?

અબ્દુલ્લા—હા, જનાબ !

મહોજ્જત૦—હિદાયત ! શું એ વાતની આપને ચોક્કસ માહિતિ છે ?

અબ્દુલ્લા—હા, જનાબ ! હું એ વાત બહુજ ચોક્કસપણે જાણું છું. નેકનામ પાદશાહ સલામતે તેમની સાથે પચાસ હજાર માણસનું લશ્કર મોકલ્યું છે.

મહોજ્જત૦—હિદાયતખાં સેનાપતિ !! પણ હોય તેમાં નવાઈ જેવું કંઈ જ નથી. આજકાલ લાયકાત કે હોંશિયારીને તો કોઈ પૂછતું જ નથી. બિચારા લાયક માણસોની તો ભારે કમબખ્તી થઈ રહેલી છે અને કચરાપટ્ટીમાંથી કોણ જાણે કેટલાયે *છત્રક જમીન ફેડી નીકળ્યા કરે છે.

અબ્દુલ્લા—જનાબ ! આપનું કહેવું બરાબર છે. હિદાયત-અલીખાં ખાનખાનાન બની બેઠા-કારણ ? એ પાદશાહ સલામતના સાણેજ છે. વળી—

મહોજ્જત૦—ભલે તે ભાણેજ હોય ને રહે, એમાં કંઈ કુરકત નથી. પરંતુ એક આવડી મોટી ફેજના ઉપરીનું કામ કરવું એ કંઈ સહેલી વાત નથી. ઠીક, તેમના સાળા ઇનાયતખાં પણ તેમની સાથે જ જવાના છે ને ?

અબ્દુલ્લા—જવાના હોય એ બનવા ભોગ છે.

મહોજ્જત૦—ઇનાયતખાં બેશક, સાચો સિપાઈ છે. તે જંગ મચાવવામાં કાબેલ છે. મને લાગે છે, કે પાદશાહ સલામતે હિદાયતખાંને માત્ર નામનો જ સિપહસાલાર બનાવ્યો છે. અસલ સિપહસાલાર તો ઇનાયતખાં જ છે.

અબ્દુલ્લા—જનાબ ! કોઈને નામનો જ સિપહસાલાર બનાવવામાં આવે તો ઓછામાં ઓછો તે એવો તો જરૂર હોવો જ જોઈએને, કે જે બંદુકનો અવાજ સાંભળીને લડકી ઉઠે નહિ !

મહોબ્બત—ખરે ! આ વખતના મેવાડના જંગમાં શું થશે તે પ્રથમથી જ જણાય છે.

અબ્દુલ્લા—શું પાદશાહ સલામતે આપને મેવાડના જંગમાં જવાને ફરમાવ્યું હતું ?

મહોબ્બત—હા, સૈયદ સાહેબ !

અબ્દુલ્લા—તો પછી આપ એ લડાઈમાં કેમ ન ગયા ?

મહોબ્બત—લડકીકત એ છે, કે મેવાડ મારી જન્મભૂમિ છે. પાદશાહ સલામત બંગાલ, દક્ષિણ, કાબુલ કે ગુજરાત જ્યાં મોકલે ત્યાં સવારી લઈ જવાને હું તૈયાર છું. પરંતુ મેવાડ સામે હથિયાર ઉગામવાની વાત મારા ગળે ઉતરે તેવી નથી.

અબ્દુલ્લા—મેવાડ આપનું વતન છે તો પછી આપનું કહેવું બરાબર છે. વખત બહુ થઈ ગયો. મને રજા આપશો, ખાનસાહેબ !

મહોબ્બત—અચ્છા આદાબ, સૈયદ સાહેબ !

(અબ્દુલ્લા જાય છે.)

મહોબ્બત—વાહ ! હિદાયતઅલીખાં સિપહસાલાર ! એય ઠીક ! એય એક તમાસો જોવાની બડી રમુજ આવશે ! આ તો કોઈ એક ભિખારીને જબરદસ્તીથી પકડી સુસન્નિજત ઘોડાની પીઠ ઉપર બેસાડી દેવામાં આવે એના જેવું છે.

(જાય છે.)

પ્રવેશ પાંચમો.

સ્થળ—મોગલસૈન્યની છાવણી.

સમય—મધ્યાહ્ન.

(મોગલસેનાપતિ ખાનખાનાન હિદાયતઅલીખાં બહાદુર પોતાના સરદાર હુસેનની સાથે વાત કરે છે.)

હિદાયત૦—ઐહ, હુસેન ! એ કાફરોને જીતવા એ તો મુરખો ખાવાથી પણ સહેલું કામ છે.

હુસેન૦—જનાબ ! એ કામ જેટલું આપ ધારે છે તેટલું ખરેખરે સહેલું નથી. આજ સાતસો વરસ થયાં મુસલમાની સલ્તનતની સામે એ નાનું સરખું રાજ્ય પોતાનું શિરખરાખર ટટાર રાખી રહ્યું છે. રે ! ખુદ અકબર પાદશાહ પણ તેના શિરને નીચું નમાવી શક્યા નથી.

હિદાયત૦—અકબર ! ઐહ ! તેની પાસે કોઈ લાયક સિપહસાલાર નહિ હોય. ઐહ, જો એ સમયે ખાનખાનાન હિદાયતઅલીખાં બહાદુર હોત તો બતાવી દેત ! ઐહ ! પણ આવો કોઈ બહાદુર લાયક સિપહસાલાર જ નહોતો, હુસેન !

હુસેન૦—કેમ ? માનસિંહ શું કંઈ કમ હતો ?

હિદાયત૦—ઐહ ! શું માનસિંહ ! ઐહ, એ તે ખિચારો શું લડી શકતો હતો ? ઐહ, ત્યારે તો—

(વચમાં બકર પ્રવેશ કરે છે.)

બકર—ખુદાવંદ ! ખાણું તૈયાર છે.

હિદાયત—ત્યારે તો માનસિંહ જેવો સિપહસાહાર તો આ મારો બખ્ષીશીં મીયાં બ્રહ્મ પણ બની શકે તેમ છે. કેમ અરે, બ્રહ્મમીયાં !

બ્રહ્મ—હુ બ્રહ્મ ! બાણ તૈયાર છે.

હિદાયત—અહ, તું લડાઈ કરી શકીશ ને ?

બ્રહ્મ—હુ બ્રહ્મ ! મરઘીના કોફતા.

હિદાયત—હાં હાં, એ તો હું સમજ્યો. મરઘીના કોફતા બનાવ્યા એ બહુ જ સાઈ કથું; પરન્તુ લડાઈનું શું કહે છે ? લડી શકીશ ને ? અહ !

બ્રહ્મ—કબાબ ? હુ બ્રહ્મ ! એ તો મેંઢાંનો છે.

હિદાયત—અહ, આ તો તદ્દન બહેરો. વાહ ! ઠીક કથું ! હું પણ અહીં મેંઢાંઓનો કબાબ બનાવીશ. જા, હું આપું છું.

(બ્રહ્મ નય છે.)

હિદાયત—હુસેન ! આ વખતે આ મેંઢાંઓનો કબાબ ઠીક બનશે.

હુસેન—ક્યાં મેંઢાંનો ?

હિદાયત—ક્યાં મેંઢાંનો ? આ રજપૂતોનો. એ પણ એક જાતનાં મેંઢાંઓનું જ ટોળું છે ને ?

હુસેન—માફ કરો, જનાબ ! એ બાબતમાં હું આપને મળતો થઈ શકું એમ નથી.

હિદાયત—હુસેન ! હજી તારે બહુ બહુ શીખવા-પઢવાની જરૂર છે. આ વખતે તું મારી સાથે આવ્યો છે તો

જરા અચ્છી તરહથી શીખી લે કે લડાઈ કેને કહે છે. આગળ જતાં એ તને બહુ જ કામ લાગશે.

હુસેન૦—એ તો બહુયું. પણ જનાણ ! હવે જોવાનું છે, કે મોટા મોટા હાથી ચાલ્યા ગયા ત્યાં આ ‘ મચ્છર ’ મહાશય શું કરે છે !

હિદાયત૦—હુસેન ! તું ઘણો જ ગુસ્તાખ અને બેઅદબ બની જતો જણાય છે. સંભાળ કે હું સિપહસાલાર છું. જો આહું તો હમણાં ને હમણાં જ તારું શિર ધડથી બુદું કરાવી નાંખું.

હુસેન૦—હા જનાણ ! હું બાણ છું, કે આપ સિપહસાલાર છો.

હિદાયત૦—હાં, હંમેશાં યાદ રાખવું, કે હું સિપહસાલાર છું.

હુસેન૦—જી હાં, હું હંમેશાં યાદ રાખીશ. પરન્તુ મેવાડને છતવું--

હિદાયત૦ (વચમાં)—હુસેન ! પાછી એની એ જ મેવાડ છતવાની વાત ! એક દોસ્ત તરીકે તને કહું છું, કે મેવાડ છતવું એ એક ચપટી વગાડવા જેવું કામ છે.

હુસેન૦—જો એમ જ હોય તો તમારી ચપટીને એક મો....ટી ચપટી કહેવી જોઈએ.

હિદાયત૦—નહિ, બહુ મોટી નહિ. બાણો, હવે હું બાણ બાવા જઈ છું. (હુસેન જવા માંડે છે તેને પાછા બોલાવી કહે છે)—

કાં, હુસેન ! વળી સાંભળ. હંમેશા યાદ રાખ કે હું સિપહ-
નાદાર છું.

હુસેન૦—ખહુ સારું, જનાબ !

હિદાયત૦—જાઓ.

(હુસેન જાય છે.)

હિદાયત૦—ઐહુ ! આ કાફરોને જીતવા એ તો ખહુ જ
પહેલી વાત છે ! એમની સાથે લડવાનો તો પ્રસંગ જ ક્યાં આવે
મેમ છે ? જ્યાં એક બે ફટાકડાના અવાજ થયા કે તેઓ તરત
જ ઉભી પૂંછડીએ નાસતા નજરે આવશે.

(રવાબખંધ જાય છે.)

પ્રવેશ છઠ્ઠો.

સ્થળ—ઉદયપુરના ઉદયસાગરનો કિનારો.

સમય—પ્રભાત.

(મેવાડની રાજકન્યા માનસી એકલી ધૂમતી ફરતી ગાઈ રહી છે.)

ગીત.

(રાગ કાલિંગો.)

કરું હું આજ અલૌકિક પ્યાર—

પાવો અહીં આવો કોઈ ભિક્ષુક, સ્નેહે દઉં સનમાન;
યો ભિક્ષા માગો દઉં પ્રીતે, પ્રેમપૂર્ણ મન-પ્રાણ—કરું.

શુભર વિમળ વદનપર નીરખું, નેહે નૌતમ હાસ્ય;
મદાન દર્ષ ખસ અંતરમાં એક જ એ અભિલાષ—કરું.

નહીં રહે મ્હાડેં વિરસ હૃદય આ, નહીં અશ્રુ સંતાપ;
પ્રેમનીર વરસાવીશ સાથે મધુર મધુર આલાપ—કરૂં.

ભગ્ન થયાં સદને નહીં સૂણું, વળી દીર્ઘ નિશ્વાસ;
ખેંચે ક્યમ ત્યાં જઈને પીડા, જ્યાં શુદ્ધ પ્રેમ નિવાસ—કરૂં.
આજ મેં અર્પ્યો પ્રેમ કોઈને, હરી તેનો હૃદયોક,
નૂતન આજ જીવન જગ જાણું, મધુર બન્યો આલોક—કરૂં.

(એક આંધળા બાળક સાથે ભિખારણુ પ્રવેશ કરે છે.)

ભિખારણુ—એનો ! ભગવાન તમારું ભણું કરો. દાતારોની
જય થાઓ.

માનસી—આવો. બાઈ ! આ શું તમારો છોકરો છે ?

ભિખારણુ—ના રે બાપુ ! એ મારી બોનનો છોકરો છે. તે
બચારો જનમથી જ આંધળો છે. એની મા મરી ગઈ છે.

માનસી—બાપ છે ?

ભિખારણુ—હા છે, પણ પરદેશ ગયા છે.

માનસી—આહા ! કેવું દુઃખી બાળક ! બાઈ ! એ છોકરો
મને આપશો ?

ભિખારણુ—બાપુ ! એ મારા વના એકલો રહી શકતો
નથી.

માનસી—વારૂ, તમારે તમે એને તમારી પાસે જ રાખો.
પણ દરરોજ એને મારી પાસે લઈ આવજો. હવે આ—(એમ
કહી એક સોનામહોર આજે છે.)

ભિખારણુ—બેન આપની જે થાવ ! આપનું તેજ અમર તપો. દેવિ ! ભગવાન તમારું ભલું કરો, બા !

(બાળકને લઈ ભિખારણુ આડી નીકળે છે.)

માનસી—એ ભિખારણુના મુખના ‘ જે થાવ ’ એ શબ્દો કેવા મધુર ભાસે છે ! એ વચન જય-ભેરીથી પણ પ્રબળ, માતાના આશીર્વાદથી પણ અધિક સ્નેહ અને કટ્યાણુપૂર્ણ અને નાના બાળકથી પ્રથમ ઉચ્ચારાયેલી વાણીથી પણ વિશેષ મધુર છે.

(અજયસિંહ પ્રવેશ કરે છે.)

અજય—માનસી !

માનસી—અજય ! આવો, આવો. અત્યારે હું બહુ જ આનંદમાં છું. મારા એ આનંદના કેટલેક અંશે તમે પણ ભાગીદાર બનો.

અજય—આટલા બધા આનંદનું કારણ ? માનસી !

માનસી—મારું હૃદય આનંદથી પરિપૂર્ણ છે. શરતકાલની સરિતાથી પણ અધિક ભરપૂર છે. આજ એક ભિખારિણી મને આશીર્વાદ દઈ ગઈ છે.

અજય—આ પૃથ્વીના પટ પર એવું તે કોણ છે, કે જે તમને અંતઃકરણથી આશીર્વાદ ન દે ? માનસી ! હું હંમેશાં વાટે ઘાટે—સર્વ સ્થળે મેવાડની રાજકન્યાનાં સ્તુતિગાન સૂણ્યા જ કરું છું.

માનસી—તમે હંમેશાં જ સૂણ્યા કરો છો ? ને એમ જ હોય તો હું કેમ એકે દિવસ સાંભળી શકતી નથી, અજય ?

અજય૦—એક દિવસ ઘરથી બહાર નીકળો અને જરૂર સાંભળી શકશો.

માનસી—હું બહાર તો જઉં છું. અજય ! મેં અહીં એક “ અતિથિ આશ્રમ ” ખોલ્યો છે. ત્યાં હું હંમેશાં જઉં છું અને મારા પોતાના હાથે તેઓને લોજન કરાવું છું. મારી જાતે તેમને જમાડ્યા સિવાય મને સંતોષ થતો નથી.

અજય૦—માનસી ! તમારું જીવન ધન્ય છે. માનસી ! આજ હું તમારી પાસેથી વિદાય થવાની રજા લેવાને આવ્યો છું.

માનસી—કેમ ? ક્યાં જવાના છો ?

અજય૦—યુદ્ધમાં.

માનસી—હાં ! ક્યારે જવાના છો ?

અજય૦—કાલ સવારે.

માનસી—પાછા ક્યારે આવશો ?

અજય૦—તેનું તો નક્કી નહિ. પાછો આવીશ કે કેમ એ પણ એક સવાલ છે.

માનસી—કેમ ?

અજય૦—યુદ્ધમાં કદિ ખપી જાઉં તો ?

માનસી—ઓહ ! (શિર નીચું ઢાળે છે.)

અજય૦—માનસી ! જો હું પાછો ન આવું તો ?

માનસી—તો શું ?

અજય૦—તો તમને દુઃખ થશે યા નહિ ?

માનસી—થશે.



અજય—આટલી બધી ઉદાસીનતા ! માનસી ! તમે બાણો છો, કે—

માનસી—હું શું બાણું છું, અજય ?

અજય—એ, કે હું તમને ચાહું છું. તમારા પર મારો કેટલો બધો પ્રેમ છે !

માનસી—હા. એ તો હું બાણું છું, કે મારા પર તમારો બહુ જ પ્રેમ છે.

અજય—તો શું મારા પર તમારો પ્રેમ નથી ?

માનસી—છે.

અજય—નહિ, તમારો પ્રેમ કોઈ બીજા ઉપર છે.

માનસી—કોઈ એક ઉપર નહિ, મનુષ્યમાત્ર ઉપર છે.

અજય—નિષ્કૂર !

માનસી—કેમ અજય ! શું તમે એમ ઈચ્છો છો, કે હું કેવળ તમારા જ પર પ્રેમ રાખું અને બીજા કોઈને પણ ન ચાહું ? શું તમે એકલા જ મારા સમસ્ત હૃદય-પ્રદેશ પર આધિપત્ય સ્થાપવા ઈચ્છો છો ? કેવા સ્વાર્થપરાયણ !

અજય—માનસી ! શું તું હજી સુધી આટલી બધી અજાણ અને અબુધ છે ?

માનસી—તમે તિરસ્કાર કરો છો, પણ એમાં મારો શો અપરાધ છે, અજય ? શું મનુષ્ય માત્ર પર પ્રેમ રાખવો એ અપરાધ છે ? જો એમ જ હોય તો તે બદલ મને શિક્ષા કરો. હું તે ભોગવવાને તૈયાર છું.

અજય૦—તને શિક્ષા—અને તે કરનાર હું ?

માનસી—હા, તમે શિક્ષા કરો. અજય ! આજે તમે યુદ્ધમાં જાઓ છો. એ યુદ્ધમાં તમે જેટલી વધારે હત્યા કરશો તેટલી લોકો તમારી અધિક પ્રશંસા કરશે, અને તે જ ન્યાયે હું જેટલો અધિક પ્રેમ કરીશ તેટલી જ વધારે અપરાધી ગણાઈશ, નહિ વાર ?

અજય૦—માનસી ! તમે સમસ્ત વિશ્વ પર પ્રેમ કરો, તમારા ઉદાર હૃદયમાં આખા જગતને ભરી દ્યો. હવે હું તમને કશું જ નહિ કહું. મૂર્ખ જ હું કે તમારા આવા આકાશવત ઉન્નત અને વિશાલ હૃદયને મારા આ તુચ્છ અને સંકુચિત હૃદયમાં ધારણ કરવાની ઈચ્છા ધરાવું છું. મને માફ કરો. માનસી ! હવે મને વિદાય થવાની રજા આપો.

માનસી—ઠીક અજય ! જાઓ. સમસ્ત વિશ્વ પર અન્યાય અને અત્યાચાર વ્યાપી રહ્યો છે, તેને દૂર કરવાને માટે કોઈ કોઈ સમય પર યુદ્ધ કરવાનું અનિવાર્ય થઈ પડે છે. પરન્તુ યુદ્ધ એ ઘણું જ નિષ્ફૂર કામ છે. તેમાં બની શકે ત્યાંસુધી પોતાની જાતને પવિત્ર રાખવી.

(અજયસિંહ જાય છે.)

માનસી—જાઓ અજય, તમે રણક્ષેત્રમાં જાઓ. મારી શુભેચ્છાઓ તમારી કવચની માફક રક્ષા કરો. પરન્તુ જે લોકો યુદ્ધમાં માર્યા જશે તેઓનું શું થશે ? શું તેઓની સ્ત્રીઓ, માતાઓ અને કન્યાઓ પણ ખરાખર આ જ પ્રમાણે તેઓના

કલ્યાણ અથે પરમેશ્વરને પ્રાર્થના કરતી નહિ હોય ? ન જાણે તેમાંથી કેટલીએ પ્રાર્થનાઓ નિષ્ફળ થશે અને કેટલીએ સાધનાઓ વ્યર્થ નીવડશે. શું એનું કોઈ પ્રતિવિધાન નથી ? (સજ્જ નેત્રે આકાશ પ્રતિ નિહાળે છે. થોડી વાર પછી તેના મુખ પર પ્રસન્નતા છવાઈ જાય છે અને એકદમ તાળી વગાડી કહે છે)—ઓહો ! હું પણ માફ કર્તાવ્ય કરીશ. જેઓ યુદ્ધમાં મરી જશે તેઓને તો હું કોઈપણ પ્રકારની સહાય કરી શકીશ નહિ, પરંતુ જેઓ ઘાયલ થશે તેઓની તો સારવાર કરી શકીશ. ખસ, હું એ જ કામ કરીશ. એમ કરવામાં શી હરકત છે ? એજ કરીશ.

(રાણી ફકિમણિ પ્રવેશ કરે છે.)

રાણી—માનસી ! તે કંઈ સાંભળ્યું ?

માનસી—શું ?

રાણી—કે, તારા પિતા યુદ્ધમાં ગયા છે.

માનસી—હા, સાંભળ્યું છે.

રાણી—યુદ્ધ કરવા યુદ્ધ ! મોગલોની સામે યુદ્ધ કરવા—એમ સાંભળ્યું છે શું ?

માનસી—હા, એમ સાંભળ્યું છે.

રાણી—વાહ ! કેવી ઉદાસીન ભાવે જવાબ દઈ રહી છે ! ‘ હા સાંભળ્યું છે, ’—જાણે નવનીત ખાવા સમાન મધુર—સુકોમલ સમાચાર ! ખબર છે, કે યુદ્ધમાં અનેક મનુષ્યો મરે છે ?

માનસી—મરે.

રાણી—‘ મરે ’ શું ? નહીં મરે જ છે. વધારામાં આ તો

પાદશાહના સૈન્યની સાથેનું યુદ્ધ છે. આ વખતે સઘળું ગયું જ નહોતું. જે લોકો યુદ્ધમાં ગયા છે તે તો મરશે જ, પરંતુ જેઓ ઘેર રહ્યા છે તેમનીયે કોણ જાણે કેવી દશા થશે.

માનસી—પણ મા, તેમાં હું શું કરું ?

રાણી—મેં તારા વિવાહની વાતચીત નક્કી કરી રાખી હતી, પણ હવે વિવાહ કરવાનો અવકાશ મળે તેમ નથી. આવા અવ્યવસ્થા અને ધાંધલના સમયમાં તે કંઈ વિવાહ થાય ?

માનસી—ન થાય.

રાણી—ન થાય ? જો વિવાહ નહિ થાય તો શું થશે ?

માનસી—સાફ થશે.

રાણી—શું એમ તે કદિ બને ? શું દીકરી માણસને તે કંઈ પરણ્યા વગર ચાલે ? જોધપુરના રાજકુમાર સાથે તારા લગ્નની વાતચીત નક્કી કરી દીધી હતી. પણ હવે લગ્ન થઈ શકશે નહિ. યુદ્ધમાં સઘળા મરશે—સર્વસ્વ જશે—સઘળું જ બગડી ગયું. વિવાહ કર્યા પછી યુદ્ધ જગાડયું હોત તો થઈ જત; પણ રાણાજીએ મારી વાત સાંભળી જ નહિ.

માનસી—મા ! લગ્નને માટે ચિંતા કરવાની જરૂર નથી. લગ્નથી પણ એક મહાન કાર્ય કરવાનો મેં નિશ્ચય કર્યો છે.

રાણી—કયું ?

માનસી—સમરાઈજીમાં જવાનું.

રાણી—આ તું શું બોલે છે ?

માનસી—હા. એમજ. મા, તમેજ હમણું કહેતાં ન હતાં

કે યુદ્ધમાં ઘણાં મનુષ્યો મરે છે ? જેઓ મરી જશે તેમને તો હું કોઈ રીતે ઉપયોગી થઈ શકીશ નહિ, પરંતુ ધાયલ થયેલાઓને તો હું સહાયભૂત થઈ શકું.—તેમની હું સેવા કરીશ.

રાણી—ગજબ ! તેં તો આડો અંક વાળ્યો, દીકરી ! મને લાગે છે, કે અજય જ તારા દિલમાં આ ભૂત ભરાવી ગયો છે.

માનસી—ના, એમાં તેનો કાંઈ જ દોષ નથી. માણ ! અજય લોકોનો વધ કરવાને જાય છે જ્યારે હું તો રક્ષા અથે જવાની છું.

રાણી—ના. એમ તે કદિ બનતું હશે ?

માનસી—બને. ઘણી ખુશીથી બને.

રાણી—નહિ. તને જવા દેવામાં આવશે નહિ.

માનસી—માણ ! આપ નિશ્ચિન્ત રહો. હું તો જરૂર જઈશ જ. તમે બાણો જ છો, કે જ્યારે કર્તવ્યનો સાદ મને પુકારી રહ્યા હોય છે ત્યારે હું બીજાં કંઈ પણ સાંભળી શકતી જ નથી. માણ ! આપ પધારો. હું હવે જવાની તૈયારી કરીશ.

રાણી—કોની સાથે જઈશ ?

માનસી—અજયસિંહના મૈન્યની સાથે.

રાણી—જેયું ! જે હું ધારતી હતી તે જ નીકળ્યું. આવા વખતે રાણાજી પણ અહીં નથી. હવે આને કોણ સમજાવે, કે તું આ ઠીક કરતી નથી ?

માનસી—જો કદાચ મારા પિતાજી અહીં હોત તો તેઓ

કદિ પણ મારા આ કામને આડે આવત નહિ. તેમને હું બહુ જ સારી રીતે ઓળખું છું. તે ઘણા જ દયાળુ હૃદયના છે.

રાણી—તે તને કોઈપણ કાર્ય કરતાં અટકાવતા નથી તેથી જ તું આ પ્રમાણે મનસ્વી બની ગઈ છે. હવે જરૂર જ પાયમાલી થવા બેઠી છે. મને તો લાગે છે, કે કોઈ એક મહાન્ આક્રમક જરૂર જ આવી પડશે.

માનસી—માણ ! તમે લેશ પણ ચિન્તા કરતાં ના. મનુષ્ય મનુષ્ય પરનો અત્યાચાર મારાથી બની શકશે તેટલે દરબજે ઓછો કરીશ. માણ ! હવે બાંચો. એમાં ફિકર કરવા જેવું કંઈ જ નથી.

રાણી—હવે પૂરેપૂરો કલિયુગ આવી પહોંચ્યો !

(રાણી બચે છે.)

માનસી—મારા દિલમાં આ ઇચ્છા કેણે ઉત્પન્ન કરી ? આરંભમાં જે જ્યોતિ મારા અંતઃકરણના એક ખૂણામાં ઝગમગી રહી હતી તે અત્યારે તેના પૂર્ણ પ્રકાશ સહિત સમસ્ત હૃદયમાં વ્યાપી રહી છે. આ એક નૂતન ઉત્સાહ છે ! પરમ આનંદ છે ! આની આગળ વિવાહનું સુખ તે કેણે માત્ર !



પ્રવેશ સાતમો.

સ્થળ—મેવાડની રણભૂમિ.

સમય—સન્ધ્યા.

(હિદાયતઅલી અને હુસેન તંબુમાં બેઠા બેઠા વાતો કરે છે. બહારની બાજુએ યુદ્ધનો કોલાહલ મચી રહ્યો છે. તંબુના દ્વાર પર બે સિપાઈઓ ઉઘાડી તલવારે ઉભા છે.)

હિદાયત—હુસેન ! મેવાડનું લશ્કર કેટલું હશે તેનો કંઈ અંદાજ કરી શકે છે ?

હુસેન—આશરે પચાસ હજાર હશે.

હિદાયત—એમ! લેકિન હજી સુધી રાજપૂતો નાસભાગ કરતા જણાતા નથી.

હુસેન—ના, જનાબ !

હિદાયત—બડી ફજ્જરથી લડી રહ્યા છે; તોય હજી નાસતા જણાતા નથી ?

હુસેન—ના. તેઓએ તો લડવાનો કંઈક મક્કમ ઠરાવ કર્યો હોય એમ લાગે છે.

હિદાયત—તેઓ કંઈક કંઈક લડવાનું જાણતા હોય એમ જણાય છે.

હુસેન—જી હા, દેખાવ તો કંઈક એવો જ નજરે આવે છે.

હિદાયત—આ રણહાક તો રાજપૂતોની જ કાને પડે

છે. આપણા સિપાઈઓ તો કંઈ અવાજ બવાજે કરતા દાગતા નથી. તેઓ લડે છે તો ખરાને ?

હુસેન૦—લડે કેમ નહિ ? જરા એક વાર બહાર નીકળી આપ ખુદ જાતે જ જોઈ લ્યો તો ? કેમકે આપ તો સિપહસાહાર છો.

હિદાયત૦—અદબત્ત, હું સિપહસાહાર છું. પરન્તુ મારે પોતાને તો તંબુની બહાર નીકળવાની જરૂર જ નહિ પડે. મારે સાળો ઈનાયતખાં એકલો જ એ કાફરોને પૂરો પડી શકે એમ છે તો પછી મારી સામે ઉભા રહેવાનો તો બિચારાઓનો વારો જ ક્યાં આવે એમ છે, હુસેન !

હુસેન૦—એ તો ઠીકજ છે, જનાબ ! પણ બુઝો, આ ફરીને પણ રાજપૂતોની જ વીરહાક કાન પર અથડાયાં કરે છે. વગી આ તેમનો જ અવાજ આવ્યો. જનાબ ! મામતો કંઈ સારો જણાતો નથી.

હિદાયત૦—જરા બહાર જઈ બુઝો તો ખરા, કે શું ચાલી રહ્યું છે.

હુસેન૦—જેવો હૂકમ. (જવા માંડે છે.)

હિદાયત૦—અરે ! ના, તમે અહીં જ રહો. મને બચ-પણથી જ એ બહુ ખરાબ આદત પડી ગઈ છે કે હું એકલો તો રહી શકતો જ નથી. બહુ જ ખરાબ આદત !

હુસેન૦—ખરે ! એને ખરાબ આદત સિવાય બીજું કંઈ કહી શકાય એમ છે જ ક્યાં ?

હિદાયત૦--એ જુઓ, વળી પાછો શોર મચી રહ્યો.

હુસેન૦--આ તો છેક જ નજીકમાં હોય એમ જણાય છે.

હિદાયત૦--શું કહ્યું ?

હુસેન૦--જનાબ ! કંઈ ઠીક હોય એમ જણાતું નથી.

હિદાયત૦--હેં ! શું કહો છો ? (કહી હુસેનને વળગી પડે છે.)

(અંક લશ્કરી સિપાઈ પ્રવેશ કરે છે.)

હિદાયત૦--કેમ ? શા સમાચાર છે ?

સિપાઈ--ખુદાવંદ ! ફોજદાર શમશેરખાં માર્યા ગયા.

હિદાયત૦--હેં !

હુસેન૦--અને બાકીના બીજા અમલદારો ?

સિપાઈ--લટી રહ્યા છે.

હિદાયત૦--ઈનાયતખાં તો જીવતા છે ને !

સિપાઈ--જી હા, હુજૂર.

હુસેન૦--અચ્છા, જાઓ.

(સિપાઈ નીકળે છે.)

હિદાયત૦--આ તો કોઈ ખરેખર જ ખરાબી થવા બેઠી લાગે છે. હુસેન ! ખરેજ, કાંઈ મુશ્કેલીમાં આવી પડીએ એમ જણાય છે.

હુસેન૦--કંઈક એમ લાગે છે તો ખરું. તે દિવસે આપ કહેતા હતા, કે મેવાડ જીતવું એ એક ચપટી વગાડવા જેવું સહેલું કામ છે. પણ હવે તો હુજૂરના સમજવામાં આવી ગયું હશે, કે એ કામ બહુ મુશ્કેલ છે. આપના તાબેદારનું કહેવું

વાજળી હતું એમ હવે અત્યારે તો ખુલ્લે ખુલ્લું જણાઈ આવે છે ને ? વળી જુઓ, એ કેટલા વધારે નજીક આવતા જાય છે.

હિદાયત—ખરેખર ! આ લડાઈમાં શું થશે તે કંઈ કહી શકાતું નથી.

હુસેન—કંઈએ કહી શકાય તેમ નથી, જનાબ !

(ખીન્ને એક સિપાઈ પ્રવેશ કરે છે.)

હિદાયત—શી ખબર લઈ આવ્યો છે ?

સિપાઈ—પાદશાહી ફૈજ ડાબી બાજુથી નાસલાગ કરી રહી છે.

હિદાયત—હૈં ! એ શું ?

હુસેન—શું આ કોલાહલ તેનો છે ?

સિપાઈ—જી હુન્નર !

(સિપાઈ જાય છે.)

હુસેન—સિપહસાલાર સાહેબ ! આપ એક વાર જરા તંબુની બહાર તો નીકળો. આપને જોતાંની સાથે જ સિપાઈ-ઓના જુસ્સામાં અને હિંમતમાં વધારો થશે. આપ તો સિપહસાલાર છો. જરા બહાર તો નીકળો જનાબ !

હિદાયત—આગ લાગે એ સિપહસાલારપણામાં ! હવે તો છાલ છોડ. (વદન નિરાશાયક બતાવે છે.)

(ત્રીજો સિપાઈ પ્રવેશ કરે છે.)

સિપાઈ—ખુદાવન્દ ! ઈનાયતખાં માર્યા ગયા.

હિદાયત—હેં ! આ તું શું કહે છે ! એમ તે કદિ બને ! હેં—આ ગગનભેદી જયનાદ એ કાફરોનો જ હોય એમ જણાય છે ! આ તો છેક જ નજીક આવી પહોંચ્યા !

હુસેન—જનાબ ! આપ એક વાર જરા બહાર તો નીકળો.

હિદાયત—હવે વખત જ ક્યાં છે ? આ સાંભળો છો ને ?

હુસેન—જી હા, સાંભળું છું. કોલાહલ એક સરખો વધતો જ ચાલે છે. દ્યો, આ તો હાથવેંતમાં જ આવી ગયા.

(ત્રાથો સિપાઈ પ્રવેશ કરે છે.)

સિપાઈ—પાયમાલ !

હિદાયત—એ તો હું પહેલેથી જ જાણતો હતો. દુસરા કુછ ?

હુસેન—હવે ‘ દુસરા કુછ ’ જેવું રહ્યું છે જ શું ? સઘળું જ નાશ પામ્યું પછી શું બાકી રહ્યું ?

સિપાઈ—આપણું સઘળું જ લશ્કર નાસભાગ કરી રહ્યું છે, અને રજપૂતો બેશબેર આગળ ધસતા આવે છે.

હિદાયત—હુસેન ! દુશ્મનો આવી પહોંચ્યા જણાય છે.

(નેપથ્યમાંથી “ નાસો—નાસો ” એવો અવાજ આવે છે.)

હિદાયત—કીસ તરફ ?

હુસેન—આ તરફ (કહી નાસે છે.)

(હુસેન એક તરફ તો હિદાયતખાં ગભરાટમાં બીજી તરફ નાસે છે. એટલામાં તેને ગોળી વાગે છે અને જમીન ઉપર પડી જાય છે. કેટલાક રાજપૂતોની સાથે ત્યાં મોગલોના વાવટા સહિત અજયસિંહ પ્રવેશ કરે છે.)

અજય૦—જય ! મેવાડના રાણાની જય !

રાજપૂતો—જય ! મેવાડના રાણાની જય !

હિદાયત૦ (બે હાથ ઢંચા કરીને)—દોહાઈ ! મને મારી નાખતા નહિ. હું અહીં મુઓ જ પડ્યો છું. મને મારી નાંખશો નહિ, કેદ કરી લ્યો.

અજય૦—તું કોણ છે ?

હિદાયત૦—હું મોગલ શહેનશાહની ફૈજનો સિપહ-સાલાર છું.

અજય૦—સિપહસાલાર ! સિપહસાલાર ! અત્યારે રણક્ષેત્રને બદલે તંબુમાં કયાંથી ?

હિદાયત૦—હ—હ.....અ.....હેં ? એની એક ઘણી મોટી વાત છે. પણ અત્યારે યાદ આવતી નથી. મને મારી નાંખશો નહિ. જન બચાવો.

અજય૦—‘ જન બચાવો ’ ? જુઓ આ ગીધડાં લેગાં થયાં છે મેવાડ જીતવાને તે ! ડર નહિ, જીવતો રાખીશું. આ મેવાડની જયઘોષણા સમસ્ત રાજપૂતાનામાં થવાદો.

હિદાયત૦—હાં, થવાદો. કાંઈ જ હરકત નહિ.

(પોતાના સૈનિકોની સાથે અજયસિંહ જાય છે.)

હિદાયત૦—જન બચી—ઈ—ઈ—ઈ ! પાણી ! પાણી ! પાણી !



પ્રવેશ ચાલુ.

દશ્યાન્તર.

સ્થળ—રણભૂમિ.

સમય—મધ્યરાત્રિ.

(ઠેર ઠેર મરેલાં અને ધવાયેલાં પડેલાં છે. કેટલાક સૈનિકો સાથે માનસી તે સ્થળમાં ફરી રહી છે. કોઈ કોઈ સૈનિકે હાથમાં મશાલ ઝાલેલી છે.)

માનસીં—ભુઓ, કેટલાક પેલી બાબુએ બાબુઓ. હું અહીં તપાસ કરું છું.

(કેટલાક રાજપૂત સૈનિકો નય છે.)

માનસીં—અહા હા ! ચારે તરફ કેટલી હત્યા ! કેવો આર્તનાદ ! કેવું કરુણ દૃશ્ય ! પ્રભો ! શું તારા રાજ્યમાં એવો નિયમ છે, કે મનુષ્ય મનુષ્યને ખાય ! શું માનવ હૃદયમાંની આ રક્તપિપાસા કદિ પણ તૃપ્ત થશે નહિ ! શું પૃથ્વીમાંથી કદિ પણ આ ખુનામરકીનો અંત આવશે નહિ ! મનુષ્ય બેઘડક મનુષ્યની હત્યા કરે છે, અને દયાનિધે ! તે સઘળું શાન્ત ચિત્તે બેઠાં બેઠાં તું બોયા જ કરે છે ! નીલ આકાશને ભેદી સમસ્ત વિશ્વમાં પાપનો વિકટ અને ભૈરવ વિજય-હુંકાર ગાજી ઉઠયો છે, તોપણ તું તેના કંઠને પીસી દબાવી મારતો નથી ! આ કેવું ભીષણ, કરુણ અને મર્મભેદી દૃશ્ય ! આ અસંખ્ય મૃતદેહ-બેઠું જતું નથી ! આ ઘાયલોનો આર્તનાદ-સૂણું જતું નથી !
૧લો ઘાયલ—મરી ગયો રે !

માનસીં—જેઉં ભાઈ ! તને ક્યાં વાગ્યું છે ? આહા ! બિચારાની શી દશા થઈ છે !

૧લો ધાયલ—અહીંયાં, અહીંયાં. તમે કોણ છો ?

માનસી—બોલવું ચાલવું નહિ. છાનામાના પડી રહો.

(ધા ઉપર પાટો ખાંચે છે અને એક સૈનિકને ઇશારો કરે છે. તે એક પ્યાલો લાવી આપે છે તે લઈ માનસી એ ધાયલને કહે છે.) કંઈ ભય રાખવા જેવું નથી. દ્યો, આ દવા પી જાઓ.

(૧લો ધાયલ દવા પી જાય છે. નજીક ખીજે ધાયલ ચીસ પાડી ઉઠે છે, તે સાંભળી તેની પાસે જઈ કહે છે) શાન્ત થાઓ. બોલો નહિ. તમારી સારવારને માટે બંદોબસ્ત કરું છું. (એક રાજપૂત સૈનિકને ઇશારો કરે છે. તેના ગયા પછી તે ખીજા ધાયલને કહે છે) તમે અહીં છાનામાના પડી રહેજો. હું હમણાં આવું છું.

૩જો ધાયલ—હાય ! વેદના અસહ્ય થઈ પડી છે. પ્રભો ! હવે તો છૂટકો થઈ જાય તો સારું. મૃત્યુ ! મૃત્યુ ! તું જલદી આવી લેટ ! તું જ સુખનું ધામ અને દુઃખનો વિરામ છે.

માનસી—(આ ત્રીજા ધાયલ પાસે જાય છે અને તેને જોઈને કહે છે) હજી આમનામાં જીવ છે. (એક સૈનિકને) આમની સંભાળ રાખો.

હિદાયત—તરસ ! તરસ ! પાણી ! પાણી !

માનસી—(હિદાયતખાંની પાસે જાય છે અને એક સૈનિક પાસેથી પાણીનું પ્યાલું લઈ તેની સામે ધરી કહે છે.) દ્યો આ, પાણી પીઓ.

હિદાયત—(પાણી પીને)—યા અલ્લાહ ! મરતાં તો બચ્યા !

(કેકલાક સૈનિકોની સાથે અન્યસિંહ પ્રવેશ કરે છે.)

અજય—આ ઘોર અંધકારની વચ્ચે તમે કોણ છો ?—

મેવાડની રાજકન્યા ?

માનસી—કોણ ? અજય ?

અજય૦ (પાસે આવીને)—હા, માનસી.

માનસી—અજય ! તમારા સૈનિકોને કહો, કે તેઓ ધાયલ થયેલાની સેવા કરવામાં અમને સહાય કરે. અમે સંજ્યામાં ઓછાં છીએ.

અજય૦—તેમને શું કામ કરવાનું ?

માનસી—ઘવાયેલાને ઉપાડી ઉપાડી સેવા-શિબિરમાં લઈ જવાનું.

અજય૦—વારૂ સૈનિકો ! આ ધાયલોને ઉઠાવી લઈ જવાનો પ્રબન્ધ કરો. (સૈનિકો જાય છે.)

માનસી—કેવો આનંદ અજય !

અજય—કેવી જ્યોતિ માનસી !

માનસી—ક્યાં ?

અજય૦—તમારા મુખ પર. આ વિકટ આર્તનાદની ભૂમિમાં, આ મૃત્યુના લીલાક્ષેત્રમાં, આ ભયાનક સ્મશાનમાં, અર નક્ષત્રપૂર્ણ રાત્રિના અંધકારમાં આ કેવું અનુપમ જ્યોતિ ! ! વાવાઝોડાથી વિશુદ્ધ એવા સમુદ્રની ઉપર પ્રભાતના સૂર્યસમ, ઘનશ્યામ મેઘાન્તરે સ્થિર નીલ આકાશ સમ, દુઃખની ઉપર કરુણા સમ—આ કેવી મૂર્તિ ! આ સૌન્દર્ય, આ મહાનુભાવતા ! આશ્ચર્ય !—મહાન્ અલૌકિક—માનસી ! (હાથ પકડે છે.)

માનસી—અજય !



પ્રદેશ આઠમો.

સ્થળ—ઉદયપુરનો રાજમાર્ગ.

સમય—પ્રભાત.

(ચારણવંદ ગાતાં ગાતાં પ્રવેશ કરે છે. પાછળથી અમરસિંહ, ગોવિંદસિંહ, અજયસિંહ, અન્યન્ય સામંતગણ અને સૈન્ય પ્રવેશ કરે છે)

ગીત.

(રાગ આશાવરી.)

નગો પુરવાસી નરનારી.

સમર જીતી જીત્યો આવે અમર નૃપ,

રાખી લાજ તમારી—નગો.

સૂર્યક્રાંત નિકંદન કરવા, યવન સૈન્ય આવ્યું ભારી;

ગયો શત્રુ કેવળ કરી રંજન, આપણી તોગ કટારી—નગો.

ગર્વ કરી ગંજન દુશ્મનનો, આ જો આવે રણધારી;

જળહળ જો મેવાડ મહિ આ, ગૌરવ દીધું વધારી—નગો.

મંગળ દિન મેવાડ તણો આ, જય ગાયો ઉચ્ચારી;

પડયા ભૂમિ રણવીરો માટે, સારો અશ્રુવારી—નગો.

અંક બીજો.

પ્રવેશ પહેલો.

સ્થળ—આશ્રામાં રાજા સગરસિંહનો મહેલ.

સમય—સવાર.

(રાજા સગરસિંહ અને અરુણસિંહ વાતો કરી રહ્યા છે.)

સગર૦—અરુણ ! દેવારના યુદ્ધમાં મોગલ સૈન્યને અમર-
સિંહે ઘાસની પેઠે કાપી નાંખ્યું એ ઘટના કંઈક અજાયબ જાનુ-
ભરી લાગે છે !

અરુણ૦—ધન્ય છે રાણા અમરસિંહને !

સગર૦—એ અમરસિંહ બાળપણમાં ઘણો જ મનમોજી
હતો અને ખેલ, તમાશા તેમજ એશઆરામમાં રચ્યો પચ્યો
રહેતો હતો. એવું કોણ ધારી શકતું હતું, કે મોટપણે તે આવો
બહાદુર નીવડશે !

અરુણ૦—દાદાજી ! મહર્ષિ વાલ્મિકિ પણ પૂર્વાવસ્થામાં
લૂટારા જ હતા.

સગર૦—મહર્ષિ વાલ્મિકિ કોણ ? તુલસીદાસના છોકરા ?

અરુણ૦—દાદાજી ! શું આપે મહર્ષિ વાલ્મિકિનું નામ
સાંભળ્યું નથી ? એમ તે હોઈ શકે ! તે એક મહાન્ ઋષિ હતા.

સગર૦—એમ કે ? હાં ! હાં ! એમને જોયા છે તો ખરા,

પણ અત્યારે કંઈ ખ્યાલમાં આવતું નથી !

અરુણુ—આપે ક્યાંથી જોયા હોય ! એ તો ત્રેતાયુગમાં થઈ ગયા.

સગર—ક્યા યુગમાં ?

અરુણુ—ત્રેતાયુગમાં.

સગર—હાં ! ત્યારે આ તો મારા જન્મ્યા પહેલાં ! પણ તેમનું નામ તો સાંભળ્યું છે. સંભળાય છે, કે તે બહુ રસિક પુરૂષ હતા !

અરુણુ—શું જોલો છો દાદાજી ! એમણે તો ‘રામાયણ’ લખી છે.

સગર—એમ કે ! ‘રામાયણ’ લખી છે ! હાં, પુસ્તક તો સારું.

અરુણુ—છટ દાદાજી ! આપે ‘રામાયણ’ વાંચી જ નથી ? ભગવાન રામચંદ્ર આપણા પૂર્વપુરૂષ હતા. આપ તેમના સંબંધમાં કશું જ જાણતા નથી ! છીત !

સગર—અરે ! વાંચે તે શી રીતે ? યુદ્ધ કરતાં કરતાં આખી જીંદગી ચાલી ગઈ. વાંચવાનો વખત જ ક્યાં મળ્યો છે ?

અરુણુ—શું આપે કોઈ દિવસ યુદ્ધ પણ કર્યું છે કે ?

સગર—ઓહો હો યુદ્ધ ? અરે ! મેં તો મહાન યુદ્ધ કર્યા છે. અહો હો ! તે સમયે તારો જન્મ પણ નહોતો.

અરુણુ—પણ કોની સાથે ?

સગર૦—હૈં ! એ જ એકલું યાદ નથી; પણ હા, લડ્યો હતો એટલું તો ચોકસ જ યાદ છે. તે વખતે તારી મા-

અરુણ૦ (વચમાં)—મારી મા ક્યાં છે દાદાજી ?

સગર૦—તે કોઈ જ જાણતું નથી કે તે ક્યાં છે. એક દિવસ સવારમાં ઉઠતાંની સાથે જ તે ‘ મેવાડ-મેવાડ ’ પોકારી ઉઠી. તે પછી સાયંકાળે અમે તેને ઘણી જ શોધી પણ ક્યાંએ તેનો પત્તો લાગ્યો નહિ.

અરુણ૦—અને મારા પિતાજી ?

સગર૦—એ તો મૂળથી જ ચક્રમ જેવા હતા. એક વખત મહારાજ ગજસિંહની સાથે તે ગુજરાત જીતવા ગયા અને ત્યાં જ પૂરા થયા.

અરુણ૦—મને લાગે છે, કે મારી મા ગમે ત્યાં મેવાડમાં જ હોવી જોઈએ.

સગર૦—એમ પણ હોય.

અરુણ૦—દાદાજી ! આપ મેવાડ છોડી અહીં કેમ આવ્યા ? જીએને, આપના બાઈ મહારાણા પ્રતાપસિંહે પોતાના દેશની ખાતર પ્રાણ આપ્યા.

સગર૦—તેમાં તો બિચારો નાની ઉંમરમાં માર્યો ગયો. પણ એમાં મારો કંઈ દોષ નથી. મેં એને તેમ ન કરવા ઘણુંયે સમજાવ્યો હતો; પણ તેણે તો મારું માન્યું જ નહિ ને !

અરુણ૦—પણ, આજકાલ તો વાટે-ઘાટે સર્વ સ્થળે જાટચારણો તેમનાં જ યશોગાન ગાતા ફરતા સંભળાય છે.

સગર૦—હાહ ! એમાં શું વળ્યું ? મરી તો ગયો જ ને ? પોતાનો જીવ તો ખોઈ જ બેઠો ને ? ગમે એટલાં ગાન ગવાય તોપણ તે જાતે તો અત્યારે અહીં આવી સાંભળી શકે એમ છે જ નહિ. મને સારી રીતે યાદ છે, કે એક દિવસ, જ્યારે હું અને પ્રતાપ બન્ને નાના હતા ત્યારે, એક નોળીઓ અને સાપ લડી રહ્યા હતા. મેં કહ્યું નોળીઓ જીતશે, પણ પ્રતાપે તે માન્યું નહિ. સાપના શિર પર ચોટ લગાવી નોળીઓ કદિ આ તરફ તો કદિ બીજી તરફ સપાટો લગાવતો હતો, અને સાપ કુંક્રાડા મારતો મારતો ફેણ ફટકારતો હતો. અન્તે એવું બન્યું, કે નોળીયાના દાંત સાપના માથામાં પૂરેપૂરા પેસી ગયા અને સાપ માત્ર પૃથ્વી પર શિર પટકી પટકી મરી ગયો. ભાઈ ! નોળીયાનું તો એ કામ જ છે, કે સાપને મારી નાંખવો. સાપ તેની સામે કેટલી ટકર જીલી શકે ? આમ સમજીને જ મેં નોળીયાનો પક્ષ લીધો હતો અને પ્રતાપે વગર વિચારે જ સાપનો પક્ષ લીધો. અત્યારે પણ એ જ હકીકત છે.

અરુણ૦—પણ દાદાજી આ દેવારના યુદ્ધમાં ?

સગર૦—અરે ભાઈ ! એ રહ્યો રક્તપીજનો વંશ, ક્યાં સુધી કાપશે ? જેમ જેમ કાપતા જશે તેમ તેમ તેઓ ઘણી મોટી સંખ્યામાં હિંદુઓના મુસલમાન બનાવશે અને વળી પાછા સામે આવી ખડા થશે. હિંદુઓ કંઈ એ રીતે મુસલમાનોને હિંદુ બનાવશે નહિ. શું હિંદુઓ મુસલમાનોને હિંદુ બનાવશે ? જેઓ એક વાર ગમે તેવા સંયોગોમાં મુસલમાન

થઈ જાય છે તેમને પણ તેઓ ફરીને કોઈ પણ રીતે હિન્દુ બનાવતા નથી. બસ, આ જ સ્થળે હિન્દુઓ ભૂલ કરે છે.

અરુણ—કેવી રીતે ?

સગર—જો ને, તારા મામા મહોબ્બતખાં કેટલી સહેલાઈથી મુસલમાન થઈ ગયા. શું તેમનો અબદુલ્લા એટલી સહેલાઈથી હિન્દુ થઈ શકશે ? તે તો કદિ પણ હિન્દુ થઈ શકવાનો જ નહિ.

અરુણ—ત્યારે દાદાજી ! આપ પણ મુસલમાન કેમ ન થઈ ગયા ?

સગર—માત્ર એટલું જ કરવાનું દાદાજીમાં સાહસ ન હતું. મારા પુત્રમાં અગ્નીમ સાહસ હતું. તેણે જરા પણ આનાકાની કરી નહિ. આમ છતાં તેના માટેનું કેટલુંક કામ તો મેં જ પ્રથમથી કરી રાખ્યું હતું. મેં જ તેના માર્ગને અગાઉથી સરલ કરી મૂક્યો હતો. જો હું સાહસ ખેડી મોગલોના પક્ષમાં લગ્યો હોત નહિ તો મહોબ્બતખાં મુસલમાન થવાનું સાહસ કદિ પણ કરી શકત નહિ.

અરુણ—શાબાશ ! કેવું સાહસ ! દાદાજી ! આપે પણ મુસલમાન થવું ઉચિત હતું. હિન્દુ થઈ જેણે ‘રામાયણ’ વાંચી નથી તેને માટે તો મુસલમાન થવું એ જ યોગ્ય છે.

સગર—જોઈ તારી ‘રામાયણ’ ! એમાં તે વાંચવા જેવું શું લખ્યું છે ? કેવળ ગાંભીરનાં ગપ્પાં છે.

[મોગલસેનાપતિ સૈયદ અબ્દુલ્લા પ્રવેશ કરે છે.]

સગર૦—આદાબ, અબ્દુલ્લા સાહેબ !

અબ્દુલ્લા૦—બન્દગી, રાણા !

સગર૦—રાણા કેણુ છે ?

અબ્દુલ્લા૦—કેમ ? આપ.

સગર૦—ભલા, હું ક્યાંનો રાણો ?

અબ્દુલ્લા૦—મેવાડના.

સગર૦—કેવી રીતે ? મેવાડના રાણા તો અમરસિંહ છે.

અબ્દુલ્લા૦—પણ, પાદશાહ સલામતે આજથી આપને મેવાડના રાણાનું પદ નવાજ્યું છે.

સગર૦—એટલે ?

અબ્દુલ્લા૦—તેમનું ફરમાન છે, કે આપે કાલે ચિતોડ જવું.

સગર૦—ચિતોડ ? શા માટે ?

અબ્દુલ્લા૦—તે આપની રાજધાની છે.

સગર૦—ત્યારે અમરસિંહની રાજધાની ક્યાં ? ઉદયપુરમાં ?

અબ્દુલ્લા૦—તે તો હવે રાણા નથી રહ્યા. પાદશાહ સલામતે તેમને ગાદિ પરથી ઉઠાડી મૂક્યા છે.

સગર૦—પણ તે પોતાનું પદ છોડશે જ શી રીતે ?

અબ્દુલ્લા૦—જબરદસ્તીથી.

સગર૦—તો શું ત્યાં જઈ મારે તેની સાથે યુદ્ધ કરવું પડશે ? તો તો સાહેબ ! મારે રાણા બનવું નથી.

અરુણ૦—કેમ, આપ તો હમણાં જ કહેતા હતા ને, કે

હું યુદ્ધવિદ્યામાં બહુ જ કુશળ છું અને યુદ્ધ કરતાં કરતાં મારો આખો જન્મારો વહી ગયો છે, તો જાઓને હવે લડવા.

સગર૦—અરુણ ! તું આ શું બોલે છે ? (અબ્દુલ્લા તરફ જોઈને) નહિ, સૈયદ સાહેબ ! આપણાથી કંઈ યુદ્ધ થઈ શકશે નહિ. એ યુદ્ધ કરવાના બચથી તો કશી પણ આનાકાની વગર મેં મારી જાતને મોગલોના હવાલે કરી દીધી છે. જો મારે યુદ્ધ જ કરવાનું હોય તો સ્વદેશના પક્ષમાં રહી ન લડતાં તેની સામે લડવા શામાટે જાઉં ? મેં કંઈ એવી શરત કરેલી નથી.

અબ્દુલ્લા૦—નહિ, આપને લડાઈ કરવી પડશે નહિ. લડાઈ કરવાનું કામ અમે જાતે જ કરી લઈશું. મહેરબાનીની રાહે આપને રાણા બનવું પડશે અને ચિતોડમાં જઈ ત્યાં રહેવું પડશે.

સગર૦—કદિ અમરસિંહે ચિતોડ પર ચઢાઈ કરી તો ?

અબ્દુલ્લા૦—તે કરશે જ નહિ. આટલા દિવસ કરી નથી ને હવે કરશે ?

સગર૦—સૈયદ સાહેબ ! એ તે શું કંઈ દલીલ છે ? કોઈ મનુષ્ય પહેલાં કદિ મરી ગયો હોય નહિ તે પરથી શું એમ કહી શકાય, કે તે કદિ મરશે જ નહિ ? તમે જો તે દહાડે શાદી કરી તો અત્યારે શું એમ કહેવાય, કે શાદી નથી કરી ?

અબ્દુલ્લા૦—આપના કહેવાની મતલબ મારા સમજવામાં આવી નહિ.

સગર૦—કારણ, તે પહેલાં તો આપે કદિ શાદી કરી ન હતી. વાહ ! એ તે કંઈ દલીલ છે ? (અરુણને) હસે છે કેમ, અરુણ ? (અબ્દુલ્લાને) જો પહેલાં કદિ સાપ કરડ્યો હોય નહિ તો તે આગળ ઉપર પણ કરડશે નહિ એમ કહેવું કયી રીતે ન્યાયસંગત છે ?

અબ્દુલ્લા—પણ આમ ભડકો છો શું ? જનાબ !

સગર૦—વાહ, સાહેબ ! ભડકે નહિ ? આપ વાતો જ ભડકવા જેવી કરો છો ને ! બસ, માફ કરો. હું રાણા થવા ઇચ્છતો નથી.

અબ્દુલ્લા૦—ઠીક જનાબ ! આપ પાદશાહ સલામતની હુબ્બરમાં ચાલો. આપને જે કંઈ કહેવાનું હોય તે સઘળું તેમની ખીદમતમાં જાહેર કરશો.

સગર૦—બહુ સારું સાહેબ ! ચાલો. પણ એ બહુ નીચ અને કાપુરૂષનું કામ છે, કે આપ મને મૂઠીમાં રાખી આમ જોર જુલમથી રાણા બનાવવા ચાહો છો. જોઈએ શું બને છે. કૃતદ્વંતા ! ઘોરતમ અવિચાર !—ચાલ અરુણ.



પ્રવેશ બીજો.

સ્થળ—ઉદયપુરના રાજમહાલયનું અંતઃ પુર.

સમય—પ્રભાત.

[માનસી એકલી ગાય છે.]

[રાગ—ગિહાગ.]

હુનિયાં તવ દશ્યે ફૂલી રહી,
કરપદ્મવ કેમળ સ્પર્શ થતાં
હૃદમંજરી મંબુલ બીલી રહી—હુનિયાં.

શૂન્યસ્થાન શાં જળહળ આ
રણિયામણી રંગત રેલી રહી;
મધુર ગગનથી મધુ વર્ષા આ
મત્ત મધુપીંપર ફેલી રહી—હુનિયાં.

વિકસિત પુષ્પ પરિમળ ભરીયાં,
સરિતા સુરભિમાં ડોલી રહી;
રવિશશિ ને અમૃત ટપકાવે,
ઉજ્જવલતા અંગોળી રહી—હુનિયાં.

ગૌર અરુણસમી ચરણ કમળ શાં,
કેશ-કલાપે શી કેલિ રહી !
મલયાગીરિ મારુત મૃદુ સહ,
સુંદરતા શી ખેલી રહી !—હુનિયાં.

કર ધરી કુસુમ સુગંધી માળા,
 અધર-રસે ઉછળેલી રહી;
 તું નવ પરણીત વસંત વધૂ પ્રિય,
 અમને ઉર અઢેલી રહી—દુનિયાં.

[અન્યસિંહ પ્રવેશ કરે છે.]

માનસી—કોણ ? અન્ય ?

અન્ય૦—હા, હું અન્ય.

માનસી—આટલા દિવસો થયાં કેમ આવતા નથી ?
 પ્રકૃતિ સ્વસ્થ ન હતી ?

અન્ય૦—ના.

માનસી—મેં પિતાજીને તમારા વિષે પૂછ્યું હતું. તેમણે
 તમને કંઈ નહોતું કહ્યું ?

અન્ય૦—ના માનસી. તમે અહીં એકલાં કેમ બેઠાં છો ?

માનસી—ગાતી હતી—વિચારતી હતી.

અન્ય૦—શું વિચારતાં હતાં ?

માનસી—એમ વિચારતી હતી, કે મનુષ્ય ધણું જ દીન
 પ્રાણી છે. મેવાડના યુદ્ધમાં મને એ એક સર્વથી મહાન શિક્ષા
 મળી છે, કે મનુષ્ય બહુ જ દુર્બલ છે. તલવારના એક જ
 ઝટકાથી તે જમીન પર લાંબું થઈ જાય છે, જરા તાવ આવ-
 તાંની સાથે જ તે બાલકોની માફક અસહાય થઈ રહે છે. હાય !
 જેના રક્તમાં મૃત્યુનું બીજ વાસ કરી રહેલું છે તેઓ પરસ્પર

પ્રેમ ન કરતાં એક બીજા પ્રતિ ધિક્કારની નજરે કેમ નિહાળે છે ? કેમ અજ્ય ! મારા મુખ સામે એકી ટસે શું જોઈ રહ્યા છો ?

અજ્ય—તમારા મુખપર હું આજે પણ તે જ સ્નિગ્ધ જ્યોતિ જોઈ રહ્યો છું કે જે મેં તે દિવસે જોઈ હતી.

માનસી—કયા દિવસે ?

અજ્ય—તે રાત્રે—તે દેવારની સમરભૂમિમાં. તે દિવસે, તે સ્થળે, તે અસ્પષ્ટ અધિકારમાં તમે સાક્ષાત્ દયાની ભૂતિરૂપે સ્પષ્ટ થતાં હતાં. તે દિવસે મારો ઉન્મુખ પ્રેમ નિરાશાના એક દીર્ઘ શ્વાસ સાથે લગી ગયો.

માનસી—નિરાશા કેમ ? અજ્ય !

અજ્ય—સાંભળવું છે, કે કેમ ? મેં જોયું, કે તમને પ્રાપ્ત કરવાની ચેષ્ટા કરવી વ્યર્થ છે. મને સમજાયું, કે તમે આ પૃથ્વીપરનાં નહિ, પરન્તુ સ્વર્ગના મહિમાની સાક્ષાત્ ભૂર્તિ છો. તમારા આત્માની તીવ્ર જ્વલન્ત જ્યોતિ સંસાર સહન કરી શકશે નહિ એમ ધારી તેને આચ્છાદિત કરી રાખવાના હેતુથી ઈશ્વરે આત્મપ્રલાથી જાજ્વલ્યમાન એવા આ તમારા સુંદર દેહને તેના આવરણરૂપ બનાવ્યો છે. આકાશ એક રંગમંડપ હોત, પ્રત્યેક નક્ષત્ર એક એક પવિત્ર ચરિત્ર (પાત્ર) હોત, ચાંદની એક નિર્મળ સંગીત હોત અને તે મહા નાટકની નાયિકા હોત—તમે !! હું હવે તમારી સાથે પ્રેમ કરવાને યોગ્ય નથી. હા, તમારા પ્રતિ લક્ષિતાવા નિહાળી શકું. તે લક્ષિતા અદલામાં

તમારી થોડી-ઘણીજ થોડી કરુણા ચાહું છું. શું તમે મારી તે ઇચ્છા પૂરી કરશો ? [એટલું બોલી અજયસિંહ માનસીના હાથ પકડી લે છે. તે સમયે રાણી ત્યાં પ્રવેશ કરે છે અને કહે છે] અજયસિંહ ! [અજયસિંહ હાથ સરકાવી પાછો ખસી જાય છે.]

માનસી—શું છે મા ?

રાણી—અજય ! તને મેં કંઈ આવી રીતે એકાન્તમાં અમારી કન્યાની સાથે વાતચીત કરવાની રજા આપી નથી.

અજય—માણ ! હું ક્ષમા માગું છું. મને માફ કરો.

માનસી—શાની ક્ષમા ? અજય !

રાણી—માનસી ! યાદ રાખ, કે તું રાજકન્યા છે. જા, અન્દર જા.

(માનસી ચાલી જાય છે.)

રાણી—અજય ! તમે ગોવિંદસિંહના પુત્ર છો. તમને અમે ઘરના માણસ જેવા ધારીએ છીએ. પણ તમારે એક વાત ધ્યાનમાં રાખવી જોઈએ, કે માનસી હવે કંઈ નાની નથી, સાથે તમે પણ હવે કંઈ નાના રહ્યા નથી. હવે પછી આ વાતને સ્મરણમાં રાખી માનસીની સાથે હળવું મળવું. મારી સંમજ પ્રમાણે તો તેની સાથે તમારે હળવું મળવું જ ઠીક નથી.

અજય—જેવી આજ્ઞા.

(અજયસિંહ અભિવાદન કરી ચાલી નીકળે છે.)

રાણી (સ્વગત)—આજે બરાબર ગોઠવીને ઠીક બોલી છું ! જો અજયની સાથે મારી માનસીનો વિવાહ થઈ ગયો હોત તો

બહુ સાફ થાત. પણ તેમ તે કદિ બને ? નહિ—બની શકે જ નહિ. (દૃઢતાવે શિર ધ્રુણવીને) નહિ, જો તે બની શકે એવું છે જ નહિ તો તેનો વિચાર પણ શા માટે ?

(રાણા અમરસિંહ પ્રવેશ કરે છે.)

રાણા—રાણી !

રાણી—મહારાજ ! હું તમારી જ શોધમાં હતી.

રાણા—રાણી ! તમે માનસીને કંઈ ઠપકો આપ્યો હતો ?

રાણી—ઠપકો ! ના. કેમ ?

રાણા—તે રડે છે.

રાણી (સાશ્વર્ય)—રડે છે !

રાણા—જાઓ, જુઓ જો કેમ રડે છે ?

રાણી—ગાંડી દીકરી ! મેં એવી તે શી વાત કરી હતી, કે તે રડે છે ? તમે દીકરી તરફ કંઈ ધ્યાન આપતા નથી, અને એને તો કંઈ ભાન જ નથી. તે હમણાં જ અજયસિંહની સાથે—

રાણા—અખરદાર, રાણી ! માનસીના સંબંધમાં જરા બેઈ વિચારીને વાત કરો. બાણો છો, તે કોણ છે ?

રાણી—કોણ છે વળી ?

રાણા—તે કોણ છે તે હું બાણતો નથી. હજી સુધી હું તેને ઓળખી જ શક્યો નથી. તે ક્યાંથી આવી છે તે કંઈ પણ કહી કે બાણી શકાય તેમ નથી.

રાણી (સ્વગત)—દયો જુઓ ! આ તો જેવી પુત્રી તેવા

પિતા ! પણ જઈને જોઈં તો ખરી કે તે કેમ રહે છે. હવે તો
ખહુ જ હારી ગઈ ! (જવા લાગે છે.)

રાણા—વળી જુઓ, રાણી !

(રાણી પાછી ફરે છે.)

રાણા—જુઓ, માનસીને તેની લાગણી દુભાય તેવું કદિ
પણ કહેવું નહિ. સ્વર્ગનું એ એક રશ્મિ દયા કરીને મર્ત્ય
ભૂમિમાં ઉતરી આવ્યું છે. જો તે દુભાશે તો રોષિત બની
આદ્યું જશે.

(રાણી નિરાશાનો ભાવ વ્યક્ત કરતી ચાલી જાય છે. રાણા એક ઉચ્ચા-
સન પર બેસે છે અને આદાશ પ્રતિ નિહાળીને કહે છે)—આ જિંદગી
એ એક સ્વપ્ન છે. આ આકાશ—કેવું નીલું, સ્વચ્છ અને ગાઢ
છે ! તેની નીચે આ ધુસર મેઘમંડળ ભ્રમણ કરી રહ્યું છે—કેવું
અલસ, ઉદાર અને મન્યર ! પ્રકૃતિનું જીવન સમુદ્રની માફક
તરંગિત બની ઉંચી નીચી ગતિ કરી રહે છે અને વળી પાછું
શાન્ત બને છે. આ અલસ સૌન્દર્ય કદિ કદિ ઘણાંજ લયાનક
સ્વરૂપો ધારણ કરે છે. આકાશમાં મેઘ ગર્જના કરે છે, પૃથ્વી
પર પવનનું ધમસાણ મચી રહે છે—તે પછી પાછું સઘળું
સ્થિર અને શાન્ત થઈ જાય છે !

(ગોવિંદસિંહ પ્રવેશ કરે છે.)

રાણા—કોણ ? ગોવિંદસિંહ ! અત્યારે ક્યાંથી ?

ગોવિંદ—રાણા ! મેવાડ પર ફરીથી હુમલો કરવાને
મોગલોની નવી સેના આવી છે.

રાણા—આવી ગઈ ને ? એ તો મને પ્રથમથી જ જાણીતું હતું ગોવિંદસિંહ ! દેવારનું યુદ્ધ કંઈ અંતિમ યુદ્ધ ન હતું. મોગલો સમસ્ત રાજપૂતાનાને ચારે તરફથી સરખું કરી મૂકે નહિ ત્યાં સુધી છોડશે નહિ.

ગોવિંદ—આપણા તરફથી હજી સુધી યુદ્ધ માટે કંઈ પણ તૈયારી થઈ નથી એમ કેમ, રાણા ?

રાણા—એનું કંઈ પ્રયોજન ?

ગોવિંદ—શું રાણાજીની મરજી આ વખતે યુદ્ધ કરવાની નથી ?

રાણા—યુદ્ધ ! યુદ્ધ કરવાથી શું થશે ?

ગોવિંદ—એમ કેમ, રાણા ! તો તો મોગલો આ સમયે સહેલાઈથી મેવાડને સત્વર સ્વાધીન કરી લેશે.

રાણા—એમાં ખોટું શું ? જ્યારે તેનો આટલો બધો આગ્રહ—

ગોવિંદ—શું ખરેખર જ રાણા યુદ્ધ કરશે નહિ ?

રાણા—ના. એક વાર કયું—કરાઈ ગયું.

ગોવિંદ—કેઈ પણ પ્રકારની ચેષ્ટા, ઉદ્યમ વા પ્રતિવાદ કર્યા વગર જ—

રાણા (વચમાં)—પણ એ સર્વનું કંઈ પ્રયોજન ? મારી સમજ પ્રમાણે તો એ સર્વ નિષ્ફળ છે. દેવારના યુદ્ધમાં આપણા સૈન્યનો લગભગ અર્ધથી પણ અધિક ભાગ નાશ પામી ચુક્યો છે. હવે મોગલ શહેનશાહતની સામે યુદ્ધ કરવા જેટલું આપણી પાસે સૈન્ય જ ક્યાં છે ?

(સત્યવતી એકાએક પ્રવેશ કરે છે.)

સત્ય૦—પૃથ્વી ફાડી નીકળી આવશે, મહારાણા !

રાણા—કેણ ?—ચારણી ?

સત્ય૦—હા રાણા ! હું ચારણી છું. મેં સાંભળ્યું કે મોગલો ફરીને મેવાડ ઉપર આક્રમણ કરવાને આવે છે. પણ જોઈ છું, કે મેવાડ હજી લગી નિશ્ચિન્ત અને ઉદાસીન છે. મારા સમજવામાં આવ્યું, કે રાણાની નિદ્રાનો કદાચ હજી સુધી ભંગ થયો નથી. આથી જ હું રાણાની નિદ્રાનો ભંગ કરવાને આવી છું.

રાણા—ચારણી ! હવે અમારી ઇચ્છા યુદ્ધ કરવાની નથી. આ સમયે અમે સન્ધિ કરીશું.

સત્ય૦—મહારાણા ! એમ તે કંઈ બને ? દેવારના વિજય ઉપર સન્ધિ ? એ મહાન ગૌરવના શિખર પરથી સહસ્રા એક અપમાનની ઉડી ખાઇમાં જઈ પડવું ?

રાણા—ચારણી ! દેવારનો વિજય ! દેવારના યુદ્ધમાં અમને વિજયપ્રાપ્તિ થઈ છે એ વાત ખરી; પરંતુ માલુમ છે દેવે ! કે તે શી રીતે થઈ છે ?—ખબર છે, કે એ દેવારના યુદ્ધમાં અમારા લગભગ અર્ધા સૈનિકો ભૂશાયી થઈ ચુક્યા છે. એ વિજયપ્રાપ્તિ તે વીર પુરુષોના રક્તપ્રવાહમાંથી થયેલી છે.

સત્ય૦—એ કંઈ દુઃખનો વિષય નથી, મહારાણા ! વીરોનું રક્ત જ જાતિને ઉર્વર કરે છે. તે દેશ વિષયે દુઃખ નથી,

મહારાણા ! કે જ્યાં વીર મરે છે. પણ હુઃખી તો તે દેશને માટે થવું જોઈએ, કે જ્યાં વીરમરણ થતાં નથી.

રાણા—હું જોઉં છું, કે આ બીજું એક યુદ્ધ કરવાથી પણ કંઈ ખસ થશે નહિ. આ સમરનો કંઈ અન્ત આવશે નહિ. આ મુઠ્ઠીભર સૈન્ય લઈ વિશ્વ-વિજયી દિલ્હીપતિની સામે થવું એ કેવળ ઘેલછા જ છે !

સત્યં—ઘેલછા ! મહારાણા ! જો તે કદિ ઘેલછા જ હોય તો પણ તેનું સ્થાન સર્વ પ્રકારની વિવેચના, વિચારોની પાર બહુ જ ઉંચે છે. સકલ વિશ્વ એ ઘેલછાના પાદ પર આવી આજોટે છે. સ્વર્ગથી એક મહિમા ઉતરી આવી તે ઘેલછાના શિરપર મુકુટ ધારણ કરે છે. શું આને ઘેલછા કહેવાય ? અને છતાં તે ઘેલછા જ કહેવાતી હોય તો એ ઘેલછા વિના શું જગતમાં કોઈ પણ કાળે કોઈ પણ મનુષ્ય મહાન કાર્ય કરી શક્યું છે ?

રાણા—ગમે તેમ હોય પણ જે યુદ્ધનું અન્તિમ પરિણામ નિશ્ચિત મૃત્યુ—

સત્યં (વચમાં)—રાણા પ્રતાપસિંહના પુત્રને શું એ સમજવું કઠિન છે, કે શ્રેય શામાં છે—અધીનતામાં યા મૃત્યુમાં ? શું મરવાના લયથી આપણે આપણું રત્ન ધાડપાડુઓના હાથમાં સોંપી દેવું ? અને આ રત્ન પણ કંઈ જેવું તેવું નથી. તે તો માફ સર્વસ્વ—અમારા પૂર્વ પુરુષોથી સંચિત, અનેક શતાબ્દની સ્મૃતિથી ઘેરાયેલા એ રત્નને—મેવાડને—શું કેવળ પ્રાણના લયથી

યુદ્ધ કર્યા વગર જ શત્રુને હવાલે કરવું ? તેઓ લેવા જ ચ્હાતા હોય તો મરી-કપાઈને લે. અને 'નિશ્ચિત મૃત્યુ' ? શું તે સર્વને એક દિવસ આવી લાગવાનું નથી ? માન આપી બચાવેલા પ્રાણ શું આપ હંમેશને માટે રાખી રહેશે ? મહારાણા ! ઉઠો. મોગલો તમારે આંગણે આવી પહોંચ્યા છે. હવે સ્વપ્નનિરીક્ષણનો સમય નથી.

રાણા—ચારણી ! તમે કોણ છો ? તમારા વાક્યમાં ગર્જન, તમારા નેત્રમાં વીજળી, તમારા અભિનયમાં ઝંઝાવાત પ્રત્યક્ષ થાય છે. સૂર્યની માફક દેદિપ્યમાન, જલપ્રપાતની માફક પ્રબલ, વજ્રસમ ભીષણ—તમે કોણ છો ? તમે શુદ્ધ ચારણી તો નથી !

સત્ય—હું કોણ ? જો જાણવા જ ચાહો છો તો સાંભળો કે હું કોણ છું. હવે મારે મને પોતાને છુપાવવાનું લેશ પણ પ્રયોજન નથી. હું રાણા પ્રતાપસિંહના ભાઈ સગરસિંહની પુત્રી સત્યવતી છું.

રાણા—હે !! તમે રાજા સગરસિંહની પુત્રી !

સત્ય—મહારાણા ! આ પરિચય દેતાં માફે શિર લજ્જાથી ઢળી પડે છે. આમ છતાં પિતાના પાપનું પ્રાયશ્ચિત આ કન્યાથી જોટલી હદે બની શકે ત્યાં સુધી તે કરે છે. મારા પિતા આજ પોતાના ભત્રીજાને પદચ્યુત કરવાના હેતુથી ચિતોડગઢમાં નામધારી રાણા બની બેઠા છે, અને હું તેમની જ કન્યા થઈને તેમની વિરુદ્ધ મેવાડવાસીઓને ઉત્તેજિત કરતી ફરે છું. હું લોકોને એમ કહેતી ફરે છું, કે સગરસિંહને મેવાડ સાથે કંઈ

જ દેવા દેવા નથી. તે કેવળ મોગલોનો ખરીદેલો દાસ છે. મહારાણાને ખબર છે, કે આજ પર્યંત મેવાડના કોઈ પણ પ્રાણીએ પિતાજીને કર આપ્યો નથી.

રાણા—હા બેન ! હું જાણું છું.

સત્ય—મહારાણા ! મેવાડને માટે હું મારાં રાજ-મહા-લય, સુખ, સમ્મોગ, પિતા, પુત્ર, આદિ સર્વસ્વનો ત્યાગ કરી તેનાં જંગલો અને ખીણોમાં ચારણીના વેશે તેનો મહિમા ગાતી ફરું છું. શું તમે, મારા પ્રાણથી અધિક પ્રિય મેવાડને કેવળ તુચ્છ અને અનાવશ્યક પદાર્થની માફક નષ્ટ થઈ જવા દેશો ?

(બોલતાં બોલતાં સત્યવતીનાં નેત્રો જળથી ભરાઈ ગયાં, કંઠ રંધાઈ ગયા અને આંસુ લાગવા લાગી.)

રાણા—બેન ! શાન્ત થાઓ. તમે મારાં બેન, રાજકન્યા અને વળી સ્ત્રી જાતિ છો. જે દેશને માટે તમે પ્રાણાર્પણ કરી શકો છો તે દેશનો રાજા-તમારો ભાઈ-પણ તેની ખાતર પ્રાણો-ત્સર્ગ કરવા સમર્થ છે. ગોવિંદસિંહ, યુદ્ધ માટે તૈયાર થાઓ અને સૈન્યને સજ્જ કરો.

પ્રવેશ ત્રીજો.

સ્થળ—મેવાડમાં સૈયદ અબ્દુલ્લાનો તાંબુ.

સમય—રાત્રિ.

(અબ્દુલ્લા, હુસેન અને હિદાયત વાતો કરી રહ્યા છે.)

અબ્દુલ્લા—આ બહુ જ પહાડી મુલક છે.

હિદાયત૦—હા, જનાબ !

અબ્દુલ્લા૦—તમે જે વખત હાર ખાધી તે વખતે રાજ-પૂતોએ કયી તરફથી ચઢાઈ કરી હતી ?

હિદાયત૦—મેં કદિ હાર ખાધી જ નથી.

અબ્દુલ્લા૦—શું કહો છો ? તમે હાર ખાધી જ નથી ? દુશ્મન તમને કેદ કરીને લઈ ગયા અને તમે કહો છો કે મેં હાર ખાધી નથી. ત્યારે હાર ખાવી કહો છો કેને ?

હિદાયત૦—મને કેદ કરીને ? હેં ! એ તે બિચારા શું કેદ કરતા'તા ! એ તો મેં જાતે જ મને પોતાને ચાલાકીથી પકડાવી દીધો હતો.

અબ્દુલ્લા૦—એમ કે ? પણ તમે તમને પોતાને ચાલાકીથી પકડાવી દીધા એટલે ?

હુસેન૦—એ કંઈ એકદમ સમજાય તેવું નથી, જનાબ ! છતાં એ વાત તો ખરી જ છે, કે તેમણે પોતે પોતાને બહુ જ ચાલાકીથી પકડાવી દીધા હતા. જે સમયે રાજપૂત લશ્કર આવી પહોંચ્યું તે વખતે અમારા સિપાઈઓએ બહુ ખારીફ ખાલ કરીને મ્યાનમાંથી તલવારો બહાર કાઢી. પછી તેઓએ પોતપોતાનાં બિસ્તર ઉપર મ્યાન અને તલવાર બંને રાખી લીધાં. તે પછી સઘળા સિપાઈઓ બહુ જ આરામથી પોતપોતાની મૂંછો પર તાલ દેવા લાગ્યા. તાકડે ખાણું પણ તૈયાર થઈ ગયું. ખાણું ખાધા વગર ક્યાંઈજઈ શકાય એમ ન હતું. આથી ખાણું ખાધું અને દાંતીયાથી ખાલ સમારી ફરીને

એક વખત મૂછપર તાલ હઈ લીધો. તે વખતે જણાયું, કે રાજપૂત ફ્રાંજ અમારી છાવણીના દરવાજા પર આવી ખડી રહી છે. આખરે અમારા સિપાઈઓ “ચાલો ત્યારે” એમ કહી લડવાને બહાર પડ્યા. પરંતુ પહેલેથી જ તલવાર અને મ્યાન નજીક નજીક રાખ્યાં હતાં. તેમાંથી ઉતાવળમાં ગલરાટને લીધે સઘળાએ તલવારો મેલી પડતી અને મ્યાન ઉઠાવી જંગ મચાવ્યો.

અબ્દુલ્લા—શું બધાએ એવી એક સરખી ભૂલ કરી ?

હિદાયત—હા, જનાબ ! એ સૌ ખુદાની કુદરત છે. એમાં કોઈની અફલ ચાલી શકે જ નહિ.

અબ્દુલ્લા—તે લોકોએ એક બીજું પણ કામ કરવું જોઈતું હતું.

હિદાયત—શું ?

અબ્દુલ્લા—ખાણું ખાઈ રહ્યા પછી દુરસ્ત હતું, કે એક તરફ તલવાર અને બીજી તરફ મ્યાન રાખી તે લોકોએ એક સારી ઉઘ લેવી જોઈતી હતી.

હિદાયત—પરંતુ મુશ્કેલી એ હતી, કે દુશ્મનો છેક જ નજીકમાં આવી પહોંચ્યા હતા.

અબ્દુલ્લા—એ બરાબર છે. સૂવાને માટે પૂરતો વખત જ ન હતો. ખેર ! તે પછી તમે શું કર્યું ?

હિદાયત—તે પછી બીજું કંઈ જ શું ?

અબ્દુલ્લા—કદાચ એમ કહી દીધું હશે, કે “કેદ કરો પણ બન બચાવો.”

હિદાયત૦—ના, એમ તો કહ્યું જ નહોતું; પણ હાં, તેને જરા મળતું એવું જ કંઈક કહ્યું હતું. શું કહ્યું હતું તે કંઈ ચોક્કસ યાદ નથી.

અબ્દુલ્લા૦—ચ્હાય ગમે તેમ હોય તો પણ એટલું તો ચોક્કસ જ છે, કે તમે કોઈ એવી અભયબ વાત કહી હશે નહિ કે જેને ભૂલી જવાથી ઉર્દુ સાહિત્યને કંઈ નુકસાન પહોંચ્યું હોય. મતલબ એ, કે ત્યાર પછી આપે આપને પોતાને પકડાવી દીધા.

હિદાયત૦—એજ, એજ, જનાબ ! આપ બહુ જ જરા-જરા સમજી ગયા. પણ મારા પકડાવી દીધા પહેલાં જ એક ખુદ્દા રજપૂતે ભૂલથી કોઈ બીજા પરના વેરને બદલે મારા ઉપર એક ગોળી છોડી દીધી હતી.

અબ્દુલ્લા૦—મેં સાંભળ્યું છે, કે તે પછી રાણાની પુત્રી આપની ખીદમતમાં હાજર થઈ હતી.

હિદાયત૦—હા, જનાબ ! ગમે તેમ તોય એ એક બહાદુર લડવૈયાની લડકી હતી. તે બહાદુર સિપાઈઓની કદર કરવામાં બહુ જ કાબેલ હતી અને તેના પર મારી આ સિકલ જનાબ—(હુસેન તરફ નેધને ઘસારો કરે છે.)

હુસેન૦—ખેશક, આપની સિકલ તો જોવા જેવી જ છે.

હિદાયત૦—અરે ! આ ચહેરા જેવો જહાંમાં બીજો ચહેરો જ ક્યાં છે ? કેમ હુસેન !

હુસેન૦—ખરી વાત, જનાબ !

અબ્દુલ્લા—તેને જોતાં જ કદાચ તે—

હિદાયત—(વચમાં જ)—શું કહું જનાબ !

અબ્દુલ્લા—શું તે બહુ જ ખૂબસુરત હતી ?

હિદાયત—આ—હા ! પૂછવું જ શું ?

અબ્દુલ્લા—તેણે તમને શું કહ્યું ?

હિદાયત—તેની કંઈ કહેવાની હિંમત જ ચાલી નહિ ને, જનાબ ! તે કંઈ હિંમત જ કરી શકી નહિ. પણ લાગે છે, કે તે મને ‘પ્રાણેશ્વર’ કહી બોલાવવા ચ્હાતી હતી. એક વખત તેના મુખમાંથી ‘પ્રા’ તો બહુ જ સાફ સાફ નીકળી આવ્યો હતો, અને જાણવા પ્રમાણે ‘ણ’ નો પણ કંઈક હિસ્સો બોલવા જતી હતી, પણ તે તો એકસ ખાત્રીથી કહી શકાય નહિ. હું ‘જાણવા પ્રમાણે’ એટલા માટે કહું છું કે મને જૂઠું બોલવાની આદત બીલકુલ નથી. પણ હું કંઈ એવી કીસમનો આદમી નથી એમ બતાવવાને મેં તેની તરફ એવી તો કરડી નજરથી જોયું કે બસ, તે બોલતાં બોલતાં જ એકદમ અટકી ગઈ. આગળ બોલવાની તે કંઈ હિંમત જ કરી શકી નહિ.

અબ્દુલ્લા—તે પછી ?

હુસેન—તે પછી રાણાએ ડરના માર્યે સિપહસાલાર સાહેબને છોડી દીધા.

હિદાયત—નહિ તો તેમને પણ એક વખત બતાવી દેત હો !!

અબ્દુલ્લા—એશક ! હિદાયતઅલિખાં સાહેબ ! તમારી બહાદૂરી મુલકમશહૂર છે !

હિદાયત—નહિ જનાબ ! હું કંઈ એવો બહુ જ બહાદૂર તો નથી; તો પણ આપને માલૂમ છે, કે બહુ જ પૈસા ખરચ કરીને હું આ સિપાઈગીરીનું કામ શિખ્યો છું.

અબ્દુલ્લા (વાતનું સ્વરૂપ બદલીને)—અહા ! રાતના વખતે પહાડ કેવા કાળા દેખાય છે. આ મુલકમાં સઘળી જગાએ પહાડ જ પહાડ હોય એમ જણાય છે.

હિદાયત—એકલા પહાડ જ છે એમ નહિ, લેકીન બે ચાર દરિયા પણ છે, જનાબ !

અબ્દુલ્લા—કાલ સવારે સારી રીતે જોવાશે.

(થોડે દૂર તોપનો અવાજ સંભળાય છે.)

અબ્દુલ્લા (ચમકીને)—આ શું ?

હિદાયત—હુસેન—

હુસેન—જનાબ ! એમ જણાય છે, કે આ વખતે આપણી કાંઈ દરકાર કર્યા વગર રજપૂતોએ જાતે જ આપણા ઉપર હુમલો કર્યો છે.

અબ્દુલ્લા—હુસેન ! લશ્કરને તૈયાર થવાનો હુકમ આપો.



પ્રવેશ ચોથો.

સ્થળ—ચિતોડદુર્ગની અંદરનો ભાગ.

સમય—રાત્રિ.

(એક પલંગ ઉપર અરુણસિંહ સૂતો છે. બીજો પલંગ ખાલી પડ્યો છે. રાત્ર સગરસિંહ આમથી તેમ આંટા મારી રહ્યા છે.)

સગર૦—આ તો જાણે એ લોકોએ મને એક પ્રકારે કેદ કરી રાખ્યો છે. આ ચિતોડદુર્ગ જાણે એક પ્રકારનું કારાગૃહ ! આ એક એક પુરાણો પથ્થર અને આ માન્યાતાના સમયનું એક એક પ્રાચીન વૃક્ષ જાણે એક એક ભૂત. રાતે જ્યારે પવન વાય છે ત્યારે તેનું વિશેષ ભાન થાય છે અને જ્યારે વાવાઝોડું થાય છે ત્યારે તો તે ભૂત હોવા વિષે લેશ પણ સંદેહ રહેતો નથી. જ્યારે અંધકાર વ્યાપી જાય છે ત્યારે તો તે એકદમ કાળું કાજળ જેવું દેખાવા લાગે છે. તારા તો બીલકુલ જણાતા જ નથી. ગમે તે હો તોપણ અહીં આવવાથી એક એ લાભ તો અવશ્ય થયો જ કે એક વાર રામાયણનો પાઠ થઈ ગયો. પુસ્તક બહુ જ ઉત્તમ ! બીજો એક એ પણ લાભ થયો, કે ચારણ ચારણીને મુખે અમારા પૂર્વજોની અનેક કથાઓ સંભળાઈ. તેઓ હતા તો વીર ! નહિ, નહિ, તે વિષે કોઈ પણ જાતની શંકા ચાલી શકે તેમ નથી. પરન્તુ કોણ જાણે કેમ, આજે મને કંઈક ભય લાગે છે ! એક તો આ રહ્યો નિર્જન દુર્ગ, અને તેમાંય વળી પવનનું સખ્ત તોફાન ! પહેરેગીર !

પહેરેગીર ! (પહેરેગીર પ્રવેશ કરે છે.) જો ! ખરાબર સાવધાન રહેજો. કોઈ પેસી ભય નહિ ! ઓ ખાપરે ! પેલું શું છે ?

પહેરે૦—ક્યાં, મહારાજ ?

સગર૦—આ સામે ! આ ! ઓય ખાપરે ! મારી નાખ્યો રે !

પહેરે૦—કંઈ જ નથી. એ તો પવનની આંધી ચઢી રહી છે, મહારાજ !

સગર૦—તમારા મુલકમાં પવનની આંધીઓ ખૂબ ચઢતી દેખાય છે. અત્યારે તો બહુ આંધી ચઢે છે કે ?

પહેરે૦—જી હા, મહારાજા !

સગર૦—વળી પાછા રાણા ! રાણા તો હવે અહીં જંગલમાં નક્કી મરવાના જ. અરે ! તારા દેશમાં આ અંધાઈ પણ કઈ ભતનું ? શું અહીં બહુ જ અંધાઈ રહે છે ?

પહેરે૦—જી હા.

સગર૦—આટલું બધું અંધાઈ ન હોત તો પણ ચાલત ! તું ભગતો રહેજો અને બહાર જરા અજવાળું કર કે આ અંધાઈ કંઈક ઓછું થાય. આટલા બધા અંધકારમાં મને ઉઘ આવતી નથી. અને તમે લોકો હાથમાં ખુદલી તલવાર પકડી ચારે તરફ ફરતા રહો. કોઈ આવે કે તરત જ એક ઝપાટો લગાવી દેવો ! પણ જો જો, ક્યાંક બૂલથી મારી જ ગરદન પર લગાવી દેતા ના. ભાઓ.

(પહેરેગીર ભય છે.)

સગર૦—જુઓ, આ અરુણ તો પડ્યો પડ્યો ઉંઘ્યા જ કરે

છે. અહો ! તેની ઉંઘ પણ કેવી છે ? જો કદાચ તે એકાદી વખત પાસું બદલે અગર કંઈ હું-હાં કરે તોય હું સમજું, કે તે જીવતો છે. પણ મને તો આજ બિલકુલે ઉંઘ આવતી નથી. અમારા પૂર્વજો આ દુર્ગમાં રહેતા હતા તે પરથી જ બહુ સારી રીતે સ્પષ્ટ થઈ શકે છે, કે તેઓ હતા તો ઘણા જ સાહસિક. પહેરેગીર !

(પહેરેગીર પ્રવેશ કરે છે.)

સગર૦—જાગે છે ને ભાઈ ! જો જે ઉંઘી જતો નહિ. વળી વચમાં વચમાં કંઈક અવાજ પણ આપતા રહેવું. જેથી સમજાય કે તું જાગે છે. જાગ્યો.

(પહેરેગીર જાય છે.)

સગર૦—અરુણ ! અરુણ !

અરુણ૦—હાં, દાદાજી !

સગર૦—ઠીક, સૂઈ જા. જીવે છે તો ખરો ને ? પણ આજે જરા જાગતો સૂજે. ભાઈ ! મને ડર લાગે છે.

અરુણ૦—ડર શી બાબતનો, દાદાજી ? આપ સૂઈ જાગ્યો.

(પડખું ફેરવી ઉંઘે છે.)

સગર૦—વાહ ! ‘ સૂઈ જાગ્યો ’ કહેવામાં શું જાય છે ? કહી નાખ્યું એટલે ખસ-ખલાસ. અરે ! આ બાળુએ આ શું ? પહેરેગીર ! પહેરેગીર ! અરે ઉંઘી ગયો ? ઓ પહેરેગીર ! અરુણ ! અરુણ !

અરુણ૦—શું છે, દાદાજી ! શું આજ આપ ઉંઘવા દેશો નહિ !

સગર૦—પણ તું આ સાંભળે છે કે નહિ ?

અરુણ—એ તો પવનનું તોફાન મચી રહ્યું છે.

(પરખું ફેરવી સૂઈ જાય છે.)

સગર—અરે, ક્યાં છે પવનનું તોફાન? પવનનું તોફાન કદિ બોલતું હશે? આ તો બોલે છે. (સમય) આપરે!

અરુણ—શું છે? દાદાજી!

સગર—આ ભૂત!

અરુણ—અહીં ભૂત કેવું? ક્યાં છે?

સગર (આંગળી બતાવીને)—પે....હું રહ્યું.

અરુણ—ક્યાં? હું તો કંઈ જ દેખતો નથી. દાદાજી! મને તો લાગે છે, કે આપ જાગૃતમાં સ્વપ્ન જુઓ છો.

સગર (દર તાકી રહીને)—હું તો આવવા જ ઈચ્છતો ન હતો. તેઓએ મને બળાતકારે મોકલ્યો છે. ના, હું રાણો નથી. રાણા તો અમરસિંહ જ છે. મને જવા દો—જીવતો મૂકો.

અરુણ—દાદાજી! દાદાજી!

સગર—આ કોણ? ચિતોડના રાણા ભીમસિંહ! જયમલ! પ્રતાપ! નહિ, હું કાલે જ આ દુર્ગને છોડી જઈશ. આ પ્રકારે મારા ઉપર દુરકો નહિ. એ કોણ છે? એ કોણ છે? મને મારો નહિ, મારો નહિ.

(એમ બોલી સગરસિંહ ચોસ પાડી જાય છે. અરુણસિંહ ઉઠીને તેને પકડે છે. પહેરેગીર આવી પહોંચે છે.)

અરુણ—પહેરેગીર! પાણી લાવ, દાદાજી મૂર્ચ્છિત થયા છે.

પ્રવેશ પાંચમો.

સ્થળ—ઉદયપુરનું રાજ-અંતઃપુર.

સમય—મધ્યાહ્ન.

માનસી અને કલ્યાણી વાતો કરી રહ્યાં છે.)

માનસી—કલ્યાણી ! મેં અહીં એક કુષ્ઠાશ્રમ સ્થાપ્યો છે. તેની અંદર અનેક કોઠીયાં માણસો આવીને રહે છે. આહા ! બિચારાં કેટલાં દુઃખી છે !

કલ્યાણી—આપનું જીવન ધન્ય છે.

માનસી—કલ્યાણી ! તમે મારી પ્રશંસા કરો. મારા કાર્યને અનુમોદન આપો. મારા હૃદયમાં બલ અને ઉત્સાહ પ્રેરો.

કલ્યાણી—શું આપને આ કામમાં કોઈ દખલ પહોંચાડે છે ?

માનસી—એક પિતાજી સિવાય બીજાં સઘળાં જ કહ્યાં કરે છે, કે રાજકુમારીને આ સઘળી બાબતો શોભા આપે તેવી નથી. જાણે રાજકુમારીએ તો સુખી જ થવું ન જોઈએ.

કલ્યાણી—શું આમાં કોઈ મહાન સુખ અનુભવાય છે ?

માનસી—કલ્યાણી ! ઘણું જ મહાન-ઘણું જ સાચું સુખ. બીજાને સુખી બનાવવામાં જ વાસ્તવિક સુખ છે. પોતે પોતાને સુખી બનાવવાની ચેષ્ટા મોટા ભાગે નિષ્ફળ જ નીવડ્યા કરે છે. હિંસ્ર પ્રાણીઓની પેઠે એ ચેષ્ટા પોતાનાં સંતાનોનું પોતે જ ભક્ષણ કરે છે.

કલ્યાણી—ભાઈપણ એમ જ કહે છે. એ તો આપના શિષ્ય છે ને ! તે મોટા ભાગે આપના જ નામના જાપ જખ્યા કરે છે.

માનસી—શું તે ખરેખર જ માફ નામ લીધા કરે છે ?

કલ્યાણી—ખરી રીતે તો એમ કહેવું જોઈએ કે તે આપની પૂજા કર્યા કરે છે. તેમણે જ મને કહ્યું છે, કે “ તમે મારા આત્માના હરિદ્વારમાં જઈ અવારનવાર તીર્થ-સ્નાન કરી આવ્યા કરો. ”

માનસી—હમણાં તે જાતે કેમ આવતા નથી ? તમે કહેજો કે તે અહીં આવે. તેમને જોવાની મારી બહુ જ ઇચ્છા છે.

(એક દાસી પ્રવેશ કરે છે.)

દાસી—રાજકુમારી ! એક છબિઓવાળી આવી છે.

માનસી—શું તે છબિઓ વેચે છે ?

દાસી—હા, હા.

માનસી—તેને અહીં બોલાવી લાવો.

(દાસી જાય છે.)

માનસી—તમારા ભાઈ આખો દિવસ શું કર્યા કરે છે ?

કલ્યાણી—ઘરમાં તો તેમને હું બહુ જ ઓછી જોઉં છું. જ્યારે તે ઘેર આવે છે ત્યારે પૂછતાં કહે છે, કે “ અમુક રોગીની સેવા કરવા ગયો હતો, અમુક દુઃખીને દિલાસો આપવા ગયો હતો. ” કંઈ એવાં ને એવાં જ કામ બતાવ્યા કરે છે.

(છબિઓવાળી પ્રવેશ કરે છે.)

માનસી—તમે છબિઓ વેચો છો ?

છબિં—હા, હા.

માનસી—જેઉં તમારી છબિઓ. (છબીઓવાળા છબીઓ કાઢવાને માંસડી છોડે છે. વચમાં માનસી તેને પ્રશ્ન કરે છે.) તમે ક્યાં રહો છો ?

છબિં—આગ્રામાં.

માનસી—આટલે દૂર અહીં છબિઓ વેચવાનેજ આવ્યાં છો ?

છબિં—હા. અહીં જ નહિ, પણ સઘળાં શહેરોમાં ક્યાં કંઈ છું.

માનસી—આ છબિ કેની છે ?

છબિં—શહેનશાહ અકબરની.

કલ્યાણી—શહેનશાહ અકબરની ! જેઉં જેઉં (હાથમાં લઈને) આહ ! દષ્ટિ કેવી તીવ્ર છે !

માનસી—પરંતુ તેમાં કંઈક સ્નેહ અને દયાનો પણ અંશ છે. વાડ, આ કેની ?

છબિં—મહારાજ માનસિંહની.

કલ્યાણી—આ મુખ પર તો કંઈક વિષાદ અને કંઈક નિરાશા છવાઈ રહેલાં છે.

માનસી—હા, કંઈક ચિન્તાકુલ જણાય છે; પરંતુ તે સાથે કંઈક આત્મમર્યાદા પણ લળેલી જણાય છે ! આ કેની છે ?

છબિં—જહાંગીર પાદશાહની.

કલ્યાણી—કેવો દામ્ભિક ચહેરો !

માનસી—સાથે સાથે કંઈક દૃઢ-પ્રતિજ્ઞ પણ છે. વાડ, આ છબિ કેની છે ?

છબિ૦—મોગલ સેનાપતિ ખાનખાનાન હિદાયતઅલી-ખાની. જુઓ, રાજકુમારી ! કેવો ખુબસુરત ચહેરો છે !

(માનસી થોડી ક્ષણ સુધી તેના ચહેરા તરફ જોઈને હસી પડે છે.)

કદયાણી—આપ હસ્યાં કેમ ? જુઓને કેવો મૂર્ખ માલૂમ પડે છે ! ચહેરાનો રંગ-ઢંગ અને લાવ તો જુઓ ! વાંકી ડોક, હોળેલા વાળ, વચમાં સેંથો,—આખેદખ જાણે સ્ત્રીનો દેખાવ ! કેવો જંગલી, મૂર્ખ અને અભિમાની જણાય છે ! આ કોણ છે ?

છબિ૦—મહોબ્બતખાં.

માનસી—સેનાપતિ મહોબ્બતખાં ? જોઈ, (થોડીવાર જોઈને) અસલ વીરનું વદન ઝળકી રહ્યું છે. કેવું ઉચું લલાટ ! કેવી તીવ્ર દૃષ્ટિ ! આવું તેજ, આટલી દઢતા, આવી ઉદારતા અને આત્માભિમાન એ સર્વ ગુણો જેમાં એકત્રિત ભાવે વાસ કરી રહેલા હોય એવું મનુષ્ય મળી આવવું બહુ જ મુશ્કેલ છે. કેમ કદયાણી ! એકી ટસે શું જોઈ રહી છે ?

કદયાણી—કંઈ નહિ. (એમ બોલી શિર નિચું ઢાળે છે.)

માનસી—આ બીજી છબિઓ કોની છે ?

છબિ૦—પાદશાહના ઉમરાવોની.

માનસી—ટીક. હું આ અકબર, જહાંગીર, માનસિંહ અને મહોબ્બતખાંની છબિઓ રાખી લઉં છું. તે બધીની કિંમત ?

છબિ૦—જે આપો તે.

માનસી (ચાર સોના મહોરો ધરીને)—લ્યો.

છળિં—આ મહોરો ઉપર રાણા અમરસિંહની છાપ છે ને ?

માનસી—હા.

છળિં—આપની એકાદ છળિ આપવા કૃપા કરશે ?

માનસી—નહિ, મારી છળિ જ નથી.

છળિં—શું આપની છળી કોઈ એ કદિ બનાવી જ નથી ?

માનસી—ના.

છળિં—હું બનાવું—જો આપની આજ્ઞા હોય તો.

માનસી—મારી છળિ ? શા માટે ?

છળિં—આવું કરણામય મુખ મેં કદિયે જોયું નથી.

મને ચિત્ર-આલેખનનું બહુ સાફ જ્ઞાન નથી, તો પણ મને લાગે છે, કે હું આ વદન તો આલેખી શકીશ.

માનસી—ના, જરૂર નથી.

છળિં—કેમ ? એમાં શી હરકત છે ?

માનસી—નહિ, એમાં હરકત છે. ઠીક, હવે તમે જાઓ.

છળિં—રજા લઉં છું, રાજકુમારી !

માનસી—હા, આવજો.

(છળિઓવાળી ચાલી નય છે.)

માનસી—આટલા બધા ધ્યાનપૂર્વક કેનો ચહેરો જોઈ રહ્યાં છો, કલ્યાણી ?

કલ્યાણી—ના, કંઈ નહિ.

(છળિઓને સેજસેજ કરી માનસીના હાથમાં આપે છે.)

માનસી—સેજસેજ કરવાથી હવે કંઈ છુપું રહી શકે

તેમ નથી. હું તે છબિ કાઢી આપું ? (શોધી મઢી એક છબિ કલ્યાણીને આપીને) એ જ ને ? એ જ એ છબિ છે. શા માટે શર-માઓ છો ? કલ્યાણી ! એ તો તમારા સ્વામી છે.

કલ્યાણી (મુખ નીચું ઢળીને)—પણ વિધર્મી છે.

માનસી—આ શું બોલો છો, કલ્યાણી ? ધર્મ ? જેવી રીતે સર્વ મનુષ્ય એક જ ઈશ્વરનાં સંતાન છે, તેવી રીતે સઘળા ધર્મ પણ એક જ ધર્મનાં સન્તાન છે. આમ છતાં ન જાણે કેમ તે સર્વમાં આટલો બધો ભ્રાતૃવિરોધ છે. પૃથ્વીમાં ધર્મને નામે જેટલો રક્તપાત થાય છે તેટલો બીજા કશાને માટે કદિ પણ થતો નથી.

કલ્યાણી—શું તેના પર પ્રેમ રાખવો એ મારા માટે પાપ નથી ?

માનસી—પ્રેમમાં પાપ ? જે જેટલું ધિક્કારને પાત્ર તેટલું જ પુણ્ય તેના પર પ્રેમ રાખવામાં છે. જે જેટલું નિંદા તેટલું જ તે વિશેષ અનુકમ્પાને પાત્ર છે. સમસ્ત બ્રહ્માંડમાં એ એક અનાદિ સૌન્દર્યનું કિરણ ઝગઝગી રહ્યું છે. એવું એક પણ હૃદય નથી કે જેના પર તે જ્યોતિની એક પણ રેખા પડી ન હોય. તે પરથી પણ મહોળ્મતબાં વિધર્મી નથી, તે માત્ર મુસલમાન છે. તે યદિ ઈશ્વરને ‘બ્રહ્મ’ ન કહેતાં ‘અલ્લાહ’ કહે તો શું એવા લાપાના લેદથી તે પાપી થઈ ગયો ?

કલ્યાણી—આજથી આપ મારાં ગુરુ.

માનસી—પ્રેમના રાજ્યમાં રૂપ-વિરૂપના વિચારને સ્થાન

નથી; તેમાં જાતિભેદ નથી. તેનું વાસ-સ્થાન પ્રભાતના ઉજ્જવલ આકાશમાં છે. પ્રેમ કોઈ પ્રકારના બન્ધન યા અંતરાયને ગણુકારતો નથી. તે એક સ્વચ્છ સ્વતઃજન્ય સૌન્દર્ય છે. મૃત્યુની ઉપર વિજયી આત્માની પેઠે, બ્રહ્માંડના વિવર્તન ઉપર મહા-કાળની પેઠે તે સંગીત અમર છે. કલ્યાણી ! શું જોઈ રહ્યાં છો ?

(કલ્યાણી અત્યાર સુધી શાન્ત વિસ્મય પૂર્વક માનસીના મુખ પ્રતિ નિહાળી રહી હતી. માનસીના અચાનક પ્રશ્નથી જાણે સ્વપ્નમાંથી જાગી ઊઠી હોય તેવી બનીને)

કલ્યાણી—રાજકુમારી ! આપનું હૃદય પણ એક સંગીત—(કંઈક ચોલીને) કૃપા કરી આજ મને રજા આપો. આપની અનુમતિ હશે તો કાલે હું ફરીને આવીશ.

માનસી—ભલે, જાઓ કલ્યાણી. પરન્તુ કાલે જરૂર આવજો અને અજયને પણ આવવાનું કહેજો.

(કલ્યાણી જાય છે. તેના ગયા પછી માનસી ગાય છે.)
ગીત.

(રામ-ધનાશ્રી.)

અદ્ભુત પ્રેમનો વ્યવહાર !

પ્રેમ કરી નર પરવશ પડે પણ, પરપર કરે અધિકાર—અહં
પ્રેમપિયૂષ પી અમર થયા તો, કયમ થાએ સંહાર ?
પ્રેમ વડે છે ઉદય રવિ શશિ, સૃષ્ટિ સરજનહાર—અહં
ચાલે પવન વળી વરસે ધારા, પ્રેમ તણે આધાર;
વન-ઉપવન સહુ કુલડાં ફૂલે, જણવે જયજયકાર—અહં
પંખી કીલકીલ નાદ કરી કરે, પ્રેમ તણું ગુણગાન;
મયુર કલા કરે કાંચલ ટહુકે, પ્રેમ મહીં મસ્તાન—અદ્ભુત.

ગગન મહીં સાગર મળી જાયે, સાગર ગગન સમાય;
 પ્રેમ-પ્રતાપે પથર પીગળે, કંટક કુસુમ જણાય—અહ્ભુત.
 સ્વર્ગ લોક પૃથ્વીપર ઉતરે, પૃથ્વી ચડે સૂર-દ્વાર;
 પડયું પતાળ ચડે નલ ઉડી, નલ નમી જાય પતાળ—અહ્
 પ્રેમનું લોજન, પાન પ્રેમનું, પ્રેમનો ધર શણગાર;
 પ્રમ વચન વિલસાવજે વહાલાં, પ્રેમ જગતનો સાર—અહ્ભુત.
 (રાણી પ્રવેશ કરે છે.)

રાણી—માનસી !

માનસી—કેમ, માજી !

રાણી—તારા પિતાજી તને બોલાવે છે.

માનસી—કેમ ? શું કામ છે ?

રાણી—તારા લગ્નનો કોઈ એક દિવસ નક્કી કરવો છે,
 તેમાં તને કંઈક પુછવા ચ્હાય છે. મારી વાત તો તેમણે
 માની જ નહિ.

માનસી—માફ લગ્ન !

રાણી—હા. જોધપુરના રાજકુમાર યશવત્સિંહની સાથે
 તારા લગ્નની વાત નક્કી થઈ છે. માત્ર લગ્નનો દિવસ ઠરાવ-
 વાનું બાકી છે અને તેને માટે જોધપુરના મહારાજની પાસે
 માણસો મોકલવાને તૈયાર કરવામાં આવ્યા છે.

(માનસી શેઈ પડે છે.)

રાણી—આ શું ? રોવા કેમ લાગી ?

માનસી—નહિ, હું રોતી નથી. મા, મારે પરણવું નથી.

રાણી—પરણું નથી ! કેમ ?

માનસી—હું મારા જીવનને લક્ષના બંધનમાં બાંધી રાખીશ નહિ. મારા પ્રેમની પરિધિ તેના કરતાં ઘણી જ વધારે વિસ્તારવાળી છે.

રાણી—એમ તે ક્યાંઈ બન્યું છે ? કુંવારી રહીને શું જીવન ગાળી શકાતું હશે ?

માનસી—કેમ ગાળી શકાય નહિ ? જ્યારે બાલ-વિધવા પ્રહ્મચર્ય પાલન કરી શકે છે ત્યારે શું બાલ-કુંવારી પ્રહ્મચર્ય પાલન કરી શકે નહિ ? હું પ્રહ્મચારિણી રહીશ. હું પિતાજીને જઈને કહી આવું છું.

[માનસી જાય છે.]

રાણી—આ શું ? શું છોકરી ગાંડી તો નહિ થઈ ગઈ હોય ! ગાંડી નહિ તો બીજું શું થાય એમ છે ? તે (રાણા) તો તેને કંઈ કહેતા જ નથી. મને પહેલેથી જ ડર હતો. દયો, આ જાતે જ આવે છે ને. આજ એક બે વાતો અચ્છી રીતે સંભળાવી દઈશ.

[રાણાજી પ્રવેશ કરે છે.]

રાણા—રાણી ! માનસી ક્યાં છે ?

રાણી—શું તે તમારી પાસે આવી નથી ? પણ રાણા ! પુત્રી કંઈક ગાંડી થઈ ગયેલી જણાય છે.

રાણા—ગાંડી !

રાણી—ગાંડી નહિ તો શું ? કહે છે, કે મારે પરણવું નથી, પ્રહ્મચારિણી રહીશ.

રાણા—ઠીક. સમજવામાં આવી ગયું.

રાણી—હું કહેતી હતી, કે પુત્રી પર કંઈક દાબ રાખો. પણ તમે તો તે ગણકાર્યું જ નહિ. તેથી જ તે આ પ્રમાણે સ્વેચ્છાચારી બની ગઈ છે.

રાણા—રાણી ! તમે કંઈ પણ સમજી શકતાં હો એમ જણાતું જ નથી.

રાણી—હું તો સઘળું જ સમજી શકું છું. તેનું મગજ ભમી ગયું છે.

રાણા—જો તમારા મગજમાં પણ એ પ્રકારનો ભ્રમ પેદા થયેલો હોત તો હું તમને સોનાના સિંહાસન પર પધરાવી પૂજત.

રાણી—જુઓ, આ તો એકને બદલે બે બન્યાં ! પિતા અને પુત્રી બન્નેની એક દશા !

રાણા—રાણી ! તમે સમજી શકો એવી એ વાત નથી. હું પણ તે બહુ જ સારી રીતે સમજી શકતો હોઉં એમ પણ નથી. માત્ર એટલું જ સમજાય છે, કે તે કોઈ દેવી પદાર્થ છે.

રાણી—જો તે—

રાણા—કંઈ જ બોલો નહિ. જોયા કરો. કેવળ જોયાજ કરો.

[રાણાજી જાય છે.]

રાણી—સમજી ગઈ ! માનસીનું એ ગાંડપણ તેના બાપ તરફથી ચારસામાં ઉતરેલું છે. માફ લાવિ બહુ જ ઉજ્જવલ હોય એમ લાગતું નથી.

[રાણી જાય છે.]



પ્રવેશ છઠ્ઠો.

સ્થળ—ગોવિંદસિંહનું ઘર.

સમય—મધ્યાહ્ન.

(ભીંતપર એક છબિ લટકી રહી છે. તેનાથી થોડે દૂર હાથમાં પુષ્પ-ગુચ્છ પકડી કલ્યાણી તે છબિ તરફ નિહાળી રહી છે.)

કલ્યાણી—ખ્યારા ! મારા પ્રિયતમ ! મારા યૌવન-નિકુંજના મયુર ! મારી સુષુપ્તિના સુખ જાગરણ ! મારી જાગૃતિના સુવર્ણ સ્વપ્ન ! તમે મારા જગતને નવીન રંગે રંજિત કર્યું છે; મારા સામાન્ય જીવનને રહસ્યમય કરી મૂક્યું છે ! તમે પ્રભાતના સૂર્ય છો—તમે મારા હૃદયની અંધારી ગુફામાં પ્રવેશ કર્યો છે. તમે મારા હૃદયના રાજા છો—તમે મારા હૃદયના સિંહાસન ઉપર વિરાજમાન છો. તમે આશા છો—તમે મારા જીવનની નિરાશાને શિર ઉંચું કરી જોવાનું શિખવ્યું છે. હે ચિર મધુર ! હે ચિર નૂતન ! તમે મારા સ્વામી છો, મારા દેવ છો, સમસ્ત જીવનની તપસ્યા છો !

(એમ બોલી કલ્યાણી પોતાના હાથમાંનો પુષ્પગુચ્છ તે ચિત્ર પર ચઢાવે છે. એટલામાં ગોવિંદસિંહ ત્યાં આવી પહોંચી તેના આવા પૂજનને જુએ છે.)

ગોવિંદ૦ (ગંભીર સ્વરે)—કલ્યાણી !

કલ્યાણી (સુખ ફેરવીને)—પિતાજી !

ગોવિંદ૦—આ છબિ કોની છે ?

કલ્યાણી—મારા પતિની.

ગોવિંદ૦—તારો પતિ કોણ ? મહોજ્જતમાં ?

કલ્યાણી—હા, પિતાજી !

ગોવિંદ—એ છબિ અહીં ક્યાંથી ?

કલ્યાણી—હું આજે જ તેનું પૂજન કરવા માટે અહીં લઈ આવી છું.

ગોવિંદ—પૂજન કરવાને માટે ?

કલ્યાણી—જી હા. પૂજન કરવાને માટે પિતાજી ! એમ કરવામાં શું કંઈ અપરાધ છે ? આપ ગુસ્સે ન થાઓ.

(ગોવિંદસિંહને પગે પડે છે.)

ગોવિંદ—મહોબ્બતખાંને અને તારે હવે શો સંબંધ છે ?

કલ્યાણી (હસીને)—તે મારા પતિ છે.

ગોવિંદ—મેં તને અનેક વાર કહ્યું નથી, કે તારે કોઈ પતિ છે જ તહિ ?

કલ્યાણી—પહેલાં હું એમ જ સમજતી હતી; પણ હવે મને માલુમ પડ્યું છે, કે મારે પતિ છે.

ગોવિંદ—પતિ છે ? વિધર્મી મહોબ્બતખાં તારો પતિ ?

કલ્યાણી—પિતાજી ! હું નથી જાણતી ધર્મ કે નથી જાણતી આચાર. માત્ર એટલું જ જાણું છું કે એ મહોબ્બતખાંની સાથે મારું લગ્ન થયેલું છે. તે લગ્નબંધનથી ઈશ્વરને સમીપ જાણી અમે બન્ને તે દિવસે બે ટળી એક બન્યાં હતાં. હવે એ બન્ધનને તોડી શકવા કોણ સમર્થ છે ?

ગોવિંદ—શું મહોબ્બતખાંએ જાતે મુસલમાન બની એ બન્ધન તોડ્યું નથી ?

કલ્યાણી—નહિ, મુસલમાન થયા પ્રછી પણ મને ગ્રહણ કરવા ઇચ્છયું હતું.

ગોવિંદ૦—ગ્રહણ કરવા ઇચ્છયું હતું ? મુસલમાન થવા ઉપરાન્ત ગોવિંદસિંહની કન્યાને ગ્રહણ કરવી યા ન કરવી તેમાંય પણ મહોબ્બતખાંની ઇચ્છા વા અનિચ્છા ? કલ્યાણી ! જે દિવસે મહોબ્બતખાં હિન્દુ ધર્મનો ત્યાગ કરી મુસલમાન થયો હતો તે જ દિવસે તેણે તમારો પરિત્યાગ કરી દીધો હતો.

કલ્યાણી—નહિ, તેમણે મારો પરિત્યાગ કયો ન હતો.

ગોવિંદ૦—તેણે તમારો પરિત્યાગ કયો ન હતો ? શું હજી પણ તમારા અપમાનની હદ આવી ગઈ નથી ? તો સાંભળો. તમે મહોબ્બતખાંને કોઈ પત્ર લખ્યો હતો ?

કલ્યાણી—હા, લખ્યો હતો.

[અજયસિંહ પ્રવેશ કરે છે.]

ગોવિંદ૦ [કપાળ કુટતાં]—હા અદૃષ્ટ ! મહોબ્બતે તે પત્ર ખાછો મોકલી આપ્યો છે અને વધારામાં તે પર લખ્યું છે, કે ' કલ્યાણી ! હું તમને ગ્રહણ કરી શકતો નથી. ' શું આટલું અપમાન કરાવ્યા વિના રહ્યું જતું ન હતું ? હ્યો, આ રહ્યો તે પત્ર.

(પત્ર ફેંકે છે તે લઈને કલ્યાણી ઉત્સુકતાથી જોવા લાગે છે.)

ગોવિંદ૦—કેમ અજય ! એ વાત સાચી છે ને ?

અજય૦—હા. મોગલો ફરીને મેવાડ ઉપર ચઢી આવ્યા છે એ વાત તદ્દન સાચી છે.

ગોવિંદ૦—આ વખતે સેનાપતિ કોણ છે ?

અજય૦—શાહનદા પરવેજ.

ગોવિંદ૦—લશ્કર કેટલું છે ?

અજય૦—લગભગ એક લાખ.

ગોવિંદ૦—આ વખતે સઘળું જ નાશ પામશે, કંઈ પણ રહેવા પામશે નહિ. મેવાડમાં જે કંઈ થોડું ઘણું જીવન અવશેષ રહ્યું હતું તે પણ આ સમયે નષ્ટ થઈ જશે. કલ્યાણી ! શિર નીચું કેમ ઢાળ્યું છે ?

કલ્યાણી—શું કહું પિતાજી !

ગોવિંદ૦—શું હજી પણ મહોબ્બતખાંતમારા સ્વામી છે ?

કલ્યાણી—અવશ્ય. જે પતિ પોતાની પત્ની પર પ્રેમ રાખે છે તેની પૂજા તો સઘળી જ સ્ત્રીઓ કરે છે. ખરી સાધ્વી તો એ જ છે, કે પતિ જે પગથી તેને લાત મારે છે તે પગનું તે પૂજન કરે છે. વિરહેદ થવા છતાં પણ જેની પતિ-લક્ષિતનો ક્ષય થતો નથી, અવજ્ઞા યા અપમાન થવા છતાં જેના દિલમાં લેશ પણ સંકોચ પેદા થતો નથી, નિષ્ઠૂરતા પ્રકટ કર્યા છતાં હાસ થતો નથી, નિરાશાને પ્રસંગે જેમાં ક્ષોભ થવા પામતો નથી; જેની પતિ-લક્ષિત અધિકારમાં ચંદ્રના જેવી શાન્ત, ઝંઝાવાતમાં પર્વતનાં જેવી દૃઢ, વિવર્તનમાં ધ્રુવ તારાની માફક સ્થિર;—જેની પતિ-લક્ષિત સર્વ કાળે, સર્વ અવસ્થામાં વિશ્વાસના જેવી શુદ્ધ, કરુણા સમાન અયાચિત, માતૃ સ્નેહસમ

નિરપેક્ષ હોય તે જ સ્ત્રી સાધ્વી છે. મહોબ્બતખાં મારા સ્વામી છે, પતિ છે, દેવતા છે; તે મને પોતાની સેવામાં રાખે અગર ન રાખે તે બન્ને મારા મનથી તો એક જ છે.

ગોવિંદ૦—બન્ને એક જ છે? કલ્યાણી! શું તું મારી પુત્રી નથી?

કલ્યાણી—પિતાજી! હા, હું આપની જ પુત્રી છું. આપના ગૌરવને હું કદિ દેશ પણ ક્ષતિ પહોંચાડીશ નહિ. આજે હું એક મહાન ઉત્કર્ષ અનુભવી રહી છું. આજે મને એ બતાવવાનો એક મહાન સુયોગ સાંપડ્યો છે, કે હું તેમની સાધ્વી સ્ત્રી છું. જેવી રીતે આપે આપના દેશની ખાતર આપનું જીવન અર્પણ કર્યું છે તેવી જ રીતે હું પણ આજે મારા પતિની ખાતર મહાન આનંદમય ઉત્સર્ગના માર્ગે ગતિ કરી રહી છું. તાકાત છે કેની કે જે મને હવે રોકી શકે?

(આવેશને લીધે કલ્યાણીનો સ્વર કમ્પવા લાગે છે.)

ગોવિંદ૦—ઉત્સર્ગ? પુત્રી! શું તું તારી આવી કુલદા પ્રવૃત્તિને ઉત્સર્ગ કહે છે?

અજય૦—પિતાજી! આપ આ શું બોલી રહ્યા છો? જે કંઈ કહેા તે વિચાર કરીને બોલો. ક્રોધના આવેશમાં આપ આ શું કહી રહ્યા છો તેની આપને ખબર નથી. તેમ નહિ તો જે પ્રવૃત્તિ અતિ મહાન, અતિ સુન્દર, અતિ પવિત્ર છે તેને આપ. આટલી બધી કુત્સિત કેમ માની રહ્યા છો તે હું સમજી શકતો નથી.

કલ્યાણી (સર્વ)—અન્ધુ ! તું જ મારો સાથે ભાઈ છે !

ગોવિંદ—અજય ! હું હજારો વાર કહી ચૂક્યો નથી, કે કલ્યાણીને પતિ જ નથી ? કહી ચૂક્યો નથી, કે તે વિધવા છે ?

કલ્યાણી—તેમજ હું પણ હજારો વાર કહેવાને તૈયાર છું કે આ મરણાન્ત મહોબ્બતખાં જ મારા પતિ છે.

ગોવિંદ—એ મહોબ્બતખાં તારો પતિ ? એ નિંદ, નીચ, અધમાધમ—

કલ્યાણી—પિતાભા ! નક્કી કરી માનો, કે તે આપને માટે નિંદ હોવા છતાં પણ મારા માટે પૂજ્ય છે.

ગોવિંદ—પૂજ્ય ? એ જાતિ-દ્રોહી, વિધર્મી મહોબ્બતખાં ગોવિંદસિંહની કન્યાનો પૂજ્ય છે ? હા અદૃષ્ટ !

કલ્યાણી (સ્થિર સ્વર)—પિતાભા ! હું પિતાને જાણતી નથી, જાતિને પિછાનતી નથી, ધર્મને ઓળખતી નથી. પતિ એ જ મારો ધર્મ છે. મહાન ધર્મશાસ્ત્રકારોએ એથી વિશેષ સ્ત્રીને માટે કોઈ અન્ય ધર્મ કહેલો જ નથી. પિતાભા ! એક વાર સ્ત્રીએ જ્યાં અંપાપાત કર્યો કે જસ, પછી ત્યાં ચાહે તો અમૃતનો ઝરો હો અગર વિષનો સાગર હો, તે સ્થળ જ તેનું જીવન, મરણ, ઈહકાલ, પરકાલ સૌ કાંઈ છે. મહોબ્બતખાં ચાહે હિન્દુ હો અગર સુસલમાન, ચાહે આસ્તિક હો વા તાસ્તિક; તોપણ હવે તો હું અને તે બન્ને એક જ માર્ગનાં પ્રવાસી છીએ. અને તેથી જો મારે તેમની સાથે નરકમાં જવું પડે તો ત્યાં જવાને માટે પણ હું તૈયાર છું.

ગોવિંદ૦—તો જાઓ—તમારી ઇચ્છા હોય ત્યાં જાઓ. આજથી હું તમારો પરિત્યાગ કરે છું.

અજય૦—આ શું ? પિતાજી ! આપ આ શું કરી રહ્યા છો ? કલ્યાણી આપની પુત્રી—

ગોવિંદ૦ (વચમાં)—નહિ, તે મારી પુત્રી નથી. જાઓ, કલ્યાણી ! તમારા પતિની પાસે જાઓ—નરકે જાઓ.

કલ્યાણી—પિતાજી ! આપની આજ્ઞા શિરમાન્ય છે. હવે મને જવાની રજા આપો, પિતાજી !

(કલ્યાણી ગોવિંદસિંહને પ્રણામ કરે છે.)

અજય૦—પિતાજી ! કંઈ વિચાર કરો. આવો અન્યાય ન કરો. કલ્યાણી સ્ત્રીજાતિ છે. જો તે ભૂલ કરે, અપરાધ કરે, તોપણ તેને ક્ષમા આપવી ઉચિત છે.

ગોવિંદ૦—અજય ! કલ્યાણી નરકે જવા ચાહે છે. ભલે જાય. હું તેને રોકવા ઇચ્છતો નથી.

અજય૦—તેને માટે તે નરક નથી. પિતાજી ! જે સ્થળે પ્રેમનો પુણ્યપ્રકાશ છે ત્યાં જ સાચું સ્વર્ગ છે. વગર વિચારે એ રત્નને ગુમાવો નહિ. આપ શું કરી રહ્યા છો તેની આપને જાણ નથી.

ગોવિંદ૦—અજય ! હું બહુ જ સારી રીતે જાણું છું. કલ્યાણી ! જે અંતરથી દેશનું દુઃખનું હોય તેને માટે મારા ઘરમાં સ્થાન નથી. જો તમારો ધર્મ 'પતિ' છે તો મારો ધર્મ 'દેશ' છે. જાઓ.

(ગોવિંદસિંહ પીઠ ફેરવી લે છે.)

કલ્યાણી—જેવી આજ્ઞા, પિતાજી ! (જવા માંડે છે.)

અજય—થોભો કલ્યાણી. પિતાજી ! તો મને પણ જવાની આજ્ઞા આપશો.

ગોવિંદ—(સમુખ ફરીને)—કેમ, શા માટે અજય ?

અજય—હું તે અખલા બાલિકાને એકલી જવા હઈ શકીશ નહિ. હું પણ તેની સાથે જ જઈશ.

ગોવિંદ—પણ અજય ! મેં તને તો ઘરથી બહાર જવા કહ્યું નથી.

અજય—મેં પણ તેની અપેક્ષા રાખી નથી, પિતાજી ! કલ્યાણી સ્ત્રી છે. આપ તેને તેના પુણ્યના કારણે ઘરમાંથી દૂર કરો છો, અને નર-પિશાચથી ભરેલા સંસારમાં એકલી જતી કરો છો. જો આ સમયે તેની પાસે તેનો પતિ હોત તો તે તેની રક્ષા કરત. તેનો પતિ તેની પાસે નથી, પરંતુ તેનો ભાઈ છે. તે તેની આ વિપત્તિના સમયે રક્ષા કરશે. આવો કલ્યાણી, આજ આપણે ભાઈ અને બહેન આ વિશુદ્ધ સંસાર-સાગરમાં આપણી નૌકાને ઓકાવીએ. જોઈએ, તે કિનારે પહોંચે છે, કે નહિ ! પિતાજી ! પ્રણામ.

(અજયસિંહ પ્રણામ કરે છે.)

(અજયસિંહ કલ્યાણીને પોતાની સાથે લઈને લાંબી ચાલી નીકળે છે. ગોવિંદસિંહ પથરની મૂર્તિવત્ સ્થિર ઠરી જાય છે.)

પ્રવેશ સાતમો.

સ્થળ—ચિતોડની પાસેનું એક જંગલ.

સમય—સન્ધ્યા.

(સમરસિંહ અને અરુણસિંહ એક વૃક્ષની નીચે ઉભા રહ્યા છે. દર એક પહાડની પાછળના ભાગમાં સૂર્ય અસ્ત પામતો નય છે.)

સગર૦—આ રાજ્યમાં રહેવાની મારી તો લેશ પણ ઇચ્છા નથી. ચિતોડનો દુર્ગ જાણે એક પ્રકારનું કારાગૃહ. પ્રાચીન ભીષણ, અંધાર અને તે ઉપરાન્ત ચારે દિશાએ પહાડ અને ઝાડ ! મનુષ્યનું તો ક્યાંએ નામનિશાન પણ નથી. આટલાં પુરાણાં અને મોટાં વૃક્ષો મેં ક્યાંઈ પણ જોયાં નથી ! અરુણ ! હું તો પાછો આવે જતો રહીશ.

અરુણ૦—પરન્તુ મને તો આ સ્થાન બહુ જ સાફ લાગે છે, દાદાજી ! અહીંના પ્રત્યેક પહાડની સાથે આપણા પૂર્વજોની સંસ્મૃતિ જડાઈ રહેલી છે. દાદાજી ! શું ગત કાળના ગૌરવની કથા આપને સારી નથી લાગતી ?

સગર૦—હો જીજ્ઞાસુ, વળી પાછાં એનાં એજ પ્રાચીન ગૌરવનાં રોહણાં ! અરે બેવકુફ ! જે થઈ ગયું તે થઈ ગયું; તેને થાટે વૃથા માથાફેડ શા સાફ કર્યા કરે છે ! જવા દે એ ગઈ શુભરી વાતો.

અરુણ૦—ભલે, આપને ગમે તેમ લાગે, પરન્તુ મને તો વર્તમાનની અપેક્ષાએ ભૂતકાળ બહુ જ સારો માલૂમ પડે છે.

વર્તમાન બહુ જ તીવ્ર અને ઘણો જ રપટ છે; પરંતુ ભૂત-કાળની આડે એક પ્રકારનું ઘાડ પડ ફરી વળેલું હોઈ તેનો જોઈએ તેવો રપટ પ્રબોધ થતો નથી. આથીજ ભૂતકાળ જાણે નીલિમા, ઉપન્યાસ કે સ્વપ્નતુલ્ય હોય એવો ભાસ થાય છે.

સગર૦—જેયું ! જેનો મને ડર હતો તે જ પાછું આવી લાગ્યું. જેમ જેમ તું મોટો થતો જાય છે તેમ તેમ તારી માના જેવો જ બનતો જાય છે. તે પણ આવી જ વાતો ક્યાં કરતી હતી. બસ, એ પ્રકારની વાતો કરતાં કરતાં જ તે ઘર છોડી જતી રહી છે. પાછળથી તેનો પત્નો લાગ્યો નહિ, કે તે ક્યાં ચાલી ગઈ.

અરુણ૦—હું તેને શોધી લાવીશ.

સગર૦—આ જંગલમાંથી ? અરે ભાઈ ! જો આ જંગલમાં કદાચ સૂર્ય ધૂપાઈ ગયો હોય તો તેને પણ શોધી કાઢવો અતિ મુશ્કેલ છે. તારી મા તો મા જ છે.

અરુણ૦—ના, દાદાજી ! હું હવે આગ્રે આવીશ નહિ. આપને જવું હોય તો જજો. આ સ્થાન મને ધણું જ સરસ અને પ્રિય લાગે છે. વળી મારી મા જો આ જ દેશમાં છે તો આ જ માફ ઘર. આગ્રામાં તો આટલા દિવસ હું બઈ વસેલા જેવો હતો.

સગર૦—મને આ વાતનો પ્રથમથી જ ડર હતો. તે સો ઠીક, પણ આગ્રામાં પાદશાહનો નવો સફેદ પથરનો મહેલ છે તે તો જોયો લાગતો નથી. ચાલ, આ વખતે તને તે જરૂર જ બતાવીશ

અરુણ—નહિ, હું કંઈ જ નેવા ચ્હાતો નથી. મને તો આ નિર્જવ વન તેના કરતાં પણ વિશેષ સુંદર લાગે છે.

સુગર—આગ્રામાં ૭૮ તો મસીદો છે. તે સર્વ એક-એકથી ચઢીઆતી, તદન નવી અને ઝગમગાટ !

અરુણ—દાદાજી ! મને તો સેંકડો ઉંચી ઉંચી સોને મઢેલી મસીદો કરતાં મારા દેશનું એક લાગ્યું તૂટ્યું મંદિર વિશેષ લગ્ય અને પ્રિય લાગે છે. મોગલોના પગ પાસે બેસી રાજલોગ આરોગવા કરતાં મારી દીન માતાના ખોળામાં બેસી લૂપું સુપું ખાવું મને વિશેષ મધુર અને સુખપ્રદ લાગે છે. દાદાજી, શું આપ આ ભીખ માગી ખાવાને માટે પોતાનો દેશ છોડી, ભાઈ છોડી, સેંકડો પુણ્ય-વાર્તાઓથી જડિત પોતાનું ઘર છોડી અન્યના દ્વારે જઈ વસ્યા હતા ? તેઓ આપને યદિ હંમેશાં ભીખમાં મુઠ્ઠી ભરી સોનું આપે તોપણ તેની સાથે તેમના યગની ધૂળ તો લળેલી જ છે. તેઓ જ્યારે આપની સામે જોઈ હસતા હોય છે ત્યારે હું જોઉં છું, કે તે હાસ્યની નીચે તિસ્કાર પણ ડોકીઆં કરી રહેલો હોય છે. દાદાજી ! હું તો અન્યના આપેલા સોનાના ભંડારો કરતા મારા ભાઈના ખાલી હાસ્યને વિશેષ કીંમતી અને આનંદપ્રદ સમજું છું.

[સત્યવતી પ્રવેશ કરે છે.]

સત્ય—જીવતો રહે આપ ! એ જ વાત સત્ય છે.

સુગર—કોણ ! સત્યવતી ? આ શું ? સ્વપ્ન કે સત્ય ? સત્ય

જ ! એ સત્યવતી જ છે. સત્યવતી ! પુત્રી ! તું અહીં ક્યાંથી ? શી રીતે આવી ?

સત્ય૦—બહાલા વત્સ ! જે દિવસે હું સ્વદેશ અર્થે સંન્યાસ લઈ ઘરથી બહાર નીકળવા લાગી હતી તે દિવસે તારા બન્ને નાના નાનુક કરના બન્ધનને છોડાવી ચાલી નીકળવું એ જ મારા માટે સર્વથી અધિક કઠિન થઈ પડ્યું હતું. જ્યારે હું આ પહાડોની ધારે ધારે મેવાડનો મહિમા ગાતી ફરતી હતી ત્યારે તારા મૃદુ હાસ્યને ભૂલી જવું એજ મને સર્વથી અધિક કઠોર જણાતું હતું. જ્યારે મેં સાંભળ્યું, કે તું અહીં આવ્યો છે ત્યારે મારાથી વધારે વખત રહી શકાયું નહિ. હું તરત જ દોડતી દોડતી તારું મુખ નિહાળવાને અહીં આવી પહોંચી. આટલી વાર સુધી હું છૂપી રીતે તારી અમૃતભરી વાણી સૂણતી હતી; સોચતી હતી, કે શું આ મર્ત્ય લોકનું સંગીત છે ! શું આવી સ્વર્ગીય વાતો પણ આ પૃથ્વી પર થઈ શકે છે ! છેવટે હું એવી રીતે વધારે વખત રહી શકી નહિ. મારા પુત્ર ! મારા સર્વસ્વ !

(સત્યવતી હાથ લાંબા કરે છે)

અરુણ૦—મા ! મા ! (કહી સત્યવતીને વળગી પડે છે.)

સગર૦—સત્યવતી ! મારી દીકરી ! મારી સામે તો તેં એક વાર પણ જોયું નહિ. મેં શું કોઈ અપરાધ કર્યો છે ?

સત્ય૦—અપરાધ ? શું આપ આપના અપરાધને બાણતા નથી ? નહિ, તે બાણવાની શક્તિ જ આપનામાં નથી. આપ

આપની આ દીન, હીન, દુઃખી જનની જન્મભૂમિનો ત્યાગ કરી મોગલોના પ્રસાદ-લોગી બન્યા છો. આપ તે મોગલોના હાસ બન્યા છો, કે જેઓએ અમારા ભારતવર્ષને છીનવી લીધો છે; જેઓએ તેનાં મંદિરોને જમીનહોસ્ત અને તીર્થક્ષેત્રોને અપવિત્ર કરી મૂક્યાં છે, જેઓએ સ્ત્રીજાતિને કલંકિત કરી છે અને આ વીર-ભૂમિના પુરુષ વર્ગને મનુષ્યત્વહીન બનાવી દીધો છે. જે મોગલો ગર્વથી છકી જઈ રાજપૂતાનાના અવશેષ સ્વાધીન રાજ્ય મેવાડ ઉપર વારંવાર આક્રમણ કરી રહ્યા છે; જેઓ મહોન્મત્ત બની અમારી જન્મભૂમિનો વિધ્વંસ કરવા મથી રહ્યા છે, જેઓ સુશ્યામલતા પરથી તેનાં સંતાનોના રક્તની નદીઓ વહાવી રહ્યા છે.—આપ તે મોગલોના આશ્રયે જઈ વસ્યા છો. આપ તે જ મોગલોની કૃપાથી આપના ભત્રીજા, રાણા પ્રતાપસિંહના પુત્રને પદચ્યુત કરવાને તૈયાર થયા છો. આટઆટલું છતાં આપ પુછો છો કે મારો શો અપરાધ છે ! જાઓ, પિતાજી ! આપે આપના માટેનો માર્ગ જુદો પસંદ કર્યો છે અને અમારો માર્ગ પણ જુદો છે. આવ પુત્ર ! આ અન્ધકારમાં, આ દુર્દિનમાં તું જ મારો સહયાત્રી છે. આજ મારા હૃદયમાં બેવડું બળ ઉછળી રહ્યું છે. આવ, પુત્ર ! ચાલ.

[અરુણે સાથે લઈ જવાને તૈયાર થાય છે.]

સગર૦—નહિ નહિ, સત્યવતી ! જાઓ નહિ. અરુણ ! તું પણ ઠેરી જા. નહિ, ચાલો હું પણ તમારી સાથે આવીશ. આજ મારા નેત્રનાં પડળ દૂર થયાં છે—મારી આંખો ઉઘડી

ગઈ છે ! આજ મેં મારી માતૃભૂમિને પિછાની છે. આજથી હું મારા આ હૃદયમાંથી પરાઈ મહેરબાનીની આશાને ઉખેડી ફેંકી દઉં છું. આજથી હું મારા દેશની સાથે દુઃખ, દારિદ્ર્ય અને અનશન વ્રતનો અંગીકાર કરું છું. આવ દીકરી ! તને મારા હૃદયસરસી આંખી લઉં.

સત્ય૦—આ શું, પિતાજી ! શું આજ માફ એટલું બધું સદ્ભાગ્ય, કે હું એકી વખતે અને એકી સાથે પિતા અને પુત્ર બન્નેને પ્રાપ્ત કરી શકીશ ! પિતાજી ! આપ જે કંઈ કહી રહ્યા છો તે શું સાચું છે ? તદ્દન સત્ય છે ?

સગર૦—હા સત્યવતી ! તે સાચું છે, તદ્દન સત્ય છે. પ્રથમ આ સઘળી વાતો મારી સમજમાં આવી શકતી નહતી. તું મને માફ કર. માફ કર.

સત્ય૦—પિતાજી ! પિતાજી !

[સત્યવતી ધૂંટણીએ પડી પિતાના પદે મસ્તક ધરે છે,]



અંક ત્રીજો.

પ્રવેશ પહેલો.

સ્થળ—ઉદયપુરની રાજસભા.

સમય—પ્રભાત.

(સામન્તગણ ઉભા ઉભા વાતો કરી રહ્યા છે.)

જયસિંહ—આ કામનેરનું યુદ્ધ ઇતિહાસનાં પૃષ્ઠોમાં
સોનેરી અક્ષરોએ કોતરી રાખવા યોગ્ય છે.

ગોકુલસિંહ—પરવેજની રસદ આવવાનો માર્ગ બંધ કરી
દેવામાં જ મહાન બુદ્ધિમત્તા સમાયેલી હતી.

ભૂપતિ—મને લાગે છે, કે તે એ જંગલના રસ્તાને
જાણતો ન હતો.

ગોકુલ—પરંતુ પલાયન કરી જવાનો માર્ગ તો સારો
જાણતો હતો !

જય—આજ મેવાડનું ગૌરવમય પ્રભાત છે. જુઓ કેવા
નવીન પ્રકાશથી મેવાડના પહાડો ઝળકી રહ્યા છે !

ભૂપતિ—આજના પ્રભાતનો આ શીતલ મંદ સમીર
સમસ્ત ભારતવર્ષમાં આ વિજય-વાતાં પ્રસારો.

[રાણા અમરસિંહ પ્રવેશ કરે છે.]

સર્વે—જય ! રાણા અમરસિંહની જય !

[રાણા સિંહાસન પર બેસે છે.]

[રાજકવિ કિશોરદાસ પ્રવેશ કરે છે અને રાણાના વિજયનું ગીત ગાય છે.]

ગીત.

[રાધ-માલકેશ.]

વીર મહીપતિ નરપતિ જય જય,
રવિકુલ રવિ પ્રભુ ભારત રક્ષક,
પામે શત્રુ સદા તમથી ભય—વીર૦
પ્રગટે ગગન પ્રતાપ પ્રબલ તમ,
વિશ્વપતિ કરે રિપુ દલ બલક્ષય—વીર૦

રાણા—કિશોરદાસ ! તમારા ગીતને છેડે એક વિશેષ ચરણ જોડી દો.

કિશોર૦—કયું ? મહારાણા !

રાણા—તમ કારણથી જાશે સર્વે,
કરશે તમે તમ કીરતી કુલક્ષય.

જય૦—એમ શા માટે, મહારાણા ?

રાણા (જરા હસીને)—શા માટે ? પૂછો છો શા માટે ?
જોઈ લેજો.

(સત્યવતી પ્રવેશ કરે છે.)

સત્ય૦—મેવાડના રાણાની જય થાઓ.

રાણા—કોણ ? બેન સત્યવતી ? [રાણા સિંહાસનથી ઉતરી
તેની અભ્યર્ચના કરે છે અને કહે છે] પધારો, બેન !

સત્ય૦—મહારાણા ! અત્યાર સુધી બહાર ઉભી ઉભી હું

મેવાડનું વિજય—ગીત સૂણતી હતી. સૂણતાં સૂણતાં આંખોમાં આનંદાશ્રુ ભરાઈ આવ્યાં. હું મન્ત્રમુગ્ધની માફક ચુપચાપ ઉભી સાંભળવા લાગી. લંકાનો વિજય અને તે સાથે મહારાણાના પૂર્વ પુરુષ ભગવાન રામચન્દ્રના અયોધ્યા—પ્રવેશની વાત મારા દિલમાં ખડી થઈ. તે પછી ગાન બંધ પડ્યું. જાણે કોઈ દેવી આવી તેની આસપાસ પોતાના સૌન્દર્યની ઝલક પાથરી પોતાના સ્વર્ગના રાજ્યમાં તેને ઉડાવી લઈ ગઈ હોય એવો ભાસ થયો, અને હું સ્વપ્નસમ ઝબકી ઉઠી.

રાણા—સત્યવતી ! ગાન એ પ્રકારે જ બંધ પડે છે. સઘળાં જ ગાન એક પ્રકારના આનંદ—કોલાહલની પેઠે શરૂ થાય છે, અને અંતમાં એક દીર્ઘ નિશ્વાસની સાથે ભળી જાય છે.

સત્ય—આ શું મહારાણા ! આ આનંદના દિવસે આપ આટલા બધા નિરાનંદ અને વિરસ કેમ ? આપ આપના હૃદયમાંથી એ નિરાશાને કાઢી ફેંકી દો. આજ મેવાડનો મહાત્મ જૌરવનો દિન છે.

રાણા—હા, કહેવાય છે, કે જૌરવનો દિન છે. પણ સત્યવતી ! એક નવી વાત સાંભળશો ? કામનેરના યુદ્ધમાં વિજય પ્રાપ્ત કરનાર અમે નથી.

સત્ય—(ચમકીને)—તમે નહિ તો કોણ ? મોગલો ?

રાણા—નહિ. રાજપૂતો જ. રાજપૂતોએ જ વિજય મેળવ્યો છે. પણ અમે જેઓ અહીં વિજયોત્સવમાં આનંદમગ્ન બની જયઘોષણા કરી રહ્યા છીએ, તેઓ એ યુદ્ધના વિજયી યોદ્ધા નથી. વિજય પ્રાપ્ત કરનાર યોદ્ધા તો એ યુદ્ધભૂમિમાં

પડ્યા છે. સત્યવતી ! યુદ્ધમાં વાસ્તવિક વિજય મેળવનાર તેઓ નથી કે જેઓ રણભૂમિમાંથી નિશાન ઉડાવતા, ડંકા બજાવતા અને જયધ્વનિ કરતા કરતા પાછા ફરે છે. અસલ વિજયપ્રાપ્તિ કરનાર તો તેઓ જ છે, કે જેઓએ યુદ્ધમાં પ્રાણ સમર્પ્યા છે.

સત્ય૦—મહારાણા ! આપનું કહેવું કેવળ સત્ય છે. તેઓની કીર્તિ અમર રહો. મહારાણા ! એક શુભ સમાચાર નિવેદન કરવા ચાહું છું.

રાણા—શા સમાચાર, સત્યવતી ?

સત્ય૦—મારા પિતા-રાણા સગરસિંહે આપના માટે ચિતોડનો કિલ્લો છોડી દીધો છે. આપ બેઘડક જઈ તે કિલ્લો પર આપનો અધિકાર જમાવો.

રાણા—ચિતોડનો કિલ્લો, અને તેય વળી અમારા માટે છોડી દીધો છે ! સત્યવતી ! તમે આ શું બોલી રહ્યાં છો ! એમ તે કદિ બની શકે ! શું એ વાત સાચી છે ?

સત્ય૦—હા, મહારાણા ! એ વાત પૂરેપૂરી સાચી છે.

રાણા—તેમણે આમ એકાએક અમારા માટે એ કિલ્લો કેમ છોડી દીધો ? શું પાદશાહે તેમને એમ કરવા ફરમાવ્યું હતું ?

સત્ય૦—નહિ મહારાણા, તેમણે પાદશાહના ફરમાનથી તેમ કંઈ નથી. પાદશાહે તેમને ચિતોડનો કિલ્લો અર્પણ કરી દીધો હતો. તેમની ઇચ્છામાં આવે તેને તે કિલ્લો આપી દેવાનો તેમને અધિકાર છે. આથી તે પશ્ચાત્તાપપૂર્વક એ કિલ્લો આપને અર્પણ કરી આગ્રે ચાલ્યા ગયા છે.

રાણા—સામન્તો ! જયધ્વનિ કરો, સ્વર્ગસ્થ પિતાજીના જીવનનું સ્વપ્ન આજે સફળ થયું છે, નહિ કે તેમના પુત્રના બાહુબલથી; પરંતુ તેમના ભાઈએ કરેલા દાનથી. ચાલો, કિલ્લાને સ્વાધીન કરો, નવી સેના સુસજ્જ કરો, આગળ વધો, આક્રમણ કરો, અંતપર્યંત યુદ્ધ કરો.

સત્ય—જય ! રાણા અમરસિંહની જય !

સામન્તો—જય ! રાણા અમરસિંહની જય !

પ્રવેશ બીજો.

સ્થળ—ગામ બહાર રસ્તાની બાજુ પરની ભાગીતૂટી ઝુંપડી.

સમય—સાંચાઈ.

[કલ્યાણી અને અજયસિંહ માર્ગે ચાલ્યાં આવે છે.]

કલ્યાણી—ભાઈ ! હવે તો ચાલી શકાતું નથી.

અજય—આજ આપણે આ ગામમાં જ મુકામ કરીશું. ગામના પાદરમાં જ આ ઝુંપડી છે. કોઈ દુકાન હોય એવું જણાય છે. બારણાં ઉઘાડાં પડ્યાં છે. અંદર અંધારું ઘોર છે.

કલ્યાણી—જરા જુમ મારી જુઓ જો.

અજય—કોઈ છે ? અંદર કોઈ છે કે ? મહીં તો કોઈ જ બોલતું નથી. અહીં કોઈ રહેતું હોય એમ જણાતું નથી.

કલ્યાણી—આજે અહીં જ રહીએ. હવે મારાથી ચાલી શકાશે નહિ.

અજય—હીક, ત્યારે તમે અહીં થોડીવાર બેસો. હું આ ગામમાં જઈ દીવો લઈ આવું.

કલ્યાણી—જાઓ. હું તો હવે એક પગલું પણ ચાલી શકું તેમ નથી. ભાઈ! મને ભૂખ પણ બહુ જ લાગી છે.

અજય—હું કંઈ ખાવાનુંએ લેતો આવીશ. તમે અહીં બેસો.

કલ્યાણી—ભાઈ! જલદી આવજો. હું એકલી છું. મને ડર લાગે છે.

અજય—હું બહુ જ ઉતાવળે આવીશ. અહીં ડરવા જેવું શું છે? કોઈ છે તો નહિ. [જાય છે.]

કલ્યાણી (સ્વગત)—આજ સુધી હું કદિ પણ પગે ચાલી નથી. આજે ચાલતાં ચાલતાં પગ લોહીલુહાણ થઈ ગયા છે. પણ તેમાંય કેવો આનંદ! સ્વેચ્છાથી સ્વીકારેલાં આ દુઃખ અને દારિદ્ર્ય મારા હિલમાં એક પ્રકારની નિઃસીમ અભિમાનની લાગણી સ્ફુરાવે છે. જેથી રીતે નહીં પ્રબલ તરંગોલ્લાસ વહાવતી અપ્રતિહત વેગે સમુદ્ર પ્રતિ ધસતી જાય છે તેવીજ રીતે હું પણ મહાન ઉત્સાહથી મારા સ્વામી પ્રાસે જઈને ગતિ કરી રહી છું. પરંતુ હું જાણતી નથી, કે તેઓ મને હાસી ભાવે પણ પોતાના ચરણમાં સ્થાન આપશે કે નહિ.—કેણ ?

[સંન્યાસીના વેશમાં સમરસિંહ પ્રવેશ કરે છે.]

સગર૦—હું એક રાજપૂત છું. ડરવાનું કંઈ જ કારણ નથી. બેટા ! હું જોઈ શકું છું, કે તમે પણ કોઈ રાજપૂત સ્ત્રી છો. પણ, અહીં તમે એકલાં કેમ ?

કલ્યાણી—મારા ભાઈ હમણાં જ કંઈક ખાવાનું અને સ્ત્રીવોખત્તી લેવા આ ગામમાં ગયા છે.

સગર૦—બહુ સારું. તો હું તે આવે ત્યાંસુધી અહીં જ રહીશ. આ સ્થાનમાં મુસલમાન સૈનિકોનો ઉપદ્રવ ચાલુ છે. તેમાંના ચાર-પાંચ જણને તો મેં અહીં આટલામાં ફરતા હમણાં જ જોયા હતા. તમારા ભાઈ આવી પહોંચે ત્યાંસુધી હું તમારી રક્ષા કરીશ.

કલ્યાણી—હા, મારી રક્ષા કરો ! મને બહુ જ ડર લાગે છે.

નેપથ્યમાં—આ ઝુંપડીમાં ?

નેપથ્યમાં—હા, તે જ ઘરમાં.

(કમાડ ખખડાવે છે.)

કલ્યાણી—કોણ ? ભાઈ ! ભાઈ !

[ત્રણ હુયારા પ્રવેશ કરે છે.]

રત્ને હુયારો—પકડો !

(રત્ને હુયારો કલ્યાણીને પકડવા નય છે. કલ્યાણી દૂર ખસી જઈ ખૂબ મારે છે.)

કલ્યાણી—બચાવો ! બચાવો !

સગર૦ [આગળ આવીને]—બખરહાર !

૧લો લુટારો—આ કોણ ?

૨જો લુટારો—જે હોય તે, લગાવ એને.

(સગરસિંહ લુટારા સાથે લડે છે અને લડતાં લડતાં ધાયત થઈ પડે છે.)

કલ્યાણી—ભાઈ ! ભાઈ !

અજય—ડરીશ નહિ, કલ્યાણી ! હું આવી પહોંચ્યો છું.

[અજયસિંહ તલવાર ખેંચી લુટારા પર તુટી પડે છે. કેટલાક જમીન-દોસ્ત યાય છે અને બચેલા નાસી જાય છે.]

અજય—આ સઘળાનો નાશ કર્યો. પણ,

[સગર તરફ જોઈને]—આ કોણ છે ?

કલ્યાણી—તે મારી રક્ષા કરવા આવ્યા હતા. મને બચાવતાં જખમી થઈ પડ્યા છે.

સગર—તમે કોણ છો ?

અજય—હું સેનાપતિ ગોવિંદસિંહનો પુત્ર અજયસિંહ છું. આ મારી બેન કલ્યાણી છે.

સગર [સાશ્વર્ય]—શું મહોબ્બતખાંની સ્ત્રી કલ્યાણી ?

અજય—હા વીરવર ! આપ કોણ છો ?

સગર—હું તે મહોબ્બતખાંનો પિતા-સગરસિંહ છું.



પ્રવેશ ત્રીજો.

સ્થળ—જેઘપુરમહારાજ ગજસિંહનો રાજમહેલ.

સમય—પ્રભાત.

(મારવાડપતિ ગજસિંહ, અનુચર હરિદાસ, ગજસિંહનો પુત્ર અમર-
સિંહ અને દૂતના વેશમાં અરુણસિંહ.)

ગજસિંહ—દૂત ! મેવાડના મહારાણાને કહી દેજો, કે
એ લગ્ન વિષયે હું સમ્મત થઈ શકતો નથી. જેઓ સમ્રાટના
વિદ્રોહી છે તેમની સાથે હું કોઈપણ પ્રકારનો સંબંધ રાખવા
ચ્હાતો નથી.—કેમ હરિદાસ ! બરાબર છે ને ?

હરિદાસ—જી હા. અવશ્ય એમ જ થયું જોઈએ, મહારાજ !

અરુણ—મહારાજ ! અમારા મહારાણાને વિદ્રોહી કેવી
રીતે કહી શકાય ? હજી સુધી મેવાડ મોગલોને અધીન થયું
નથી. જે સ્વાધીનતાની તેઓ આટલા દિવસ થયા રક્ષા કરતા
આવ્યા છે તે સ્વાધીનતા જાળવી રાખવાના પ્રયત્નનું નામ
વિદ્રોહ હોઈ શકે નહિ.

ગજ—નહિ કેમ ? એનું જ નામ વિદ્રોહ. સમસ્ત
રાજપૂતાના જ્યાં શિર ઝૂકાવી મોગલોના સ્વામીત્વનો સ્વીકાર
કરે છે ત્યાં એકલું મેવાડ પોતાનું શિર શી રીતે ઉંચું
રાખી રહેશે ?

અરુણ—સમજ્યો. મહારાજના દિલમાં ઈર્ષ્યા થઈ રહી
છે ! સઘળા પર્વતોનાં શિખરો પરથી ગૌરવનાં રશ્મિ નીચે

ઉતરી ગયાં છે, અને માત્ર મેવાડના પહાડોને જ તે ફિરણી વીંટળાઈ રહ્યાં છે. મેવાડનો આ ઉત્કર્ષ મહારાજ સહન કરી શકતા નથી. સઘળા રાજપૂત રાજાઓનાં શિર ઉઘાડાં છે. કેવળ મેવાડના રાણાનો મુકુટ જ તેમના મસ્તકને શોભાવી રહ્યો છે.—આ દેખાવ બેશક, મહારાજનાં નેત્રોમાં શૂળની માફક સાટ્યાં કરે તેવો છે. પરંતુ મહારાજ ! આપને એ ગૌરવથી કંઈ રાણાજીએ વંચિત કર્યાં નથી; આપ સૈએ પોતે જ પોતાની જાતને તેનાથી વંચિત કરી છે. તેમાં રાણાજીનો કોઈપણ પ્રકારનો દોષ છે જ નહિ.

ગજ૦—હૃત ! તું બહુ જ સાહસિક છે. નહિ તો તાકાત નથી કોઈ અન્યની કે જે મહારાજ ગજસિંહની સામે આવી ધૂષ્ટતાભરી વાત કરી શકે. જો રાણા એમ ધારતા હોય, કે તે માત્ર વીશ હજાર રાજપૂતો લઈ ભારત-સમ્રાટની સામે ટકી શકશે તો એમના જેવો મૂઠ, ઉદ્ધત અને ઉન્મત્ત બીજો કોઈ ભાગ્યે જ હોઈ શકે. તેમની એ ઉન્મત્તતા એમને જ મુખારક અને શોભારૂપદ હો.

અરુણ૦—મહારાજનું કથન યથાર્થ છે. એ ઉન્મત્તતા એમને જ શોભારૂપદ છે. એ પ્રકારે ઉન્મત્ત થવાની શક્તિ આપનામાં નથી. મહારાજ ! આપે જેવી હતી તેવી સાચે સાચી હકીકત કહી દીધી છે.

ગજ૦—હૃત ! તું અવધ્ય છે, નહિં તો—

અરુણુ૦ (વચમાં)—ખેર ! હજી એટલું તો મનુષ્યત્વ આપનામાં છે ! પણ મહારાજ ! એ વાત આપ ક્યાંથી શીખ્યા કે દૂત અવધ્ય છે ? આપના મુખે એવી મહાન નીતિ ! એવી ગહન વાત !

ગજ૦—દૂત ! ધૈર્યને પણ કંઈક સીમા હોય છે. જાઓ, રાણાને કહી દો, કે હું એ વિવાહ કરવા ચ્હાતો નથી. જાઓ—

અરુણુ૦—જાઉં છું; પણ એક વાત કહેતો જાઉં છું. મહારાજ ! મેં સાંભળ્યું છે, કે આપ પાદશાહનો પક્ષ લઈ દક્ષિણમાં અનેક વાર ચઢાઈ કરી ગયા છો, આપે ગુજરાતપર પણ જીત મેળવી છે. મને લાગે છે, કે આ વખતે આપ મેવાંડ પણ આવશો. તેમ નહિ તો હું તે માટે આપને નિમન્ત્રણ કરતો જાઉં છું. (જવાને તૈયાર થાય છે.)

ગજ૦—બહુ સાચું તેમજ થશે. દૂત ! ઉભો રહે. તું પણ અમારી સાથે જ ચાલજે.

અરુણુ૦—શું આપ મને કેદ કરશો ?

ગજ૦—હા. અમર ! એને કેદ કરી લ્યો.

અમર૦—એમ કેમ બને પિતાજી ! એ દૂત છે. દૂત પર અત્યાચાર કરવો એ ક્ષત્રિયોનો ધર્મ નથી.

ગજ૦—અમરસિંહ ! હું કંઈ તારી પાસે ધર્માધર્મ શીખવા ચ્હાતો નથી. મારી આજ્ઞાનું પાલન કર.

અમર૦—પિતાજી ! હું એ અન્યાયયુક્ત આજ્ઞાનું પાલન કરી શકતો નથી.

ગજ૦—શું તું મારી આજ્ઞાનું પાલન કરી શકતો નથી ? ઉદ્ધત છોકરા ! સાંભળ, તું મારો પાટવીપુત્ર છે. આમ છતાં તું મારી આજ્ઞાનો અનાદર કરે છે તો ભવિષ્યમાં આ રાજ-ગાદિ તને મળશે નહિ. આ રાજ-સિંહાસન મારો ઈનિષ્ટ પુત્ર યશવન્તસિંહ શોભાવશે.

અમર૦—આપનું રાજ્ય તે વળી રાજ્ય કેવું ? તે આપને જ મુબારક હો. મોગલોના પગની ઠોકરો અને હયાથી બનેલું આપનું જે આ સિંહાસન, તે સિંહાસન પર બેસવાની હું લેશ પણ ઇચ્છા ધરાવતો ન હતો અને નથી. મોગલોનાં જૂતાં માથે લેવાનો મારો કાંઈ જ આગ્રહ નથી.

ગજ૦—ઠીક-ઠીક. તો હું તને તેની શિક્ષા તરીકે મારા રાજ્યમાંથી અત્યારે જ ચાલ્યા જવાની આજ્ઞા કરું છું. જા ચાલ્યો જા.

અમર૦—આ ચાલ્યો. (અમરસિંહ ચાલ્યો જાય છે.)

ગજ૦ (થોડી ક્ષણ પછી)—જાઓ દૂત ! હું તમને છોડી મૂકું છું.



પ્રવેશ ચોથો.

સ્થળ—મહોજ્જતખાંના મહેલની બહારનો ભાગ.

સમય—રાત્રિ.

(મહોજ્જતખાં એકલો.)

મહોજ્જતખાં—મેં તેનો પરિત્યાગ કરી દીધો છે, તોપણ રહી રહીને પાછું તેનું સ્મરણ થઈ આવ્યાં જ કરે છે. અત્યારે પણ તે જ પ્રેમવિહ્વલ દામીની સમદમકતું કિશોર વદન મારાં નેત્ર સમીપ નૃત્ય કરી કહ્યું છે. એવું થયાં કરે છે, કે બાણે કોઈ રત્ન જ શુભ થઈ ગયું હોયની ! તેનો પત્ર પાછો કેમ મોકલાવી દીધો ? એવા વિશુદ્ધ અને સાચા સ્નેહની એ પ્રકારે અવજ્ઞા કરીને મેં બહુ જ અનુચિત કાર્ય કર્યું ! અત્યારે હવે સમજી શકાય છે, કે તે સમયે તેના પિતા પ્રત્યેના મારા ક્રોધના આવેશમાં મેં તેના ઉત્કટ પ્રેમની અવગણના કરી બહુ જ ખુર્ર કર્યું. કલ્યાણી ! મેં તને બહુ જ અન્યાય કર્યો. જો મને કદિ ક્ષમા માગવાનો સુયોગ પ્રાપ્ત થયો હોત તો હું બન્ને હાથ બેઠી તેની ક્ષમા માગત.—કોણ ?

(એક દરવાન પ્રવેશ કરે છે.)

દરવાન—ખુદાવંદ ! મહારાજ ગજસિંહ હુબૂરની મુલાકાત લેવા આડે છે.

મહોજ્જતખાં—ગજસિંહ ! બેધપુરના રાબા ?

દરવાન—બુદાવંદ !

મહોબત—અહીં જ લઈ આવ.

(દરવાન ભય છે.)

મહોબત (સ્વગત)—મહારાજ ગજસિંહ અહીં મારે ઘેર શામાટે ? એ કાયર, અધમ, મોગલોનો દાસ-લ્યો આ એ જ આવ્યા ને !

(ગજસિંહ પ્રવેશ કરે છે.)

ગજ—આદાબ, ખાનસાહેબ !

મહોબત—ખંદગી, મહારાજ ગજસિંહ ! અહીં આ ગરીબ ઘરમાં આપનાં મુખારક કદમ ક્યાંથી ? કેમ, શા સમાચાર છે ?

ગજ—પાદશાહ સલામતે આપને યાદ કર્યા છે.

મહોબત—એ એમની મહારુ કૃપા છે ! કદાચ મેવાડના યુદ્ધમાં જવાને માટે મને યાદ કરવામાં આવ્યો હશે.

ગજ—જી હા, ખાનસાહેબ !

મહોબત—પણ મેં એ વિષે તેમને કેટલીએ વાર મારા અંતરનો હેતુ નિવેદન કર્યો છે. આમ છતાં કોણ બાણે કેમ તેઓ વારંવાર માફ એ રીતે સન્માન કર્યાં જ કરે છે, મહારાજ ?

ગજ—મેવાડના રાણાની સાથેના યુદ્ધમાં મોગલ સૈન્ય વારંવાર પરાજય પામી ચૂક્યું છે, આ ખીના પાદશાહ સલામતને અત્યંત ખેદ ઉપજાવે તેવી છે. આટલા માટે લાચાર બની નિરૂપાયે તેમને આ વખતે આપનું નામ સ્મરણ કરવાની જરૂર પડી છે. પાદશાહી ગૌરવનું રક્ષણ કરી વારંવાર થતા

અપમાનનો જો કોઈ પણ વીર પુરુષ આ સમયે યોગ્ય ઉત્તર
દઈ શકે તેમ હોય તો તે આપ એક જ છો. આપ જ તેમના
સાચા સહાયક છો.

મહોબ્બત—આપને આ કોણે કહ્યું ?

ગજ—આખું જગત્ જોલે છે, જનાબ !

મહોબ્બત—હૂં ! (આમથી તેમ આંટાફેરા મારવા લાગે છે.)

ગજ—ખાનસાહેબ ! આ વખતે આપ મેવાડના યુદ્ધમાં
જરૂર જ શસ્ત્ર ધારણ કરો. મને ખબર છે, કે મેવાડ આપની
જન્મભૂમિ છે. મને એ પણ માલૂમ છે, કે રાણા અમરસિંહ
આપના ભાઈ છે; પરંતુ તે સાથે એ વાત પણ ખ્યાલમાં
રાખવા જેવી છે, કે આપે તે મેવાડનો એકી સાથે સમૂળગો
પરિત્યાગ કરી દીધો છે. આપ આપના અસલ ધર્મનો પણ
ત્યાગ કરી ચૂક્યા છો. મેવાડ સાથે આપનો જે કંઈ સંબંધ
હતો તે સર્વ આપે મુસલમાન બની છોડી દીધો છે. તો હવે
એ વ્યામોહ શામાટે ?

મહોબ્બત—(કંઈક સ્વગત)—મેવાડ મારી જન્મભૂમિ
ન હોત !

ગજ—શું આપની એ જન્મભૂમિ હવે કદિ પણ આપને
આગ્રહ કરી પોતાના અંક પર ઉઠાવી લેશે ? આપ જરા એક
વાર મેવાડ જઈ જુઓ તો ખરા. અગર આપ યુદ્ધ કરવાના
હેતુથી નહિ તો એક મિત્રલાવે તો જઈ જુઓ. મેવાડના

લોકો આપના તરફ આંગળીઓ કરશે અને કહેશે, “ જોયા પેલા પ્રતાપસિંહના ભત્રીજા-જે વિધર્મી-મુસલમાન થઈ ગયા છે તે. ” વૃદ્ધજનો તિરસ્કારથી મુખ ફેરવીને ચાલ્યા જશે, યુવાનો ક્રોધપૂર્ણ નેત્રે આપના તરફ તાકી રહેશે અને સ્ત્રીઓ ઝડખા-માંથી આપના પર અભિશાપ વરસાવશે. ખાનસાહેબ ! આપે એ વાતની તો લેશ પણ ઉમેદ રાખવી નહિ, કે કોઈ પણ સમયે અને કોઈ પણ કારણે હવે રાજપૂતો આપને પોતાના લાઈ તરીકે લેટે.

મહોબ્બત—હૂં ! (વિચારમાં પડે છે.)

ગજ—આપ હવે જિંદગી પર્યંત મોગલોની સાથે જ જડાયા છો. તેમની ઉન્નતિમાં જ આપની ઉન્નતિ અને તેમની અવનતિમાં આપની અવનતિ સમાયેલી છે. આ બધી વાત ઉપર આપ ખૂબ વિચાર કરી જુઓ, ખાનસાહેબ !

(સંન્યાસીના વેશમાં સગરસિંહ પ્રવેશ કરે છે.)

સગર—મહોબ્બત !

મહોબ્બત (ચમકીને)—આ શું ? પિતાજી ! આપ અહીં—આ વેશમાં !

સગર—હા. મહોબ્બતજાં, મેં હવે સંન્યાસ લઈ લીધો છે.

મહોબ્બત—હેં ! આ શું, પિતાજી !

સગર—આશ્ચર્ય લાગે છે મહોબ્બત ? હા, વાત છે પણ આશ્ચર્ય લાગે એવી જ. જેણે દેશ, જાતિ અને ધર્મની તિલાંજલિ

આપી પોતાનું સમસ્ત જીવન નષ્ટ કરી દીધું અને પોતાના જીવનનો મોટો ભાગ વિજિતિઓની કરુણાના લિખારી બની ગુમાવ્યો તે હવે પોતાના જીવનની સન્ધ્યા સમયે ફરીને પોતાનો માર્ગ બદલી રહ્યો છે ! અને એ આશ્ચર્ય પમાડે તેવું જ છે. પરંતુ તને ખબર છે મહોબ્બતખાં, કે મારામાં આ ફેરફાર કેમ થવા પામ્યો છે ?

મહોબ્બતખાં—ના પિતાજી.

સગરખાં—એટલા માટે, કે આટલા લાંબા દિવસો પછી મેં સ્નેહમયી માતૃભૂમિનો પુકાર સૂણ્યો છે. પુકાર કરી ઉઠેલો માતાનો એ સાદ-અહા ! કેવો ગંભીર ! કેવો કરુણ ! કેવો ગદ્ગદિત ! મહોબ્બત ! તું તેની કલ્પના પણ કરી શકે તેમ નથી. હવે હું મારાં પાપોનું પ્રાયશ્ચિત કરું છું અને તને પણ એ જ કહેવાને માટે અહીં આવ્યો છું, કે તું પણ તારાં પાપોનું પ્રાયશ્ચિત કર.

મહોબ્બતખાં—પ્રાયશ્ચિત ! મારા પાપોનું ?

સગરખાં—હા, પ્રાયશ્ચિત ! તારાં પાપોનું. હું સ્વજનનો ત્યાગ કરી કેવળ સ્વેચ્છાથી મોગલોનો દાસ બન્યો હતો. તું તો ધર્મ સહિતને છોડી બેઠો. એટલા માટે તારાં પાપો તો હદ વગરનાં છે.

મહોબ્બતખાં—પિતાજી ! મારી સમજમાં એ ઉતરી શકતું નથી, કે કયે સ્થળે મારું પાપ છે. મારો તો એ જ વિશ્વાસ છે, કે ઈસ્લામ ધર્મ સત્ય—

સગર૦ (વચમાં)—તારો વિશ્વાસ ! મહોબ્બતખાં ! તારો એ વિશ્વાસ આખો ક્યાંથી ? એ વાત સાચી, કે તું કુરાન લખ્યો છે. તે એક અવશ્ય મહાન ધર્મ છે. હિંદુ ધર્મ તેનો વિદ્વેષ કરતો નથી, તેમ તેની સાથે તેને કંઈ વિવાદ પણ નથી. પરંતુ હું પૂછું છું મહોબ્બતખાં, કે તારો, તારા બાપદાદાઓનો વ્યાસ, કપિલ અને શંકરાચાર્યનો તે ધર્મ છોડતાં પહેલાં શું તેં તેના ગ્રંથો જોયા હતા ? તેનો અભ્યાસ કર્યો હતો મહોબ્બતખાં ? મૂળ અને અનક્ષર છતાં એવો ધર્માધર્મનો વિચાર તારા દિલમાં ક્યાંથી અને શી રીતે થયો ? જે ધર્મનો મૂલ મંત્ર પ્રવૃત્તિનું દમન અને આત્મજય છે, જે ધર્મનો ચરમવિકાસ ભૂતમાત્ર પર દયા કરવી એ છે—વળી એ દયા પણ એવી, કે જેની સીમા કેવળ મનુષ્યજાત પર્યંત જ અટકતી નથી, પરંતુ એક સામાન્ય કીડી સરખીનો પણ વધ કરવાનો જે ધર્મ નિષેધ કરે છે તે ધર્મનો સહસા ત્યાગ કરી મહોબ્બતખાં ! મહોબ્બતખાં ! તેં કેવું મહાન પાપ કર્યું છે તે તું જાણતો નથી.

મહોબ્બત૦—પિતાજી ! હું તો આ જોઈને દીંગ જ બની જાઉં છું, કે આજ આપ—

સગર૦—કે આજ હું ધર્મની વ્યાખ્યા કરવા બેઠો છું. દીંગ બનવાની તો એ વાત જ છે. હું જાતેય દીંગ બની રહ્યો છું, કે તે પૂર્વનો અધમ અત્યારે આ શું બની ઉભો છે ! જે સંસારમાં ધન સિવાય ખીજી કંઈ જાણતો જ ન હતો તે ધર્મને માટે સંન્યાસી બન્યો ! પણ મહોબ્બતખાં ! એવું એક

પણ હૃદય નથી કે જેમાં ઉચ્ચ પ્રવૃત્તિનો ઉત્તમ સૂર બબ્બવનાર એક પણ તાર બધાયેલો હોય નહિ. જો કોઈ દિવસ દૈવવશાત્ તે જ તાર, ઘટનારૂપી તર્જનીના આઘાતથી સહસા ઝંકાર કરી ઉઠે છે તો એક જ ક્ષણમાં આખું હૃદય ઝણઝણાટ બની રહે છે. આવા સમયે સાપ જેમ કાંચળીથી તેમ આત્મા ક્ષુદ્ર સ્વાર્થના અંચલથી મુક્ત બની અનન્ત આકાશ પ્રતિ અપ્રતિહત વેગે ગતિ કરી રહે છે. આ વાત મને એક દિવસ કલ્યાણીએ કહી હતી.

મહોબ્બત—કલ્યાણીએ !

સગર—હા, તે દિવસે તેણે જ મને એ વાત કહી હતી. અત્યારે પણ તે વાત મારા કાનમાં સંગીતની સ્મૃતિની માફક ગુંજી રહી છે. મહોબ્બત ! શું તને એ વાતની બબર છે, કે કલ્યાણીને તેના પિતાએ ઘરથી બહાર કરી છે ?

મહોબ્બત—ઘરથી બહાર કરી છે ? કયા અપરાધથી ?

સગર—અપરાધ ? અપરાધ એ, કે કલ્યાણી હજી પણ તને—એક વિધર્મીને પૂજે છે.

મહોબ્બત—તે આપને ક્યાં મળી હતી પિતાજી ?

સગર—એક ગામની બહાર લાગી તૂટી ગુંપડીમાં.

મહોબ્બત—પિતાજી ! એ જ આપનો ઉદાર, અતિ ઉદાર હિન્દુ ધર્મને ? મુસલમાનો પ્રત્યે તેનો એટલો બધો તિરસ્કાર, એટલો બધો દરેલ, એટલો બધો વિદ્વેષ, કે કલ્યાણીને

તેની પતિભક્તિના પુરસ્કારમાં “ ઘર બહાર થવાનું ” મળે છે ! પિતાજી ! આપ મને પ્રાયશ્ચિત જ કરવાનું કહો છો ને ? હું પ્રાયશ્ચિત કરીશ, અને જરૂર કરીશ. પરંતુ એટલા માટે નહિ, કે હું મુસલમાન થઈ ગયો છું. પણ પિતાજી ! એટલા જ માટે કે હું એક દિન હિન્દુ હતો.—

સગર૦—મહોબ્બતખાં !—

મહોબ્બત૦—પિતાજી ! હિન્દુઓ પ્રત્યે મારા હૃદયમાં જે થોડી ઘણી અનુકમ્પા બાકી રહી ગઈ હતી તેને પણ આજ જડમૂલથી ઉખેડી ફેંકી દીધી. આજથી હું રંગેરંગે, રંગેરંગે, રક્તના પ્રત્યેક અણુપરમાણુએ મુસલમાન !

સગર૦—મહોબ્બતખાં !

મહોબ્બત૦—બસ ! પિતાજી ! હવે પધારો. આપ જાણો છો, કે મહોબ્બતખાં બોલે છે બહુ થોડું, પણ એકવાર તે જે પ્રતિજ્ઞા કરે છે તે ઘણી જ ભીષણ હોય છે.

સગર૦—મહોબ્બતખાં !

મહોબ્બત૦—સઘળો જ ઉપદેશ, સર્વ યુક્તિઓ, સમસ્ત આદેશ નિષ્કૂળ છે. [મહોબ્બતખાં લાંબી જવા લાગે છે.]

સગર૦—મહોબ્બત ! તારી આટલી બધી અધોગતિ થઈ ચૂકી છે તો જા, મર. એ અન્ધકૂપમાં મર. ત્યાં જ રવચોપચો રહે. મ્લેચ્છ ! વિધર્મી ! કુલાંગાર !

[સગરસિંહ ચાલી નીકળે છે. તેના ગયા પછી મહોબ્બતખાં બહુ જ આવેશમાં આવી જઈ આમથી તેમ આંધ્ર ફેરા મારવા લાગે છે.]

મહોળ્મત૦ (થોડીવાર પછી)—આટલો બધો વિદ્વેષ ! આટલો બધો મત્સર ! આવી જાતિ જે વારંવાર મુસલમાનોના પગ તળે કચરાય તો તેમાં કંઈ જ આશ્ચર્ય નથી. જે મુસલમાન તેના બદલામાં વ્યાજ સહિત તેમનો અધિક તિરસ્કાર કરે તો તેમાં શું આશ્ચર્ય છે ? આ જ તે લોકોનો ઉદાર—અતિ ઉદાર સનાતન હિન્દુ ધર્મ ! મુસલમાની ધર્મ ચાહે ગમે તેવો હોય, તોપણ તેમાં એટલી ઉદારતા, એટલી મહત્તા તો છે જ, કે તેઓ હરકોઈ વિધર્મીને પોતાની છાતી સરસો લગાવી પોતાનો કરી શકે છે. અને હિન્દુ ધર્મ ? તેમાં તો કોઈ વિધર્મીને સ્થાન જ નથી ! કોઈ વિધર્મી સેંકડો તપસ્યાઓ કરે તોપણ તે હિન્દુ થઈ શકે નહિ ! આટલો બધો ગર્વ ! આટલો અહંકાર ! આટલી બધી સ્પર્ધા ! જે આ અહંકાર હું ચૂર્ણ કરી શક્યો હોત તો કેવું સાફ થાત ! (ગજસિંહ) મહારાજ ! હું મેવાડના યુદ્ધમાં જઈશ. પધારો, આપ પાઠશાહ સલામતને મારા તરફથી એ હકીકત નિવેદન કરશો.

(ગજસિંહ ચક્રિત બની જોયાં કરે છે.)

મહોળ્મત૦—મહારાજ ! આપ આશ્ચર્યચક્રિત કેમ જણાઓ છો ? આપ જાણો છો, કે હું મેવાડના યુદ્ધમાં શા માટે જઈ છું ?

ગજ૦—કારણ, આપ પાઠશાહ સલામતના સર્વોત્તમ અને સાચા સહાયક છો.

મહોળ્મત૦—જી નહિ, એટલા માટે નહિ, મહારાજ !

પણ હિન્દુ ધર્મને જડમૂળથી ઉખેડી નાખવા માટે, આપની સમસ્ત જાતિને ભોંય ભેગી કરવાને માટે હું હવે તૈયાર થયો છું. હું તેમનું નામ-નિશાન પણ રહેવા નહિ દઉં. સમજી ગયા ? તો હવે આપ પાદશાહ સલામત પાસે જઈને નિવેદન કરો.

(અજસિંહ અભિવાદન કરીને એક તરફ અને મહોબ્બતખાં બીજી તરફ ચાલ્યા જાય છે.)

પ્રવેશ પાંચમો.

સ્થળ—પાદશાહ જહાંગીરનો દરબાર.

સમય—પ્રભાત.

(પાદશાહ જહાંગીર, દરબારીઓ અને હિદાયતઅલીખાં.)

જહાંગીર—આ અપમાન મરતાં સુધી પણ જૂલાય તેમ નથી. પરવેજ આટલો બધો નાલાયક નીવડ્યો ? શું એનામાં એટલી પણ તાકાત ન હતી ? તેણે શિકસ્ત કેમ ખાધી ?

હિદાયત—જહાંગીરનાહ ! હું એ માટે કસમ ખાઈને કહી શકું છું, કે શાહજહાં સાહેબને પહેલાં તો શિકસ્ત ખાવાની બિલકુલ પણ ખવાડીશ ન હતી.

જહાંગીર—હિદાયત ! તમે સઘળા જ નાલાયક છો.

હિદાયત—બેશક. જહાંગીરનાહનું અનુમાન બિલકુલચાચુંછે.

જહાંગીર—હિદાયત ! તમે તો લડાઈમાં કેદ થઈ ગયા

હતા ! એ તો રાણાની એક જાતની મહેરબાનીથી તમારો છૂટકારો થઈ ગયો. ગમે તેમ તોય અજ્ઞુલ્લાએ તો લડીને જીત આપ્યો, પણ તમે તો ત્યાં મરી પણ ન શક્યા !

હિદાયત—એશક, જહાંપનાહ ! આ બન્દાની તો ખુદની એવી જ ખ્વાહીશ હતી, કે તે લડાઈમાં માર્યો જાય. પણ શું કઈ—મારી બીબીને એ વાત બિલકુલ જ પસંદ ન પડી.

જહાં—ચૂપ—

(સગરસિંહ પ્રવેશ કરે છે.)

જહાં—આ લ્યો, રાજા સગરસિંહ આવ્યા. સગરસિંહ !

સગર—જહાંપનાહ !

જહાં—તમને મેવાડના રાણા બનાવી ચિતોડ મોકલવામાં આવ્યો હતા; પણ શું એ વાત ખરી છે, કે તમે ચિતોડનો કિલ્લો રાણા અમરસિંહને સોંપી દીધો ?

સગર—જ હા, ખુદાવન્દ !

જહાં—કેવો હૂકમથી ?

સગર—કેઈના પણ હૂકમની પર્વા કર્યા વગર જ.

જહાં—તો ?

સગર—હું સમજ્યો, કે ન્યાયની નજરે નિહાળતાં ચિતોડ રાણા અમરસિંહનું જ છે.

જહાં—તમે સમજ્યા ?

સગર—અલ્બત્ત. એ સાંભળ્યું હતું, કે શહેનશાહ અકબરે ન્યાયપુરસર યુદ્ધ કરીને ચિતોડ પર પોતાનો અધિકાર

જમાવ્યો ન હતો. તેમણે કપટથી જયમલનો વધ કર્યો હતો.

જહાં—રાજા ! તમારામાં આવી ઇન્સાફ કરવાની લાચ-કાત ક્યારથી આવી ગઈ ?

સગર—જ્યારથી મેં એક નૂતન પ્રકાશ—નવું નૂર જોયું.

જહાં—નવું નૂર જોયું ? બેવફા !

સગર—જી હા, નવું નૂર જોયું. મારાં નેત્રોની સામેનો એક પડદો એકાએક ખુલી ગયો. મહારાજ રામચંદ્રના સમયથી તે અત્યાર સુધીનો મેવાડનો ગૌરવાન્વિત ભૂતકાળ મારાં ચક્ષુની સામે ફરી વળ્યો. બાપ્પા રાવળની વિજય—કહાણીઓ, સમરસિંહનો આત્મલોગ, ચૂડાજીનો ત્યાગ, કુમ્ભાજીનું શૌર્ય વગેરે અનેક મહિમાભર્યા અભિનયો નીરખ્યા. અચાનક તે ઝળહળિત રંગમંડપની આડે ત્યાં એક પ્રકારનું ધૂમસ છવાઈ ગયું, અને તેમાં મને પ્રતાપસિંહની—મારા ભાઈ પ્રતાપસિંહની—તેજદાર તલવાર ચમકારા મારતી જણાઈ. હું મને પોતાને ધિક્કારવા લાગ્યો.

જહાં—તે પછી ?

સગર—મને મારી જાત પ્રત્યે તિરસ્કાર વધૂટ્યો, કે તેમના જ કૂળમાં પેદા થયેલો હું, તેમના જ શત્રુઓની સાથે મળીને પૂર્વની તે જહોજલાલીનો, અસીમ ગૌરવનો ધ્વંસ કરવાને માટે અનેક પ્રકારની નારકીય યુક્તિ પ્રયુક્તિઓમાં રચ્યોપચ્યો રહ્યો છું. આદલું છતાંય પાછો હું મારા મનને

સમજાવવાની કોશીશ કરવા લાગ્યો, કે હું જે કંઈ કંઈ છું તે ચોગ્ય જ છે. મારી એવી હનુપત્યુ હાલતમાં વળી પાછું મારી નજરે એક દિવસ એક અપૂર્વ દશ્ય પડ્યું. અહા ! કેવું તે અપૂર્વ દશ્ય !

(ગર્વોન્મત થતાં સગરસિંહની આંખોમાંથી અશ્રુ વહેવા લાગે છે.)

જહાં—હાં હાં, ચલાઓ.

સગર—એ વાત કંઈ જુના જમાનાની નથી. નથી તે વાત કંઈ ઇતિહાસની વા પુરાણની. મેં જોયું, કે મારી જ પુત્રી—મોગલોના આ દાસ બનેલાની પુત્રી—પોતાના તે દેશની ખાતર ફાટાંતૂટાં લૂંગડાં વીંટાળી જંગલે જંગલ ઘુમતી કરે છે, કે જે દેશની સ્વાધીનતા નષ્ટ કરવાને માટે હું મોગલોની સાથે મળી નિંદા એવી યુક્તિ પ્રયુક્તિમાં સહકારી બન્યો છું. મારાં નેત્રો આંસુથી ઉભરાઈ ચાલ્યાં; કંઠ ફધાઈ ગયો; એક પ્રકારનાં લજ્જા, ગર્વ, રનેહ અને ભક્તિથી હૃદય ભરાઈ આવ્યું. મારાથી રહેવાયું નહિ. હું ચિતોડનો કિલ્લો મારા ભત્રીજાને સોંપી ચાલી આવ્યો.

જહાં—સગરસિંહ ! મરવા માટેની પણ તૈયારી કરીને જ આવ્યા છો ને ?

સગર—પૂરેપૂરી. પ્રથમ હું મોતથી બહુ જ ડરતો હતો; પરંતુ તે દિવસે મને એક નવો મન્ત્ર લાગ્યો છે.

જહાં—તે કયો ?

સગર૦—સ્વાત્મલોગનો. દુનિયામાં એ પ્રકારનાં સામ્રાજ્ય અસ્તિત્વ ધરાવે છે. એકનું નામ સ્વાર્થ અને બીજાનું નામ ત્યાગ. એકનું આદિસ્થાન નરક અને બીજાનું જન્મસ્થાન સ્વર્ગ છે. એકનો અધિપતિ શયતાન તો બીજાનો પરમેશ્વર થા ખુદા છે. મારો વાસ આટલા દિવસ સુધી સ્વાર્થના પ્રદેશમાં હતો, પણ તે દિવસે મેં ત્યાગનું સામ્રાજ્ય નિહાળ્યું. તે રાજ્યના રાજા ખુદ, ઇસા અને ગૌરાંગ છે. તે રાજ્યની રાજનીતિ સ્નેહ, દયા અને ભક્તિ છે. સેવા એ, તે રાજ્યનું શાસન છે, અનુકમ્પા એ રાજદણ્ડ છે અને આત્મબલિદાન એ પુરસ્કાર છે. હું તે દિવસથી એક આવા મહારાજ્યની પ્રજા બની ગયો છું. જે હાથમાં મેં કદિ પણ તલવાર પકડી ન હતી તે હાથે મેં તે દિવસે દીન-દુઃખીના રક્ષણાર્થે શમશેર ઉઠાવી અને મને મારા ખલા ઉપર પડેલો લૂંટારાની તલવારનો ઘા કુસુમ-પાત સમ કોમળ માલૂમ પડ્યો.

જહાં૦—તે પછી ?

સગર૦—તે પછી હું મારાં પૂર્વનાં પાપોનું આત્મબલિદાન દ્વારા પ્રાયશ્ચિત કરવાના હેતુથી અહીં આવ્યો. પહેલાં હું મરવાથી બહુ જ ઞહીતો હતો; પરંતુ હવે તેનો મને લેશ પણ હર નથી. જે અંતઃકરણથી ચાહી શકે છે—પ્રેમ કરી શકે છે, જેને સ્વાત્મલોગના મન્ત્રની દીક્ષા મળી ચૂકી છે તેને હવે મૃત્યુનો હર કેવો ?

જહાં—હીક, તો હવે મરવાને તૈયાર થઈ જાઓ. ચોખદાર!
(ચોખદાર પ્રવેશ કરે છે.)

સગર—ચોખદારની શી જરૂર છે, જનાબ ? એને માટે કોઈ બીજા માણસની કે જલ્લાદની બિલકુલ જરૂર નથી. તે જલ્લાદનું કામ હું મારી જાતે જ બજાવી લઈશ. (કમરમાંથી કચર કાઢી પોતાની છાતીમાં ભેંસી દે છે અને નીચે પડી જતાં બન્ને હાથ પસારી કહે છે)—
એ—એ જ રક્ત મારાં તે જ પાપોનું પ્રાયશ્ચિત હો.



અંક ચોથો.



પ્રવેશ પહેલો.



સ્થળ—ઉદયસાગરનો કિનારો.

સમય—ચાંદની રાત.

(રાણા અમરસિંહ એક ચોતરા ઉપર બેઠા છે. ઉદયસાગરની લહેરોનો અવાજ સંભળાઈ રહ્યો છે. પાસેના એક વૃક્ષ ઉપર એક કાચલ બોલી રહી છે. રાણા આંખો બંધ કરી તેને સાંભળે છે. થોડે દૂર કેટલીક સ્ત્રીઓ 'હોળી' નો ઉત્સવ નાચવાન સાથે ઉજવી રહી છે.]

ગીત.

(રાગ—હોરી.)

માધવ મુરલી બજાવે, મનોહર સુર મીલાવે—માધવ.

વાગી વીણા વ્રજ વનિતા જગાવી

અંતરમાં અકળાવે,

વિરહે વીંધી વ્યાકુળ કરી રાગે

દેહનું લાન બૂલાવે—

પરવશ કરી પ્રેમ—પ્રભાવે—માધવ.

જાગ્યાં પંખીડાં નાદમાં ઝલે

કુસુમ-કલી વિકસાવે,

પવન પરાગ મૃદુ મૃદુ પ્રસરે

કેયલને ટીકુકાવે—

મયુરોને નૃત્ય કરાવે—માધવ૦

શશિ શો શ્વેત કરે નભમંડળ !

મહીતલ શ્વેતખનાવે,

શ્વેત કર્યો જળ યમુનાનાં મહીં

તે શશિને સ્તંભાવે—

લીલા લલના લલચાવે—માધવ૦

પંરહરી નિદ્રા તણ ધર નર સહુ

દોડી મધુવન આવે,

વિણા પુકારે રાધા પલ પલ

રાધા દિલ દોડાવે—

નિરખવા નંદલાલને લાવે—માધવ૦

રાણા—આ સઘળી સ્ત્રીઓ હોળી-ખેલનમાં મત્ત દિસે છે. જો આ વખતે તેમના પગ તળે કદાચ ધરતીકંપ થઈ આવે તોપણ લાગે છે, કે તેમને ખબર પણ ન પડે ! આ જ સંસારની વિચિત્રતા ને ! મનુષ્યને આવાં મોહક ખેલનો સોંપીને જ બૂલાવામાં મૂક્યો છે. નહિ તો કેણુ આ મરુ-ભૂમિમાં રહેવાનું પસંદ કરત ! સંસાર એક પ્રકારની મહાન માયાવી ઘટના છે. લ્યો, આ આવી માનસી !

[માનસી પ્રવેશ કરે છે.]

માનસી—પિતાણ ! આપ હજી લગી અહીં જ બેઠા

છો ! ચાલો, મહેલમાં પધારો. અહીં ઠંડી પડે છે.

રાણા—ઉભાં રહો, જઈએ છીએ. માનસી ! અહીં ઉદય-સાગરના કિનારા ઉપર ખેસવાથી મન જરા શાન્ત થાય છે. માનસી !

માનસી—કેમ ? પિતાજી !

રાણા—માનસી ! તને કદિ એમ થાય છે, કે આ સંસાર એક પ્રકારની મહાન માયાવી જાળ છે ?

માનસી—માયાવી જાળ ?

રાણા—હા, માયાવી જાળ. મનુષ્ય કંઈ વિચાર કરીને પાછો અમર થઈ ન જાય એટલા માટે સંસાર તેના મનને વિવિધ પ્રકારના રંગબેરંગી વિચારોમાં ફસાવી રાખે છે.

માનસી—હું સંસારને એટલો બધો ખરાબ કલ્પી શકતી નથી, પિતાજી !

રાણા—આ જ્યોત્સ્ના જુઓ ! આ જલ-તરંગ સૂણો ! આ સ્નિગ્ધ અને શીતલ પવન-લહરીનો અનુભવ કરો ! પણ સંસાર મનુષ્યને આ સર્વ રમણીય આકર્ષક દર્શોથી અલગ કરી પોતાની માયાવી જાળમાં ફસાવી જીવનનાં નાનાં મોટાં સુખ દુઃખો તરફ બલપૂર્વક ખેંચી લઈ જઈ રહ્યો છે. બેન ! હવે હું આ સંસારનો ત્યાગ કરી હઠશ. માનસી ! આ સંસાર કંઈ જ નહિ, પરંતુ માત્ર માયા જ છે.

માનસી—જો તે માયા જ હોય તોપણ એ એક ઘણી

જ મનોહર માયા છે, પિતાજી ! ખરેખર ! આ બાહ્ય પ્રકૃતિ બહુ જ સુંદર છે. તેનો આપણા પર અગાધ પ્રેમ વરસી રહ્યો છે. તેની કૃપા ઘણી જ મહાન છે. જ્યારે આપણે ગ્રીષ્મકાળની ઉની લૂથી બળ્યાં બળ્યાં થઈ રહીએ છીએ ત્યારે તરત જ મનોહર અને ગંભીર ગર્જન કરતી વર્ષાઋતુ આવી ખડી થાય છે, અને જલ વરસાવી સર્વત્ર શીતલતા પ્રસરાવી આપણને પરમ શાન્તિ અનુભવાવે છે. જ્યારે ઘણી જ ઠંડી ઠંડીથી આપણે કુંઠવાઈ જઈએ છીએ, ત્યારે નવ-વસન્ત આવી પોતાના અંગ પર સુસન્નિજત એવા સુશીતળ, મંદ અને સુગંધિત સમીર રૂપી આયુધના ખેલન વડે ઠંડીના આવરણને ઉરાડી દે છે. જ્યારે આપણે દિવસની તીવ્ર જ્યોતિથી કલાન્ત થઈ જઈએ છીએ ત્યારે રાત્રિ આવી માતાની માફક આપણાં શ્રમિત મસ્તક પોતાના અંકમાં ધારણ કરી લે છે. પરન્તુ તેની કૃપા કંઈ આટલે જ અટકતી નથી.

રાણા—તો ક્યાં અટકે છે, માનસી ?

માનસી—મનુષ્યની વિચારસૃષ્ટિમાં. પિતાજી ! આપ આ સરોવર જોઈ રહ્યા છો ?

રાણા—હા બેન, જોઈ રહ્યો છું.

માનસી—તે પર પથરાયેલાં ચંદ્રમાનાં કિરણો પણ દેખાય છે ને ?

રાણા—હા, દેખાય છે.

માનસી—આપ તેને પકડી શકો છો ?

રાણા—કોને ?

માનસી—આ જ્યોત્સ્નાને, એ જલ-લહરિઓના કલકલ રવને. જે સમયે અધકારમાં આ જલ-તલ ઢંકાઈ જશે અને પવન સ્થિર થઈ જશે, તે સમયે આ સૌન્દર્ય અને આ સંગીત ક્યાં જશે ?

રાણા—ક્યાં જશે એન ?

માનસી—અરાબર માલૂમ નથી, કે તે ક્યાં જશે; પણ એટલું તો નિશ્ચિત જ છે, કે તે લુપ્ત થશે નહિ. તે રહેશે અને વીખરાઈ જશે—વિરહીની સ્મૃતિમાં, કવિના સ્વપ્નમાં, માતાના સ્નેહમાં, લક્તની લક્તિમાં, મનુષ્યની અનુકમ્પામાં. મનુષ્યની અંદર જે કંઈ સુંદરતા છે તે—પૃથ્વીનાં આ કિરણો, સુગંધ, અંકાર એ સર્વ—પ્રકૃતિવડે નિયમિત રીતે અનાદિ કાળથી ઘડાતી આવે છે. નહિ તો એ સૌન્દર્યની સાર્થકતા શી ?

રાણા—એન ! શું મનુષ્યમાં કંઈ ‘ સુંદરતા ’ જેવું છે ? હું જ્યારે અન્નનો એક ગ્રાસ મુખ તરફ લઈ જાઉં છું ત્યારે સમસ્ત વિશ્વ લાલચપૂર્ણ નેત્રોથી તે ગ્રાસની તરફ જોયા કરે છે. જાણે તેમને મેં તે ગ્રાસથી વંચિત કરી રાખ્યા હોયની ? આટલી લાલચ ! આટલી ઈર્ષા ! આટલો બધો દ્વેષ !

માનસી—તે તો તેમનો માનસિક વ્યાધિ છે, પિતાજી ! જો તે વ્યાધિ ન હોત તો મનુષ્ય માટેની અનુકમ્પાનું સ્થાન જ ક્યાં હોત ? કોનું દુઃખ દૂર કરીને અને કોનો ઉદ્ધાર કરીને મનુષ્ય મુખી બનત ? પિતાજી ! શું સંસારને અધમ માની તેનો ત્યાગ કરવો ઉચિત છે ? કદિ નહિ. મનુષ્યો ઘણાં જ દુઃખી છે,

તેમનાં દુઃખો દૂર કરવાં જોઈએ. સંસાર બહુ જ દીન છે, તેનો ઉદ્ધાર કરવો જોઈએ.

રાણા—તમારૂં કહેવું બહુ જ સાચું હોય એમ જણાય છે, બેન ! મારૂં મગજ અત્યારે બહુ જ ડામાડોળ થઈ રહ્યું છે. હું કંઈ જ વિચારી શકતો નથી.

નેપથ્યે—માનસી ! માનસી !

માનસી—માણ, આવું છું. પિતાજી ! હવે આપ પણ પધારો. અંધારૂં થવા લાગ્યું છે.

[માનસી જાય છે.]

રાણા (આસપાસ નિહાળીને)—આ એક સ્વર્ગીય કહાણી છે, નીહારિકા છે; સંસારનું સારભૂત સૌન્દર્ય છે. સુંદર વાયુ વાઈ રહ્યો છે, આકાશ નિરબ્ર છે, જગત કેવળ શાન્ત અને સ્તબ્ધ છે. માત્ર ઉદયસાગરની સપાટી પર થઈને સંગીતની લહરિઓ ગતિ કરી રહી છે. મને, કેટલીક કિશોર સુવર્ણમય પ્રભા આવી તે લહરિઓમાં સ્નાન કરી રહેલી હોય એમ લાસ થાય છે.—આ તરંગો તેમનું મધુર હાસ્ય છે. ઝાડનાં પાંદડાં ચંદ્રના પ્રકાશમાં ઝુલી રહ્યાં છે અને હવાની સાથે ખેલતાં દિસે છે—આ મર્મર ધ્વનિ તેમની કિડાનો કલરવ છે. જણાય છે, કે જડ પદાર્થ પણ સૌન્દર્યનો અનુભવ કરે છે.

[રાણી પ્રવેશ કરે છે.]

રાણી—રાણા !

રાણા—જરા છાનાં રહો; હું સ્વપ્ન જોઈ રહ્યો છું.

રાણી—જગતાં—જગતાં ! ત્યારે તો હું હવે હારી.

રાણા—જવા દો, મોહ લગ થઈ ગયો. હાં, હવે કહો, શું થયું ?

રાણી—હવે થવામાં બાકી જ શું રહ્યું છે ? આજ કાલની છોકરીઓ તેમનાં માબાપની વાત તો સાંભળતી જ નથી. તે દિવસે ગોવિંદસિંહની પુત્રી અને પુત્ર બન્ને પોતાના બાપની એક વાત ઉપરથી ઘર છોડી ચાલી નીકળ્યાં. અને કાલ—

રાણા—વળી પાછા એના એ જ દુનિયાદારીના રગડા, દુઃખનાં રોદણાં, સંસારનો કર્કશ-ઘર્ધર અવાજ કરતો એનો એ જ ચરખો !

રાણી—આ કલિકાળની છોકરીઓને તો કોણ જાણે શુંયે થઈ ગયું છે ! અમનેય એક દહાડો બાળપણ તો હતું.

રાણા—પણ, રાણી ! તે સમયે સતયુગ હશે. હું ધણા લાંબા સમયથી એ જ જોતો આવું છું, કે માતાઓનો જન્મ તો સદા સતયુગમાં જ થાય છે, પણ તેમની દીકરીઓ જન્મે છે—સઘળી જ કલિયુગમાં. વારૂ, એ સઘળી વાતોને હવે જતી કરો અને બતાવો, કે મારે શું કરવું.

રાણી—માનસીનું લગ્ન કરવું હોય તો હમણાં કરી દો; નહિ તો પછી આગળ જતાં તેનું લગ્ન થશે નહિ.

રાણા—મને પણ એમ જ લાગે છે, કે માનસીનું લગ્ન થશે નહિ. મારા સમજવાં પ્રમાણે તેનો જન્મ લગ્ન કરવાને માટે થયો પણ નથી.

રાણી—બસ, હવે પૂરેપૂરું સમજાઈ ગયું. તમારી પણ એ જ દશા ! કેમ ન હોય ? તમે જાગતે જાગતે સ્વપ્ન જુઓ છો !

રાણી—હું તો સ્વપ્ન પણ જોઈ છું, અને તમે તો તેયે જોતાં નથી.

રાણી—હવે શું થશે ?

રાણી—કેણે જાણે ! જુઓ, શું થાય છે.

રાણી—જોઈ લીધું ! શું જોવાનું છે ? જોધપુરથી તો હજી લગી પણ માણસો પાછા આવ્યા નહિ. સત્યવતીના પુત્રને દૂત-ત્વ સોંપી જોધપુર મોકલ્યો હતો તે હજી પાછોય ક્યાં આવ્યો છે !

રાણી—અરુણ ત્યાંથી પાછો આવી ગયો છે.

રાણી—આવી ગયો ! લક્ષ્મણ મુહૂર્ત ક્યારનું નક્કી કર્યું ?

રાણી—મહારાજ અમારી કન્યાની સાથે તેમના પુત્રનું લગ્ન કરશે નહિ.

રાણી—કેમ ?

રાણી—સાંભળ્યું છે, કે તે કંઈક અમારાથી નારાજ છે.

રાણી—કંઈ કારણ ?

રાણી—કારણ તો માત્ર એક જ જણાય છે અને તે એ, કે યુદ્ધમાં અમારી જીત થઈ અને મોગલો હારી ગયા.

રાણી—મેં તો પહેલેથી જ કહી લીધું હતું, કે માનસીનું લગ્ન થશે નહિ. તે દિવસે ધ્યાનમાં ઉતરતું નહોતું, પણ હવે તો જાણ્યું ને, કે લગ્ન થશે નહિ. આવી ધમાલમાં તે કંઈ લગ્ન થાય !

રાણા—હું પણ તેમ જ સમજું છું. માનસી લગ્નને માટે જન્મી નથી. આ સઘળો ભ્રમ છે.

રાણી—ભ્રમ કેવો !

રાણા—જોધપુરના રાજકુમાર સાથે માનસીના વિવાહનો પ્રસ્તાવ કરવો એ ભ્રમ; આ સૈન્ય લઈ મોગલોની સામે યુદ્ધ કરવા જવું એય ભ્રમ, અમારૂં તમારૂં લગ્ન થયું તે પણ ભ્રમ; અમારૂં રાજ્ય, અમારૂં જીવન-સર્વ ભ્રમ.

રાણી—વળી જો રાણા, મારી સાથે લગ્ન ન કરત તો હું સમજું છું, કે તે પણ એક ભ્રમ હોત. કેમ, હસવું કેમ આવ્યું ?

રાણા—વળી, તમે સાંભળ્યું છે, કે મહારાજ આગ્રે ગયા છે ?

રાણી—ના. કેમ ?

રાણા—સમજવા પ્રમાણે પાદશાહના કાન લાંબેરવા અને ફરીને મેવાડ ઉપર ચઢાઈ કરી આવે એ રીતે ઉશ્કેરવા.

રાણી—ફરીને ? અરે ! આપ તો હસો છો ! એ પણ શું કોઈ હસવાની વાત છે ?

રાણા—એથી અધિક હસવાની બીજી કંઈ વાત મળે એમ છે ! રાણી ! તમે પણ હસી લ્યો.

રાણી—શું હું પણ તમારી સાથે ગાંડી બની જઉં ?

રાણા—રાણી ! એક બહુ જ ખુશ ખબર છે. આ વખતે સઘળું જ પાયમાલ થશે. કંઈ જ રહેશે નહિ.

રાણી—જે થવાનું હોય તે થાય. હું એ કંઈ સાંભળવા ચ્હાતી નથી. એ લગ્ન જરૂર થવું જોઈએ.

રાણા—શી રીતે ?

રાણી—આપ મારવાડ પર આક્રમણ કરો.

રાણા—રાણી ! આટલા દિવસો પછી આજ એ વાતનું એક પ્રમાણ મળ્યું, કે તમે ક્ષત્રિયાણી છો. તમે જાણો છો, કે શક્તિ કરતાં લક્તિ વધારે બળવાન છે. જોધપુરના મહારાજમાં જે મોગલ-લક્તિ છે તે અમારામાં નથી. અમારામાં માત્ર અમારી શક્તિ છે, અને તે પણ ધીમે ધીમે ઓછી થતી જાય છે.

રાણી—તો શું એ અપમાન મૂળે મોંઢે સહી લેશો ?

રાણા—નહિ તો બીજું શું કરીશું ? મૂળે મોંઢે સહન નહિ કરી લઈશું તો રોઈશું, આક્રન્દ કરી લઈશું. જુઓ, લોજન તૈયાર થયું કે નહિ. લય જેવી કોઈ વાત જ નથી. આ વખતે સર્વસ્વનો નાશ થશે. જે જાતિમાં આટલી બધી હુદ્રતા હોય તેનું રક્ષણ સ્વયં ઇશ્વર પણ નથી કરી શકતો; મનુષ્યની તો વાત જ શી ? જાઓ.

રાણી—પણ તેમાં તમારો શો અપરાધ ?

રાણા—અપરાધ ? અમારો અપરાધ એ, કે અમે અને મહારાજ બન્ને એક જ જાતિના છીએ ! રાણી ! જો કોઈ એક ઉતાડના દોષે નૌકા ડૂબે છે તો તે દૂષિતની સાથે તેના નિર્દોષ અને નિરપરાધી સાથીઓ પણ ડૂબી જાય છે. જાઓ.

[રાણી જાય છે.]

રાણા—આકાશ કેવું શ્યામ છે !

(રાણા ચાલી નીકળે છે. માનસી ફરીને આવે છે.)

માનસી—અજયસિંહ વિદેશમાં ચાલી નીકળ્યા ! અજય ! જતા પહેલાં એક વાર દેખા તો દેવી હતી ! કેવળ એક પત્ર દ્વારા—એક નજીવા શુષ્ક પત્ર દ્વારા દેખા દઈને અને હું વિદેશ જઈ છું એ વાત ન જણાવીને હંમેશને માટે વિદાય લઈ જઈ શકત ! અજય ! અજય ! નહિ, તમે ઘણા જ નિપુર છો. નહિ.—ચંદ્રની જ્યોતિ આટલી બધી ક્ષીણ કેમ છે ? ઉદય—સાગરનું હૃદય અચાનક આટલું બધું મલીન કેમ થઈ ગયું ? પ્રકૃતિના મુખ પરનું તે હાસ્ય ક્યાં જતું રહ્યું ?

ગીત.

(રાગ—સોહણી.)

ખ્યારા ! કહી ન શકી કાંઈ હાય !

હું ચાહતી પ્રિય પ્રીતમ તુજને,

એ ન જણાવી શકી કાંય—

ખ્યારા !

કહેવા જતાં ઉર ગર્વ ઉઠ્યો પછી,

મૂક હૃદય પસતાય—

ખ્યારા !

મનની વાત રહી ગઈ મનમાં,

કરું હવે શો ઉપાય ?—

ખ્યારા !

મુખ ન ખુલ્લું ફાટી ન છાતી,

દેત દેખાડી પલમાંય—

ખ્યારા !

તુજ મુરતી મનમોહન મારા,

હૈયે રહી સમાય—

ખ્યારા !

પ્રવેશ બીજો.

સ્થળ—મેવાડની પાસે મહોબ્બતખાનો તંબુ.

સમય—પ્રભાત.

(મહોબ્બતખાં, શાહુબદા પરવેજ અને મહારાજ ગજસિંહ કેલા ઉભાં વાતો કરી રહ્યા છે.)

મહોબ્બત—શાહુબદા ! હવે તમે વિશેષ વિલમ્બ ન કરો. આ દશ હજાર માણસનું સૈન્ય લઈ ચિતોડના કિલ્લાને ઘેરી લ્યો.

પરવેજ—બહુ સારું.

મહોબ્બત—અને મહારાજ ! આપ એક તરફથી મેવાડનાં સઘળાં ગામો બાળવાની શરૂઆત કરો. જો કોઈ અટકાવ કરે તો તત્કાલ તેને ઠાર કરી નાંખવો. હું જાણું છું, કે એ કામમાં આપ બહુ જ નિપૂણ છો. છતાં એક બાબતનો આપે ખાસ જ્યાલ રાખવો, કે સ્ત્રી જાતિ પર કોઈપણ પ્રકારનો અત્યાચાર થવા ન પામે.

ગજ—બહુ સારું, મહોબ્બતખાં ! મેવાડમાં હું એક પણ રાજપૂત રહેવા દઈશ નહિ.

મહોબ્બત—એ તો હું જાણું છું મહારાજ ! મને એ વાત બહુ સારી રીતે જાણીતી છે, કે મુસલમાનો રાજ-

પૂતોના એટલા કદા દુશ્મન નથી કે જેટલા રાજપૂત જાતે પોતાના જાત લાઈઓના છે. ભારતવર્ષના પ્રાચીન ઇતિહાસના અભ્યાસ વડે મારા સમજવામાં એ વાત બહુ સારી રીતે આવી ગઈ છે, કે હિન્દુઓને પોતાના લાઈઓ પર જીલમ ગુજારવામાં અને તેમને હિરાનગતિ પહોંચાડવામાં જેટલો આનંદ અનુભવાય છે તેટલો બીજા કોઈ પણ કામમાં અનુભવાતો નથી. હું એ વાત બહુ સારી રીતે સમજું છું, કે રાજપૂતોનું નામનિશાન જેટલી ઉત્તમ રીતે આપ જડમૂળથી ઉખેડી શકશો તેટલી ઉત્તમ રીતે બીજો કોઈ ઉખેડી શકશે નહિ. આટલા માટે જ મેં એ કાર્ય આપને સોંપ્યું છે. મહારાજ ! હવે આપ પધારો અને આદેશ પ્રમાણે કામ શરૂ કરો. પધારો.

ગજાં—બહુ સારું. (જાય છે.)

મહોબ્બત—હિન્દુ ! રાજપૂત ! મેવાડ ! ખબરદાર ! આ એક જાતની બીજી જાત સાથેની અથડાઅથડી નથી; આ તો એક ધર્મનો બીજા ધર્મની સાથે મહાન વિરોધ છે. જોઈએ કોણ જીતે છે. (જાય છે.)



પ્રવેશ ત્રીજો.

સ્થળ—ઉદયપુરનો રાજમહેલ.

સમય—રાત્રિ.

(રાણા અમરસિંહ અને સત્યવતી.)

રાણા—કોણ ? આ વખતે યુદ્ધ કરવાને મહોખ્ખતખાં આવેલ છે ?

સત્ય૦—હા મહારાણા ! મહોખ્ખતખાં જાતે આવેલ છે અને સાથે એક લાખથી અધિક સેના લાવેલ છે.

રાણા—(તીર્થ શ્વાસ મુકાને)—સત્યવતી ! મેં પ્રથમ જ કહ્યું ન હતું ?

સત્ય૦—શું ?

રાણા—એ, કે હવે સર્વસ્વનો નાશ થશે, કંઈજ અવશેષ રહેશે નહિ. સમસ્ત રાજપૂતાના ચાલ પકડી ગયું છે, તો શું એકલું મેવાડ શિર ઉંચું કરી રહેશે ? શું એ વાત પણ વિધાનાથી દેખી ખમાય છે ? આ સમયે મેવાડ પણ જશે. સત્યવતી ! શિર નીચું કેમ રાખી રહ્યાં છો ? આ તો પરમ આનંદની વાત છે !

સત્ય૦—મહારાણા ! શું આ પરમ આનંદની વાત છે ?

રાણા—પરમ આનંદની નહિ તો શું ? બિછાના પર પડયે

પડયે મેવાડ હવે ક્યાંસુધી મૃત્યુ-ચન્ત્રણા ભોગળ્યા કરશે? આ વખતે તેના દુઃખનો અંત આવી જશે.

સત્ય૦—તો શું મહારાણા હવે યુદ્ધ કરશે નહિ ?

રાણા—કેમ નહિ કરે ? કરશેજ. યુદ્ધ નહિ કરે તો ખીન્નું શું કરશે ? આ સમયે ખરેખરે યુદ્ધ જામશે. આટલા દિવસ સુધી તો એ સઘળા બાળ-ખેલ હતા. આ વખતે જ મહાન આનંદ, મહાન વિપ્લવ થશે. આ તો ભાઈ-ભાઈની લડાઈ અને એ તમાશો તો સમસ્ત ભારતવર્ષ જોઈ રહેશે.

સત્ય૦—મેં સાંભળ્યું છે કે મહોબ્બતખાંની સાથે જોધ-પુરના મહારાજ ગજસિંહ પણ આવ્યા છે.

રાણા—તો શું તેમણે અમારા નિમન્ત્રણનો સ્વીકાર કરી લીધો ? વાહ ! ઠીક થયું. અમે તો એમ ધારતા હતા, કે શું મહારાજ અમારા પ્રતિ એટલા નાખુશ થઈ જશે, કે અમારા નિમન્ત્રણનો પણ સ્વીકાર નહિ કરે ?

સત્ય૦—તે રાજપૂત કુલાંગાર—

રાણા—શું કહ્યું ?—હવે પછી કદિ એવું કહેતા ના. તે પરમ ભક્ત-પરમ વૈષ્ણવ છે. અમે જ-મેવાડવંશના અમે જ કુલાંગાર છીએ કે આટલા દિવસો સુધી અમે તે એક ઈશ્વરને માન્યા નહિ ! “ દિલ્હીશ્વરો વા જગદીશ્વરો વા ”—ગજસિંહ ! વાહ ! નામ પણ કેવું સરસ છે ! ‘ ગજ ’ અને ‘ સિંહ ’ બન્ને એક સાથે ! સૂઢે ફેરવે છે અને યાળ પણ હલાવે છે !—વિરલ !

સત્ય૦—રાજપૂત થઈને રાજપૂતની સાથે યુદ્ધ કરવાને આવેલ છે !

રાણા—તે વગર યજ્ઞનાશ સંપૂર્ણ થાય શી રીતે ? મહાદેવની સાથે નંદીબંગી ન આવે તો કામ ચાલે શી રીતે ? શાસોની વાત કદિ અસત્ય હોતી નથી.

સત્ય૦—હા ! હતભાગ્ય મેવાડ !

(પોતાની આંખમાંનાં આંસુ કૂટે છે)

રાણા—સત્યવતી ! વિધાતાએ જે સમયે ભારતવર્ષને સરજ્યો હતો તે સમયે તેના લલાટમાં એ વાત લખી દીધી હતી, કે તેનો સર્વનાશ તેનાં પોતાનાં સંતાનોના જ હાથે થશે. તક્ષશીલને યાદ કરો, જયચંદ્રની વાતને સ્મરણમાં આણો, માનસિંહ અને શક્તસિંહને સંભારો અને તેમની સાથે મહોબ્બતખાં અને ગજસિંહને પણ નજરે નિહાળો. મેળ તો ઠીક મળે છે ને ? ખિલ્દુલ અક્ષરે અક્ષર મળતો આવે છે ને ? વિધાતાના લેખ કદિ નિષ્ફળ નીવડતા નથી. જાઓ સત્યવતી, હું હવે સેનાને સજ્જ કરાવું છું.

[સત્યવતી જાય છે.]

રાણા—જો કોઈ જાતિ નષ્ટ થાય છે તો તે પોતાના જ દોષથી નષ્ટ થાય છે—આ પ્રકારે વર્તવાથી જ નષ્ટ થાય છે. જ્યારે જાતિ ચેતનહીન બની જાય છે ત્યારે વ્યાધિ પ્રબળ થઈ ઉઠે છે અને ઘેરેઘેર આવા જ વિલીંબણ જન્મ લે છે.

[ગોવિંદસિંહ પ્રવેશ કરે છે.]

રાણા—ગોવિંદસિંહજી ! શા સમાચાર છે ?

ગોવિંદ—મહારાણા ! મહોબ્બતખાં નિર્દોષ આમવાસી-
ઓનાં ઘર સળગાવી રહ્યો છે.

રાણા—સળગાવી રહ્યો છે ? યોગ્ય જ કરે છે.

ગોવિંદ—યોગ્ય કરે છે ? હું તેનો પૂરેપૂરો બદલો લઈશ.

રાણા—નક્કી ! નહિ તો મેવાડનો ધ્વંસ પૂર્ણ શી રીતે થશે ?

ગોવિંદ—મહારાણા યુદ્ધ તો અવશ્ય જ કરશે ને ?

રાણા—યુદ્ધ નહિ કરે તો બીજું કરશે જ શું ? ગોવિંદ-
સિંહજી ! રાજપૂત સૈન્ય કેટલું છે ? પાંચ હજાર તો હશે ને ?
તેટલું તો બધું ઘણુંય છે. મરવાને માટે એથી અધિક સૈન્યની
આવશ્યકતા નથી. મહોબ્બતખાંની સેના લગભગ એક લાખની
તો હશે ને ? ભલે હોય ! તેથી શું આવે જાય એમ છે !

ગોવિંદ—રાણા ! [શિર નીચું ધાલી દે છે.]

રાણા—કેમ ગોવિંદસિંહજી ! આપે પણ માથું નીચું
ધાલી દીધું ! ઉઠો, જાગો બન્ધુ ! આજ મહાન્ આનંદનો દિન
છે. ઘેરેઘેર મંગલવાદ્ય વાગવા દો. ઠેરઠેર લાલ વાવટા ઉડવા
દો. ઉદયપુરના કિલ્લા ઉપર એક વાર સારી રીતે મેવાડની રક્ત
ધ્વજ ફરકવા દો. બહુજ સારી રીતે જોઈ લેજો. બે દિવસ
પછી ફરીને જોવાનું મળશે નહિ.

ગોવિંદ—મહારાજ ! અમે યુદ્ધ કરીશું અને મરીશું.
પરંતુ દુઃખ એ જ છે, કે તેમ છતાંય માતાની રક્ષા કરી શકીશું નહિ.

રાણા—તેમાં દુઃખ શું ? માતા કોની નથી મરતી ? આપણી મા પણ મરશે. કોઈની પણ મા બધાય જન્મારા સુધી પહોંચતી નથી. તેની સાથે સાથે આપણે પણ મરીશું.

ગોવિંદ—મહારાણા ! એમજ, એમજ હો.

રાણા—હાં ! એમજ થશે. આવો, ગોવિંદસિંહ ! મરતા પહેલાં એક વાર ખૂબ લેટી લઈએ. (ભેટ છે.) જાઓ, ગોવિંદ-સિંહજી ! હવે મરવાની તૈયારી કરો.

(ગોવિંદસિંહ જાય છે. રાણી પ્રવેશ કરે છે.)

રાણા—કોણ રાણી ! ખૂબ ઉત્સવ ઉજવો ! મહાન્ આનંદ ઉડાવો.

રાણી—શું માનસીના વિવાહનું નક્કી થઈ ગયું ?

રાણા—માનસીનો નહિ, મેવાડનો વિવાહ થશે.

રાણી—મેવાડનો વિવાહ ! તમે આ શું બોલી રહ્યા છો, રાણા ? મેવાડનો વિવાહ કેવો ?

રાણા—હા, મેવાડનો જ. આ વખતે પાયમાલીની સાથે મેવાડનો વિવાહ થશે.

રાણી—એટલે ?

રાણા—એટલે બહુ જ મજા ! આ વખતે ભાઈ ભાઈની લડાઈ જામશે. મહાન્ આનંદ મંગળ વર્તાવો. આ વખતે વિવાહ થશે—પાયમાલીની સાથે !—વિનાશની સાથે !—ધ્વંસની સાથે !

(રાણા જાય છે.)

રાણી—હવે તો આ કેવળ જ ઉન્મત્ત-ગાંડા થઈ ગયા.

હું પ્રથમથી જ જાણતી હતી !—અંતે આખું ઘર ગાંડું થઈ ચૂક્યું ! હવે હું શું કરું ?

[માનસી પ્રવેશ કરે છે.]

માનસી—મા, મારા પિતાજીને શું થઈ ગયું છે ? તે ઉન્મત્તની માફક આમથી તેમ દોડતા કરે છે ! તેમને શું થઈ ગયું છે ?

રાણી—બીજું શું થાય ? જે થવાનું હતું તે ગઈ ગયું છે ! તે ઉન્મત્ત બની ગયા છે. જઈને જોઉં તો ખરી.

(રાણી નય છે.)

માનસી—એ મહોબ્બતખાં રાજપૂત ! એ ગજસિંહ પણ રાજપૂત ! આટલી ઈર્ષા ! આટલો દ્રેષ !—હાય, રે અધમજાતિ ! તારૂં પતન નહિ થાય તો કેવું થશે ? જ્યાં ભાઈ ભાઈમાં લડાઈ ત્યાં કેાણ કેાને બચાવી શકે એમ છે ? (નય છે.)



પ્રવેશ ચોથો.



સ્થળ—મેવાડના એક ગામનો માર્ગ.

સમય—મધ્યાહ્ન.

(સત્યવતી અને અરુણસિંહ આલ્યાં નય છે.)

સત્ય૦—અરુણ !

અરુણ૦—કેમ, મા !

સત્ય૦—હવે ચાલવામાં કદ પડે છે ?

અરુણ૦—ના માણ.

સત્ય૦—આજ આપણે આ ગામમાં ઠેરી જઈશું.

અરુણ૦—કેમ, અહીં શું કામ ?

સત્ય૦—ગામ લોકોને તૈયાર થઈ જવાને માટે સૂચન કરવું છે.

અરુણ૦—ક્યાં ?

સત્ય૦—યુદ્ધમાં. મેવાડનું વીરકૂલ નાશ પામ્યું છે. હવે નવું વીરકૂલ ઉત્પન્ન કરવું પડશે. પૂજનો પ્રબંધ નવો કરવો પડશે. ચાલ જો, સન્ધ્યાકાળ થતો આવે છે. (બન્ને આગળ ચાલે છે.)

(કેટલાક ગ્રામવાસીઓ પ્રવેશ કરે છે.)

૧લો ગ્રામ૦—આવો રૂડો મલક; આ વાર ગયો જ સમજો.

૨જો ગ્રામ૦—આ વખતે મોખતખાં જતો આવ્યો છે. હવે ઉગર્યાનો એકે આરો નથી.

૩જો ગ્રામ૦—શું મોખતખાંને લડતાં સાંઝ આવડે છે ?

૨જો ગ્રામ૦—ઓહ ! એમાં પૂછવું જ શું ?

૪થો ગ્રામ૦—હાં ! એ તે વળી લડતાં કેદુકનો શીખી ગ્યો ? મેં તો હજી તેને હમણાં જ જનમતાં જોયોતોને.

૨જો ગ્રામ૦—જનમતાં તો બધાયને એવી રીતે કોઈને કોઈ એક દિ દેખે છે. તેથી શું એમ કેવાય કે તે કશું જાણતો નથી ?

૪થો આમ૦—તું તો ભાઈ ભારે નીચાશાસ્તરી દેખું !

૧લો આમ૦—અરે ભુઓ, પણે પેલા ગામમાં લ્હાય લાગી રહી જણાય છે તે.

બધા આમ૦—લ્હાય ? ક્યાં ? ક્યાં ?

૧લો આમ૦—ભુઓ, જણાય છે ને પેલા ધૂમાડાના ગોટેગોટ ઉડી રહ્યા છે તે ?

૪થો આમ૦—પેલા ? એ તો વાદળાં છે.

૨જો આમ૦—શું જમીન ઉપરથી ઉડીને વાદળાં ઉંચે જાય ! નહિ. વાદળાં તે કદિ ધૂમતાં હશે ? ભુઓ છો ને, આ તો ચક્કર ગોળ ધૂમી રહ્યું છે.

૪થો આમ૦—તો ધૂળ ઉડતી હોશે.

૨જો આમ૦—હાં, કેમ નહિ ! ખરી વાત ! ધૂળનો રંગ તો કાળો જ હોય છે ને !

૪થો આમ૦—તું તો ભાઈ, બહુ જ જચ્છી દેખું ! લીધી વાત છોડતો જ નથી ને !

૧લો આમ૦—અરે-એ ગામવાળાની આ બૂમો સંભળાય છે ને ?

બધા૦—હા. હા.

૪થો આમ૦—અરે, એ તો લોક ગાતા હોશે. ન તો ગધાડાં ભૂકતાં હોશે.

૨જો ગ્રામ—ખરી વાત ! એ બેયનો સાદ એક જ સરખો હોય છે ને ! કેમ પાંડ્યાજી !

૧લો ગ્રામ—અરે જુઓ તો ખરા, આ કેટલાક ગામ-વાળા રોકકળ કરતા અને ચીસો પાડતા આ તરફ નાસતા આવે છે.

૩જો ગ્રામ—અને એમની પાછળ પાછળ આ મોટા મલેછ ગોળીઓ છોડતા આવે છે તે !

નેપથ્યમાં—દોહાઈ છે ! દોહાઈ છે ! સાહેબ ! મારો નહિ ! મારો નહિ !

૧લો ગ્રામ—અરેરે ! હાય હાય ! ખચારા બધા—

(અજય અને કલ્યાણી પ્રવેશ કરે છે.)

અજય—અરે ઓ ગામ લોકો ! ઉભા ઉભા બેઈ રહ્યા છો શું ? એ લોકોને જરા ખચાવો તો ખરા.

બધા—ભલા અમે તે શું કરીશું ?

અજય—તો તમે કેવળ ઉભા ઉભા આ અત્યાચાર બેયા જ કરશો ?

૪થો ગ્રામ—એમ નહિ તો શું એમની પાછળ મરશું ?—હોડો-ભાગો. આ તરફ આવતા જાય છે.

કલ્યાણી—શું એમ ધારો છે, કે નાસવાથી બચી જશો ? કદી નહિ. કોઈપણ બચી જવા પામશે નહિ. તમારાં પણ ઘરો સળગાવી દેવામાં આવશે.

૧લો ગ્રામ૦—ઉહ્ ! એ તો સળગાવશે ત્યારે જોયું જશે. આયબું છતાં મરશે શી રીતે ? ચાલો, પણ આ આવી પોઆને ! ભાગો-નાસો.

[અન્યસિંહ અને કલ્યાણી સિવાય સઘળા નાસી જાય છે.]

અન્ય૦—આ આર્તનાદ તો વધારે ને વધારે નજીક આવતો જાય છે. આ બંદુકનો અવાજ ! કલ્યાણી ! તમે જરા એક બાજુ પર ખસી ઉભાં રહો. હું તેઓનું રક્ષણ કરીશ.

કલ્યાણી—હા ભાઈ ! બની શકે ત્યાં સુધી તેમની રક્ષા કરો.

(કલ્યાણી ત્યાંથી થોડે દૂર ચાલી જાય છે.)

અન્ય૦—કલ્યાણી ! એમ તો કહી શકતો નથી, કે તે લોકોને હું બચાવી શકીશ યા નહિ; પણ હા, તેઓને માટે મારો પ્રાણ તો અવશ્ય આપી શકીશ. હું. માનસીની પાસેથી જે મહામન્ત્ર શીખ્યો છું તેને આજ સાધન બનાવીશ. તેઓ આ આવતા જાય છે. (મ્યાનમાંથી તલવાર બહાર કાઢી લે છે.)

(હાંફતા હાંફતા કેરલાક ગ્રામવાસીઓ આવે છે. તેમની પાછળ પાછળ ઉઘાડી તલવારે મોગલ સૈનિકો પ્રવેશ કરે છે.)

ગ્રામવાસી—બચાવો ! મહારાજ ! અમને બચાવો !

[એમ કહેતાં અન્યસિંહને પગે પડે છે.]

અન્ય૦—[સૈનિકોને] ખબરદાર !

૧લો સૈનિક—ચુપ રહો !

[કહી તલવાર ઉગામે છે. અન્યસિંહ તેને તલવારના એક જ પાટે ભાંગી ભેગો કરી દે છે. બાકીના સૈનિકો અન્યસિંહની સાથે લડવા લાગે છે. એક પછી એક સઘળા સૈનિકો જમીનદોસ્ત થઈ જાય છે. તે પછી થોડા બીજા સૈનિકો આવી હુમલો કરે છે. તે સમયે.]

અજય—કલ્યાણી ! હવે રક્ષા થઈ શકતી નથી, નાસી જાઓ.

કલ્યાણી—ભાઈ ! તમે અહીં પ્રાણ આપશો અને હું નાશી જઈશ ? (એમ કહી આગળ આવે છે. તે સમયે એક મોગલ સૈનિકની ગોળીથી અજયસિંહ નીચે પડી જાય છે.)

કલ્યાણી (દોરતી આવીને)—ભાઈ-ભાઈ-

રજો સૈનિક—એ કોણ છે ? પકડો એને !

રજો સૈનિક—જ નહિ. સિપહસાહાર સાહેબનો હુકમ છે, કે એરત જાત પર કોઈ પણ જાતનો જુલમ કરવો નહિ.

અજય—કલ્યાણી ! હું મરું છું ! ઈશ્વર તમારી રક્ષા કરો.

(અજયસિંહ મરણ શરણ થાય છે.)

કલ્યાણી (રોતાં રોતાં)—ભાઈ-ભાઈ ! ક્યાં ચાલ્યા !—

(અજયસિંહના મૃત દેહ પર પડે છે.)

૪થો સૈનિક—વળી ક્યાં જાય ? ત્યાં, જ્યાં એક દિન સર્વને જવાનું છે.

કલ્યાણી (શાન્ત થઈને)—નહિ, હું શોક કરીશ નહિ—ક્ષાત્રવીર ! તમે તમારું કર્તવ્ય પૂર્ણ અદા કર્યું છે. તમે દીન અને અસહાય મનુષ્યોની રક્ષામાં સ્વાત્મલોગ આપ્યો છે. અને આ લોકો ? તેઓ સઘળા જ શયતાનના દૂત છે ! રક્ત-પિપાસુ હિંસક પશુ છે. જેઓ કોઈ પણ જાતના અપરાધ વગર ખીજાઓનાં ઘર સળગાવતા ફરે છે, નિર્દોષ આમવાસીઓનાં ખૂન કરે છે, તેઓને માટે તો નરકમાં પણ સ્થાન નહિ મળે.

૧લો સૈનિક—બાઈ ! એમાં અમારી શી કસુર છે ?
અમે તો અમારા સિપહસાલાર સાહેબના હૂકમથી લોકોનાં
ઘર જલાવીએ છીએ અને તેમનો જાન લઈએ છીએ.

કલ્યાણી—તમારા સિપહસાલાર કોણ છે ?

૨જો સૈનિક—તમને તે માલૂમ નથી ! સિપહસાલાર
મહોબ્બતખાં સાહેબ છે.

૩જો સૈનિક—ચાલો, ચાર ! જવા તો દો.

કલ્યાણી—મહોબ્બતખાં ? એવો હૂકમ તેમનો !
કેવળ અસંભવિત.

૪થો સૈનિક—ચાલો, ચાલો !

કલ્યાણી—ઉભા રહો, હું પણ ચાલીશ.

૧લો સૈનિક—ક્યાં ? તમે ક્યાં ચાલશો ?

કલ્યાણી—તમારા સિપહસાલાર સાહેબની પાસે.

૨જો સૈનિક—તમને ત્યાં લઈ જઈને શું અમે—

૩જો સૈનિક (વચમાં)—એ જ, શું અમે આક્રમ
જોરી લઈએ ?

૪થો સૈનિક—અરે ! એ ખુદ જાતે જ ચાલવા ચાહે છે
તો પછી શી હરકત છે ? ચાલો, એને લઈ ચાલો.

૧લો સૈનિક—બહુ સાફ, ત્યારે ચાલો.

કલ્યાણી—ચાલો.

[બધાં જાય છે,]

પ્રવેશ પાંચમો.

સ્થળ—ઉદયપુરની રાજસભા.

સમય—પ્રભાત.

(રાણા, ગોવિંદસિંહ અને સામન્તો.)

રઘુવર૦—રાણાજી ! જ્યાંસુધી બની શકયું ત્યાંસુધી અમે લડ્યા છીએ—મરણીયા થઈને લડ્યા છીએ. પણ હવે યુદ્ધ કરાવું અસંભવિત.

રાણા—નહિ, રઘુવર ! અમે અવશ્ય યુદ્ધ કરીશું. અમે કોઈપણ પ્રકારની મુશ્કેલીને ગણકારીશું નહિ. સાંભળીશું પણ નહિ. સૈન્યને સજ્જ કરો.

કેશવ૦—મહારાણા ! સૈન્ય છે જ ક્યાં ? સમસ્ત મેવાડ-માંથી પાંચ હજાર માણસો એકઠાં કરી શકાશે કે કેમ, એ પણ સંદેહ છે. એટલી નાની સેના લઈ એક લાખ માણસોના સૈન્ય સાથે યુદ્ધ કરવું એ શું સંભવિત છે !

રાણા—અસંભવિત કશું જ નથી. કેશવરાય ! અમારી એ પાંચ હજાર માણસની સેના પાંચ લાખની બરાબર છે.

અજય૦—રાણાજી ! આ વખતે મોગલોની સાથે સન્ધિ કરી લેવી એ જ ઉત્તમ છે.

રાણા—અશક્ય. તેમ કહિ પણ બની શકે નહિ. જ્યારે અમે સન્ધિ કરવા ચ્હાતા હતા ત્યારે કોઈએ પણ અમારી વાત ન સાંભળી. તે વખતે મોગલો જાતે સન્ધિ કરવા ચ્હાતા

હતા. હવે તે સમય અત્યારે રહ્યો નથી. હવે અમે આલુલ કરી મોગલોની સાથે સન્ધિ નથી કરી શકતા.

કેશવ૦—કિન્તુ—

રાણા (વચમાં જ)—હવે એ વિષયે કંઈ જ ન કહો—કોઈ જ ન બોલો, હવે કોઈ જ ઉપાય નથી. બસ, લડવું અને મરવું જ પડશે. બોલો, શું કહો છો, ગોવિંદસિંહલ ?

ગોવિંદ૦—હા, બરાબર એમ જ થવું ઘટે છે. રાણાલ ! હું પ્રાણ દઈશ પણ માન તો નહિ જ આપું.

રાણા—આપ બરાબર કહો છો, ગોવિંદસિંહ ! પ્રાણ આપીશું પણ માન તો નહિ જ.

રઘુવર૦—મહારાણા !

રાણા—નહિ, હવે હું કંઈ જ સાંભળવા ઇચ્છતો નથી. હું કેવળ યુદ્ધ કરવા ઇચ્છું છું—યુદ્ધ સેના સુસજ્જ કરો; મેવાડનો લાલ વાવટો ઉડાવો, રણભેરી બજાવો; બચ્ચો, તૈયાર થઈ બચ્ચો.

(રાણા અમરસિંહ સિવાય બીજા બધા ન્યથા છે.)

રાણા—(સ્વગત) મેવાડ—સુંદર મેવાડ ! આજ હું તારૂં આ કેવું સૌન્દર્ય નીહાળી રહ્યો છું ! આપું સ્વરૂપ તો પુર્વે કદિ પણ નીરખ્યું ન હતું. તારાં વસ્ત્ર ફાટી ગયાં છે ! સમસ્ત અંગ પર ધૂળ જામી ગઈ છે ! વાળ આમથી તેમ વીખરાઈ રહ્યા છે ! આવા વેષે તેઓ તને વધ્ય-ભૂમિ તરફ ખેંચી લઈ જાય છે. માતા ! આ તારૂં કેવું સૌન્દર્ય ! આજ આટલા લાંબા કાળે મેં તને પિછાની છે. આટલા દિવસો સુધી તારા સૌભાગ્યરૂપી સૂર્યનાં

કિરણોને તેં ઢાંકી રાખ્યાં હતાં; પણ હવે તે સૂર્ય પોતાના અંતિમ સ્થાન પ્રતિ ગતિ કરી રહેલો ખુદલો થાય છે. તેથી આજ તારા આકાશના પ્રાન્તે પ્રાન્તે આ કેવો અપૂર્વ અને અદ્ભુત પ્રકાશ નીકળતો નીરખી રહ્યો છું ! આ કેવી જ્યોતિ ! કેવી નીલિમા ! કેવો અનિર્વચનીય મહિમા !

પ્રવેશ છઠ્ઠો.

સ્થળ—મહોબ્બતખાંનો તાંબુ.

સમય—પ્રભાત.

(મહોબ્બતખાં અને મજસિંદ ઉભા છે.)

ગજજી—રાણા પોતાનું સૈન્ય લઈ યુદ્ધ કરવાને આવ્યા હતા ?

મહોબ્બતજી—હા મહારાજ ! પરંતુ પાછા તો એકલાજ ગયા. તેમના પાંચ હજાર સૈનિકો પૈકી ચાર હજાર રણક્ષેત્રમાં ખપી ગયા.

ગજજી—માત્ર પાંચ હજાર માણસો લઈ એક લાખ સૈનિકોની વિશાળ સેના સાથે યુદ્ધ કરવાને આવ્યા હતા ! ગજજી છાતી !

મહોબ્બતજી—હા, છાતી તો ગજજી જ છે ! પણ મહારાજ ! આજ હું એક વાતનું મહાન ગૌરવ અનુભવું છું.

ગજજી—ગૌરવ અનુભવાય એવી જ એ વાત છે, ખાનસાહેબ !

મહોબ્બતજી—આમ છતાં આપને એ વાતનો કદાચ ખ્યાલ પણ આવી શકતો નહિ હોય, કે મારા દિલમાં એવું

ગૌરવ કેમ ઉત્પન્ન થઈ રહ્યું છે. શું આપ એ હકીકતથી વાકેફ છો ?

ગજ૦—આપ જ જણાવો.

મહોજ્જયત૦—મને ગૌરવ એટલા માટે અનુભવાય છે, કે હું ધર્મથી મુસલમાન હોવા છતાં પણ એ જ રાજપૂત જાતિનો છું અને એ જ અમરસિંહનો ભાઈ છું. જે પુરુષ માત્ર પાંચ હજાર માણસો લઈ અમારી એક લાખ સૈનિકોની વિશાળ સેનાની સામે ખડો થયો હતો તે કેવળ પોતાના પ્રાણનું બલિદાન દેવાને જ આંચો હતો. પોતાના દેશની ખાતર આવો પ્રાણત્યાગ, આવી નીડરતા અને આવડી મોટી હિંમતનું કામ સમસ્ત ભારતવર્ષમાં એક રાજપૂત જ કરી શકે છે. અને હું પણ તે જ રાજપૂત જાતિનો વંશ જ છું.

ગજ૦—ખેશક, અક્ષરશઃ સત્ય.

મહોજ્જયત૦—અને આપ પણ તે જ રાજપૂત કુલોત્પન્ન છો; આપ પણ એ વિષે અભિમાન ધરો. પણ આપ પતિત બન્યા છો તો લાજના માર્યા સાથે સાથે શિર પણ નીચું ધાલો. વિચાર કરો, કે આપ શું થઈ શકત અને શું થઈ ગયા છો. મારી વાત જુદી જ જાતની છે. મારે માટે ઝોછામાં ઝોછું એટલું સ્થાન તો આંસુ લૂછવા માટે છે, કે હું હવે રાજપૂત નથો. હું પૂર્વે કોઈ સમયે રાજપૂત હતો; અને આપ ? આપ હજી પણ રાજપૂત છો.

ગજ૦—રાણા આ યુદ્ધમાં માર્યા ગયા નહિ અને કેદ પણ ન થયા ?

મહોબ્બત—બહુ જ ખેદ થાય છે મહારાજ ! નહિ, તેમનો વધ કરવાની યા તેમને કેદ કરવાની મારા તરફથી સખત મના કરવામાં આવી હતી. એવો દુશ્મન દુનિયાનું ગૌરવ છે ! એ ગૌરવ નષ્ટ કરવા હું ચ્હાતો નથી.

ગજ—ઠીક, હવે મને રજા આપશો.

મહોબ્બત—પધારો, મહારાજ ! [ગજસિંહ જાય છે]

મહોબ્બત—આ સામે સળગી રહેલાં ગામો નજરે પડી રહ્યાં છે. દૂરથી ગામલોકોનું અસ્પષ્ટ રૂદન અને હાહાકારના શોર પણ શ્રવણે પડે છે. હિન્દુઓ ! તમે તમારા ધર્મના ગૌરવ સમેત મરો. આજ મેં તમારી સઘળી શેખી ચૂર્ણ કરી ધૂળમાં મિલાવી દીધીને ! તમારો દંભ, તમારો વિદ્વેષ, તમારો વિરોધ, સઘળું જ ફિટાવી દીધુંને ! તમારી—

[ચાર સૈનિકોની સાથે કલ્યાણી પ્રવેશ કરે છે.]

મહોબ્બત—આ કોણ ?

૧લો સૈનિક—ખુદાવન્દ ! અમે તેને બિલકુલ પિછાનતા નથી. તે અમને રસ્તામાં મળી હતી, અને પોતાની ખ્વાહીશથી અમારી સાથે અહીં સુધી ચાલી આવી છે.

મહોબ્બત—તમે કોણ છો ?

કલ્યાણી—હું કોણ છું તે જાણવાથી આપને કંઈ લાભ થાય તેમ નથી, સેનાપતિ સાહેબ !

મહોબ્બત—તો તમે અહીં કેમ આવ્યાં છો ?

કલ્યાણી—હું અહીં આપની પાસે ન્યાય મેળવવાને આવી છું.

મહોબ્બત—ન્યાય ? શી બાબતનો ?

કલ્યાણી—આપના આ સિપાઈઓએ વિના અપરાધે મારા ભાઈનું ખૂન કર્યું છે.

મહોબ્બત—તમારા ભાઈનું ખૂન કર્યું છે ! કેવી રીતે ?—સૈનિકો ?

રજો સૈનિક—બુદાવન્દ ! અમે ગામલોકોની કતલચલાવી રહ્યા હતા. આ ઓરતનો ભાઈ તેમની તરફથી અમારી સાથે લડતાં માર્યો ગયો છે.

મહોબ્બત (કલ્યાણીને)—કેમ, આ વાત સાચી છે ?

કલ્યાણી—હા, સત્ય છે. આપના સિપાઈઓ બિચારા નિર્દોષ ગામલોકોનો વધ કરી રહ્યા હતા. મારા ભાઈ તેમના રક્ષણાર્થે ગયા તો તેમને પણ આ લોકોએ મારી નાંખ્યા.

મહોબ્બત—તો તો એ યુદ્ધમાં માર્યા ગયા.

કલ્યાણી—હા, એમ જ છે. આ લોકોએ તેમને યુદ્ધમાં મારી નાંખ્યા.

મહોબ્બત—તો દેવિ ! એમાં આ લોકો ગુનેહગાર નથી. મેં એ લોકોને એ પ્રમાણે જ આજ્ઞા આપી હતી. સૈનિકો ! તમે ખુદાર જાઓ. (સૈનિકો ચાલી નીકળે છે.)

કલ્યાણી—શું આપે બિચારા નિરપરાધી ગામલોકોનાં ખૂન કરવાની આજ્ઞા આપી હતી ?

મહોબ્બત—હા, મેં કતલ કરી નાંખવાની આજ્ઞા આપી હતી.

કલ્યાણી—અને ગામ સળગાવી મૂકવાની પણ ?

મહોબ્બત—હા.

કલ્યાણી—મને એ ખરું લાગતું નથી. આપ એટલા બધા નિષ્ઠૂર થઈ શકો જ નહિ.

મહોબ્બત—મારા સંબંધમાં તમારી એવી ઉંચી ધારણાનું કંઈ કારણ ?

કલ્યાણી—મારા સ્વામી એવા નિષ્ઠૂર હોઈ શકે જ નહિ.

મહોબ્બત (ચમકીને)—તમારા સ્વામી !

કલ્યાણી—હા, મારા સ્વામી. પ્રભો ! જરા ધારીને જુઓ, આપ મને ઓળખી શકો છો યા નહિ ? હું આપની પરિત્યક્ત હિન્દુ સ્ત્રી કલ્યાણી છું.

મહોબ્બત—કલ્યાણી ! કલ્યાણી ! તો શું એ લોકોએ તમારા લાઈ અજ્યસિંહનો વધ કર્યો ?

કલ્યાણી—હા મોગલ સેનાપતિ ! મેં જે દિવસે આપને મારા જીવનનું લક્ષ્ય બનાવીને; મારા પ્રેમને મારા જીવનનો ધ્રુવ તારો બનાવીને મારી ક્ષુદ્ર નૌકાને અનંત સંસાર સાગરમાં ઓઠાવી હતી તે દિવસે મારો લાઈ અજ્ય જહુ જ ખુશીથી પોતાની ઇચ્છાપૂર્વક માફ રક્ષણ કરવાને માટે આ મહા યાત્રામાં મારા દુઃખનો સહયાત્રી બન્યો હતો ! રસ્તામાં આપના કેટલાક દુષ્ટ સિપાઈઓથી મને બચાવવા જતાં તે મરણ તુલ્ય જખમી થઈ ગયો હતો. મેં ઘણા દિવસ સુધી એક નિર્જન લાગીતૂટી જુપડીમાં સૂઈને એકલા હાથે તેની

સેવા કરી હતી અને નજીકનાં ગામોમાંથી લીખ માગી માગી ખવરાવીને બચાવ્યો હતો. આપે મારા એવા એક લાઈનો જીવ લીધો. તો હવે નાથ ! મારે પણ જીવીને શું કામ છે ? મારો પણ વધ કરી નાંખો.

મહોબ્બત—નહિ, મને માફ કરો, કલ્યાણી !

કલ્યાણી—શું આટલા બધા ગામલોકોના જીવની હાનિ આપની જ આજ્ઞાથી થઈ છે ?

મહોબ્બત—હા, મારી જ આજ્ઞાથી થઈ છે. મેં મારા સૈનિકોને રાજપૂતજાતિનો ઉચ્છેદ કરવાની આજ્ઞા આપી હતી.

કલ્યાણી—હે પ્રભો ! તેં આ શું કર્યું ? આ જ મારા આરાધ્ય દેવ ! હું આ નરપિશાચનું ચિન્તન હૃદયે ધરી સંન્યાસિની થઈ હતી ! શું મને મોત પણ મળતું ન હતું !—લગવાન ! આજ હું એક જ દિવસે, એકી સાથે સ્વામી અને લાઈ બન્નેને ગુમાવી બેઠી ! અત્યારે મારા સમાન અભાગિની કોણ હશે ! હાય ! [વદન ઢાંકી દે છે.]

મહોબ્બત—પણ તમે જાણો છો, કે મેં શા માટે—

કલ્યાણી [વચમાં જ]—નહિ, કંઈ જ જાણવા ચ્હાતી નથી. પ્રભો ! મારો મોહ લંગ થઈ ગયો. આટલા દિવસ હું આપની પૂજા કરતી હતી, પણ આજથી હું આપને પરમ શત્રુ સમજું છું. હું મોગલોને એટલા શત્રુ નથી સમજતી, કે જેટલા આપને સમજું છું. મોગલો સાથે અમારે કંઈ જ નથી. તેમનો ધર્મ તેમને એમ શિખવે છે, કે તેમણે કાફરોનો વધ

કરવો. પરન્તુ આપ આ જ ભૂમિના ખાળ છો, આપની નસોમાં વિશુદ્ધ રાજપૂત રક્ત વહે છે અને છતાં આપ તુચ્છ ધનલોભ અને વિદ્વેષને વશીભૂત બની પોતાની જાતિનો જ ઉચ્છેદ કરવા બેઠા છો ! શું કહું ! નાથ ! આપ મોગલોથી પણ આગળ વધ્યા ! તેઓ કેવળ મેવાડ જીતવાને જ ચાહે છે. આ બિચારા નિર્દોષ ગામલોકોનાં ઘર ફૂંકી મૂકવાને તેઓ બિલ્કુલ ચ્હાતા નથી. પણ આપ તો તેમની એ અપૂર્ણતાને પૂર્ણ કરી રહ્યા છો ! આપે તેમના ધર્મનું ઉચ્છિષ્ટ ગ્રહણ કરીને, આપના આ ઘાતકી સૈનિકોને—આ ઘૃણિત માંસ-લોહુપ નર-કુકુરોને—બિચારા નિરપરાધી ગામલોકો પર છોડી મૂક્યા છે ! આપે મેવાડની હરિયાણી ભૂમિને સ્મશાન ભૂમિ બનાવી દીધી છે. નિર્દોષ મનુષ્યોના હાહાકારથી આખું આકાશ ગુંજાયમાન કરી મૂક્યું છે. મોગલોની એવી ઇચ્છા કદિ પણ ન હતી. હે ઇશ્વર ! દેશના આવા કુલાંગારો—દેશદ્રોહીઓને માટે શું તારે ત્યાં કંઈજ દણ્ડ-વિધાન નથી ? હાય ! હજી પણ તેમના મસ્તક ઉપર આકાશમાંથી વજ તૂટી કેમ પડતું નથી ?

મહોબ્બત—કલ્યાણી ! તું જાણ, કે આ યુદ્ધમાં હું કેવળ તારી જ ખાતર પ્રવૃત્ત થયો છું.

કલ્યાણી—મારી ખાતર ? કેવળ અસત્ય.

મહોબ્બત—અસત્ય નથી કલ્યાણી ! મેં જે દિવસે સાંભળ્યું, કે તમારા પિતાએ મુસલમાન પ્રત્યેના તિરસ્કારથી તમને ઘરથી બહાર કર્યા છે તે જ દિવસે, તે જ ક્ષણે મેં

મેવાડની વિરુદ્ધ અસ્ત્ર ધારણ કર્યું છે.

કલ્યાણી—આ સત્ય ! અરે, એ વાતને કહાય સાચી માનીએ તોપણ ધર્મના કયા સિદ્ધાન્તને અનુસરી આપ એક મનુષ્યના અપરાધના કારણે સમસ્ત જાતિનો ઉચ્છેદ કરવા તૈયાર થઈ ગયા ?

મહાબળત—એમાં શું તમને આશ્ચર્ય થાય છે, કલ્યાણી ? શું એક રાવણના જ પાપે આખી લંકાનો નાશ થઈ ગયો ન હતો ? વળી મુસલમાનોની સાથેનો આ વિદ્રેષ એકલો તમારા પિતાનો જ છે એમ નથી. તમારા પિતાએ તો માત્ર સમસ્ત મુસલમાનો પ્રતિ આખી હિન્દુ-જાતિનો જે વિદ્રેષ છે તેને ખુદ્દા સ્વરૂપે સ્પષ્ટ કરી બતાવ્યો હતો. હું હિન્દુઓના તે જાતિગત વિદ્રેષનો બદલો લેવાને આવ્યો છું.

કલ્યાણી—પરંતુ, મોગલ-સેનાપતિ ! તેનો બદલો જે કોઈ દેવા આહે તો તે જાતિથી જ મુસલમાન હોઈ શકે. આપ જ્યારે સ્વયં મુસલમાન થયા હતા ત્યારે હિન્દુઓનો એ મુસલમાન પ્રતિનો વિદ્રેષ જોઈને મુસલમાન થયા હતા ? નાથ ! આપની એ દશાના ઉત્પાદક આપ પોતે જ છો, નાહક શા માટે આપના મનને પ્રબોધ દઈ રહ્યા છો, કે આપ એક પ્રકારના અન્યાયનો બદલો લેવા બેઠા છો ? આપનામાં જે કંઈ મુસલમાનપણું છે તે આપની પાસે આ કામ કરાવી રહ્યું નથી, પરંતુ આપનામાં જે ‘હુપણું’—‘મહાબળતખાનપણું’ છે તે જ આપની પાસે આ કામ કરાવી રહ્યું છે.

મહોબત ૦ [કંઈક સ્વગત]--હેં ! શું આ વાત સાચી છે !

કલ્યાણી--આપ તે વ્યક્તિગત વિદ્રેષથી પ્રેરાઈને જ મેવાડનો સર્વ નાશ કરવાને ઉતરી આવ્યા છો. આ આપનો ધર્મ ! આ જ આપનું શૌર્ય ! આ જ આપનું મનુષ્યત્વ !--હા ભગવન ! આ તેં શું કર્યું ! આટલા દિવસ હું આકાશમાં મહેલ બાંધવાની તૈયારી કરી રહી હતી, આ જ તમે તેને ધૂળમાં રોળી દીધો.

મહોબત ૦--કલ્યાણી--

કલ્યાણી (વચમાં જ)--નહિ, બસ કરો ! મારો મોહ ઉડી ગયો છે. હું માનતી હતી, કે આપ મારા સ્વામી અને હું આપની સ્ત્રી છું. આથી જ મેં એક દિવસ મહાન ગર્વ ધરીને કહ્યું હતું, કે કોની તાકાત છે, કે જે અમને અલગ કરી શકે ? કિન્તુ અત્યારે હું જોઉં છું, કે મારી અને તમારી વચ્ચે એક મહાન સમુદ્ર આવી રહ્યો છે. આપણી વચમાં મારા ભાઈનો મૃત દેહ પડી રહ્યો છે; વળી એથી પણ અધિક આપની બન્નેની વચ્ચે મારા સ્વદેશના રક્તની નદી વહી રહી છે. નિષ્કૂર, દેશદ્રોહી, રક્તપિપાસુ, હિંસક !--ઓ:-હે હરિ ! હે ઈશ્વર ! આવા નીચ, હિંસ, પોતાના બન્ધુઓનો વધ કરનાર--મુઠ્ઠીભર ઉચ્છિષ્ટની યાચના કરનારનું વિકટ અટ્ટહાસ્ય સૂણી છેક છેલ્લે તમારા પરથી પણ મારો વિશ્વાસ ઉડી ન જાય !

(કલ્યાણી ચાલી નીકળે છે.)

અંક પાંચમો.

પ્રવેશ પહેલો.

સ્થળ—ઉદયપુરનો રાજમહેલ.

સમય—રાત્રિ.

(માનસી એકલી ગાય છે.)

ગીત.

(રાગ—સોહણી.)

ખ્યારા ! કહી ન શકી કાંઈ હાય !

હું ચાહતી પ્રિય પ્રીતમ તુજને,

એ ન જણાવી શકી કાંય—

ખ્યારા !

કહેવા જતાં ઉર ગર્વ ઉઠ્યો પછી,

મૂક હૃદય પસતાય—

ખ્યારા !

મનની વાત રહી ગઈ મનમાં,

કરે હવે શો ઉપાય ?—

ખ્યારા !

મુખ ન ખુલ્યું ફાટી ન છાતી,

દેત દેખાડી પલમાંય—

ખ્યારા !

તુજ મુરતી મનમોહન મારા,

હૈયે રહી સમાય—

ખ્યારા !

(રાણા પ્રવેશ કરે છે.)

માનસી—પિતાજી ! આપ યુદ્ધમાંથી આવી ગયા ?

રાણા—હા, પુત્રી !

માનસી—કેમ-કેમ ? આપનું આ સ્વરૂપ ! પિતાજી ! શું થયું છે ?

રાણા—ચુપ ! બોલો નહિ ! મેં એક બહુ જ અદ્ભુત, બહુ જ અનુપમ, બહુ જ આશ્ચર્યકારક ઘટના નિહાળી છે.

માનસી—કેવી ? ચુદ્ધ—

રાણા—આ વખતે યુદ્ધ તો થયું જ નથી, માનસી ! સમરભૂમિમાં કેવળ એક પ્રકારની આગ જ વરસવા લાગી અને તેમાં અમારી સઘળી સેના લસ્મીભૂત થઈ ગઈ.

માનસી—એ શું પિતાજી ?

રાણા—હું કંઈ જ સમજી શકતો નથી, ન જાણું એ શું હતું ! આ જગત ઉપરનું એવું તો જાણું કંઈ જ નહોતું; તે જાણું એક પ્રકારનો ઉલ્કાપાત—એક જાતના અલિશાપનું ભયંકર વર્ષણ ! એક ક્ષણભરને માટે મેં મારી આંખો બંધ કરી દીધી ! મારા શરીર પર થઈને એક પ્રકારનો હૃત્કમ્પ પસાર થઈ ગયો—મારું મગજ એકાએક ગૂમ બની ગયું. હું કંઈ જ સમજી શક્યો નહિ. જ્યારે આંખ ઉઘડી ત્યારે જાણું ઉદ્ધમાંથી ઉઠ્યો હોઉં એવો ભાસ થયો. રણક્ષેત્રમાં હું એકલો જ અને બીજું કોઈ જ નજરે પડ્યું નહિ ! ચારે તરફ મડકાંના ઢગલે ઢગલા ! અહા ! તે દશ્ય ! કેવું દશ્ય !

માનસી—પિતાજી ! આપ કંઈક ઉત્તેજિત થઈ ગયેલા જણાવ્યો છો. એસો, હું આપની સહેજ સારવાર કરું.

રાણા—હું તે શ્મશાનભૂમિમાં ધૂમવા લાગ્યો, પરંતુ કોઈ એ પણ મારા પર શક્તિ ઉગામ્યું નહિ.

માનસી—શું એ સુદમાં આપે પરાજયનો સ્વીકાર કરી લીધો ?

રાણા—પરાજયનો સ્વીકાર કરવામાં યા ન કરવામાં આપણું કંઈ જ જતું આવતું નથી. સુદ એ કંઈ તર્ક નથી, કે પરાજયનો અસ્વીકાર તે વિજય, એમ માનવામાં આવે. એ તો સ્થૂલ, કઠિન અને પ્રત્યક્ષ સત્ય છે—ખડુ જ દેખીતું સત્ય છે. પરંતુ એ લોકોએ મારો વધ કેમ ન કર્યો ! હું તે મહા શ્મશાનમાં ‘ મહોબ્બતખાં-મહોબ્બતખાં ’ ‘ ગજસિંહ-ગજસિંહ ’ પોકારતો ફર્યો, પણ કોઈ જ આવ્યું નહિ. તું કહી શકે છે માનસી કે મારી પાસે કોઈ કેમ આવ્યું નહિ ?

માનસી—પિતાજી ! આપ ક્ષુબ્ધ ન બનો.—

રાણા—હાં, એક બીજી વાત પણ સમજવામાં આવતી નથી. મહોબ્બતખાંએ જય તો મેળવ્યો, પણ હજી લગી ન જાણે કેમ, તે વિજયના અભિમાનપૂર્વક ઉદયપુરના કિલ્લામાં પ્રવેશ કરી રહ્યો નથી ! હજી તો તેને માટે અહીં આવી આ દુર્ગ પર પોતાનું આધિપત્ય સ્થાપવાનું બાકી જ છે.

માનસી—પિતાજી ! પરાજય થયો તો પરાજય, પરંતુ

એ બાબતનું હવે આટલું બધું દુઃખ શા માટે ? યુદ્ધમાં એક પક્ષનો પરાજય તો હોય જ છે.

રાણી—હીક કહે છે દીકરી ! એક પક્ષનો તો પરાજય થાય જ. જો એમ જ છે તો પછી દુઃખ શાનું ? નહિ, માનસી ! મને પણ તેનું કંઈ જ દુઃખ નથી ! પણ તેઓએ આવી અમારો વધ કર્યો કેમ નહિ ?

(રાણી પ્રવેશ કરે છે.)

રાણી (રાણીને)—અતિ મહાન સમસ્યા ઉપસ્થિત થઈ છે. તમે કંઈ કહી શકો છો ?

રાણી—શી ?

રાણી—તે લોકોએ અમારો વધ કેમ કર્યો નહિ ?

(રાણી માનસી તરફ જાય છે.)

રાણી—સાંભળો ! તે ગમ્ભીર નિશામાં, તે યુદ્ધક્ષેત્રમાં તે મડહાંઓના અંબારની વચ્ચે હું એકલો ઉભો હતો. અહા ! શું તે દશ્ય ! તમે તેની કલ્પના પણ કરી શકો તેમ નથી. ઉપર આકાશમાં અનન્ત નિશ્ચલ તારાઓનો સમૂહ અને નીચે અગણિત મડહાં. તે બંનેની વચ્ચે બીજું કંઈ જ નહિ, કેવળ ઘોર અધકાર. મને એમ લાગ્યું, કે જગતની સાથે મારે કંઈ જ સંબંધ નથી. બાણે હું પણ મરી ગયો છું; બાણે હું એક પ્રકારનું જીવંતું બગતું મૃત્યુ. તે યુદ્ધક્ષેત્રમાં મેં મ્યાનમાંથી બહાર કરી તલવાર ચલાવી, પણ તે કેવળ રાત્રિની ઠંડી હવાને જ કાપતી ચાલી. હું ખૂબ પાડી ઉઠ્યો—‘ મહોબ્બત ! ’ પણ તે

અવાજ ચારે દિશાએ વૃથા ધુમી પાછા આવ્યો. તે પછી [બળ સ્વરે] ફરીને એકવાર યુદ્ધક્ષેત્રમાં ચારે તરફ દૃષ્ટિ દોડાવી ત્યારે તે જ તારાઓના પ્રકાશમાં મને મારું સુવર્ણરાજ્ય એક પ્રકારના મહાન ભૂકમ્પથી છિન્નલિન્ન થઈ પડેલું જણાયું. (મંદ સ્વરે) આ ઉપરાન્ત તે મહા શ્મશાનની ખુદ્દી હવા બાજુ મૃત સૈનિકોના વિદેહી આત્માઓના ભારથી ભારે થઈ હોય એવી જણાવા લાગી. મહા કળે મેં એક દીર્ઘ નિઃશ્વાસ મૂક્યો. તે નિઃશ્વાસ પણ ઉપર આકાશ તરફ ન જતાં પોતાના વજનના કારણથી નીચે જમીન ઉપર જ પડ્યો. મને લાગે છે, કે જો તે વખતે ત્યાં એટલો બધો અધિકાર હોત નહિ તો તે શોધવાથી જરૂર જ હાથ લાગત.

રાણી—જે થવાનું હતું તે થઈ ગયું. હવે શોચ કરવાથી શું વળે એમ છે ? મેં તો પ્રથમથી જ તે કહી દીધું હતું.

રાણા—હા, તમે બરાબર કહ્યું હતું. મેવાડ મરી ગયું અને હું ઉલો રહી જોતો જ રહ્યો. હું તેને કાંધ પર ઉઠાવી અહીં લઈ આવ્યો છું. આવો, જોશો !



પ્રવેશ બીજો.

સ્થળ—મેવાડના અંતઃપુરની અંદરનો એક રસ્તો.

સમય—રાત્રિ.

(બે દાસીઓ વાતચીત કરતી પ્રવેશ કરે છે.)

૧લી દાસી—આહા ! ઘડપણના સમયે ગોવિંદસિંહના હુઃખનો પાર જ ન રહ્યો. એકનો એક જ છોકરો !

૨જી દાસી—તે તો બરાબર, પણ ચારણી રાણી તેની લાસને ગોવિંદસિંહના ઘર સુધી કેમ લઈ આવી તે તો તે જાણે.

૧લી દાસી—તેનાં સઘળાં જ કામો ન સમજી શકાય તેવાં હોય છે. જાણે તેને બીજું કોઈ કામ જ હોતું નથી. શું ત્યાં બહુ જ માણસો લેગાં થઈ ગયાં છે ?

૨જી દાસી—અરે ! આખું આંગણું ભરાઈ ગયું છે. ગોવિંદસિંહ ઘેર નથી. ચારણી રાણીના પુત્ર અરુણસિંહ તેમને બોલાવી લાવવા ગયા છે. મેં જોયું, કે તે આંગણામાં લાસની પાસે એકલી ચારણીરાણી ઉભાં છે. બાકીનાં માણસો છેટે ઉભાં છે.

૧લી દાસી—અંધારામાં ?

૨જી દાસી—અંધારું નહિ તો બીજું શું હોય ? જો કંઈ એ પ્રકાશ હોય તો તે માત્ર દૂર ઓરડામાં એક નાનો સરખો દીવો ટમટમી રહ્યો હતો એ જ.—પેલું કોણ ?

૧લી દાસી—ક્યાં ?

૨જી દાસી—પણે.

૧લી દાસી—એ તો આપણી રાજકુમારી ! આ શી સ્થિતિ ! આંખો ઉંચે ચઢી ગઈ છે, વસ્ત્ર સરી જતું જમીન પર ઘસડાતું ચાલે છે. બન્ને હાથની મૂઠીઓ વાળી દીધી છે.

૨જી દાસી—જુઓ, એ તો આ તરફ આવતાં જણાય છે. ચાલો, આપણે જતાં રહીએ.

(બન્ને ભય છે. બીજી બાજુથી માનસી પ્રવેશ કરે છે.)

માનસી—ગયા ! અજય પણ સદાને માટે ગયા ! ન તો એક વાર મળ્યા કે ન કંઈ કહ્યું અને ચાલી જ નીકળ્યા ! પણ શું એ સાચું છે ? અહા ! માફ મસ્તક ભમી રહ્યું છે, મારી દષ્ટિ સમીપ સેંકડો લીલાં-પીળાં પૃથ્વી પરથી ઉત્પન્ન થાય છે અને ઉંચે જઈ નાશ પામે છે. મારા શરીરમાંથી એક પ્રકારની તરલ જવાળા નીકળી રહી છે. મારા માથા પરથી આકાશ ખસી ગયું છે, પગ તળેથી પૃથ્વી સરી ગઈ છે. હાય ! હું ક્યાં છું ! (ક્ષણવાર નિસ્તબ્ધ બની વળી પાછી ધીમે ધીમે)—હું બહુ જ નિષ્ઠૂર !—કદિ મોંઢેથી વાત પણ કરી નહિ. તે દિવસે જ્યારે અજયે મારી રચ માત્ર અનુકમ્પાના લિખારી બની મારા મુખ પ્રતિ દીનતાભર્યાં નેત્રે નિહાળ્યું હતું, જ્યારે તે કેવળ એક સકરુણ દષ્ટિપાતને માટે તલપાપડ બની રહ્યો હતો, ત્યારે પણ માફ મુખ ફાટ્યું નહિ—હું તેની સાથે કંઈ બોલી નહિ. તેથી જ મારો અજય ગુસ્સે થઈ ચાલ્યો ગયો છે. મારા તે ગર્વનો ચૂરો કરી, પગ તળે કચરી નાખી ચાલી નીકળ્યો છે. અજય ! આજ તમારા પગ પર આળોટવાને જીવ તલપી



(૨૫૦)

ગાવિંદસિંહ-આ, મારા પુત્ર અન્યસિંહની મૃત દેહ છે.
(પૃષ્ઠ ૧૬૩)

રહ્યો છે, આજ તને આ છાતી ચીરી દેખાડવાની ઇચ્છા થઈ રહી છે. પણ હાય ! હવે એ સમય રહ્યો નથી ! બહુ જ મોડું થઈ ગયું છે ! [આનસી નય છે.]

પ્રવેશ ત્રીજો.

સ્થળ—ગોવિંદસિંહના ઘરનું આંગણું.

સમય—રાત્રિ.

(પવન સુસવાટ કરી રહ્યો છે. અજયસિંહની લાસ પડી છે. નજીકમાં સત્યવતી અને ચાર ઉપાડનારા ઉભાં છે. ગોવિંદસિંહ અનિમિષ નેત્રે લાસ તરફ નોંધ રહ્યો છે.)

ગોવિંદ—આ, મારા પુત્ર અજયસિંહની મૃત દેહ છે ! સત્યવતી ! એ તને ક્યાંથી મળી ?

સત્ય—રસ્તાની બાબુ પરથી.

ગોવિંદ—સત્યવતી ! આ તેનું મૃત્યુ શી રીતે થયું ?

સત્ય—જે લોકો તેની આસપાસ ઉભા હતા તેમનાથી સાંભળ્યું, કે મહોબ્બતખાંના સિપાઈઓ ખિચારા ગામ લોકોની નાહક કતલ ચલાવી રહ્યા હતા. અજયસિંહ તેમનું રક્ષણ કરવા ગયા અને પોતાનો પ્રાણ આપ્યો. કલ્યાણીને પણ સિપાઈઓ પકડીને લઈ ગયા છે.

ગોવિંદ—સત્ય ! શું એ સત્ય ! અજય ! બેટા અજય ! તેં મને ક્ષમા માગવાનો પણ અવસર ન આપ્યો !

હું કોધાંધ બની ગયો હતો ! તેથી જ તું ઘર છોડી ચાલી નીકળ્યો, છતાં મેં તને કશું જ કહ્યું નહિ. મેં તને પાછો કેમ ન વાળ્યો ! જવા જ કેમ દીધો ! હાય અજય ! પ્રાણુ-ધિક અજય ! ક્ષમા માગવાનો પણ અવસર આપ્યો નહિ ! આટલો બધો રોષ ! આટલો બધો ગર્વ ! હું તો તારો વૃદ્ધ પિતા !—અજય ! અજય !—

સત્યં—ગોવિંદસિંહજી ! એમાં દુઃખ શું ? અજયે તો દીન જનોનું રક્ષણ કરવામાં પ્રાણુ આપ્યા છે.

ગોવિંદં—તારૂં કહેવું સાચું છે, સત્યવતી ! અજયે અનાથનું રક્ષણ કરવામાં પ્રાણુ આપ્યા છે—અસહાયની સહાયતામાં પ્રાણુ ત્યાગ્યા છે—તો પછી દુઃખ શાનું ? જાઓ, તેના દેહને સાદર અગ્નિસંસ્કાર કરો, જાઓ.

[ગોવિંદસિંહ લાસનું મોઢું ઢાંકી દે છે, ઉપાડનારાઓ અન્યસિંહના શબને ઉપાડી લઈ જવાની તૈયારી કરે છે. ત્યાં ફરીને]

ગોવિંદં—ઉભા રહો, મને એક વાર ફરીને તેનું મુખ નિહાળવા દો. હાય ! જીવન સર્વસ્વ ! મુજ વૃદ્ધના વિસામા ! હું અંજની એકની એક લાકડી ! મારા બહાલા પુત્ર ! એક વાર—નહિ નહિ, દુઃખ શાનું ? સત્યવતી, તું બરાબર જ કહે છે, અજયે અનાથની રક્ષામાં પ્રાણુ આપ્યા છે.—મેવાડ ! રાક્ષસી ભૂમિ ! આટઆટલા પ્રાણુથી પણ તારૂં પેટ ભરાયું નહિ ! તું તો જવા બેઠી છે, પણ સર્વનું ભક્ષણ કર્યા વિના જાય તેમ જણાતું નથી. આજ મારો સોનાનો સંસાર ધૂળ મળ્યો !—નહિ !

નહિ ! કોણ કહે છે અજય મરી ગયો છે ! તે મરી ગયો નથી ! બુઝો, તે મારી તરફ તાકી રહ્યો છે ! બુઝો હજી તે જીવતો જ છે !—અજય ! અજય !

[ગોવિંદસિંહ અજયના મૃતદેહ તરફ ધસે છે. સત્યવતી વચમાં આવી ખડી થઈ નય છે.]

સત્ય૦—ગોવિંદસિંહ ! શોકથી ઉન્મત્ત ન બનો. હવે એ તમારો પુત્ર નથી.

ગોવિંદ૦—નથી, મારો પુત્ર નથી ! સત્ય કહે છે; મારો પુત્ર નથી ! એ એક મારી બ્રાન્તિ !—અજય ! અજય ! મારા સર્વસ્વ !—(મોઢું ઢાંકી દે છે.)

સત્ય૦—ગોવિંદસિંહ ! તમે વીર છો. પુત્ર-શોકથી આટલા બધા અધીર થવું એ તમારે માટે શોભારૂપદ નથી.

ગોવિંદ૦—શું કહ્યું સત્યવતી—જરા ફરીને જોરથી બોલો. સંભળાતું નથી. મારા હૃદયની અંદર એક પ્રકારનું લયંકર તોફાન મચી રહ્યું છે. તેને લીધે કંઈ જ સંભળાતું નથી. બોલો હો હો હો—(પોતાની છાતી દાખીને પડકારે છે.)

[કલ્યાણી પ્રવેશ કરે છે.]

કલ્યાણી—પિતાજી ! પિતાજી !

ગોવિંદ૦—કોણ બોલાવે છે ? કલ્યાણી ? સર્વનાશિની ! જો, તારા પ્રભાવનું કળ ! મારા અજયનું તે જ લક્ષણ કયું છે. રાક્ષસી ! લાવ, તેને પાછો લાવ !

કલ્યાણી—હાય ! મૃત દેહ ! લાઈ ! લાઈ !

(અજયના મૃતદેહને વળગી પડે છે.) -

ગોવિંદ૦—મર ! આઘી મર ! મારા અજયને અડીશ ના. મર, જા ડાકિની ! (કલ્યાણીનો હાથ પકડી તેને દૂર કરે છે.)

કલ્યાણી (હીને)—પિતાજી ! ખરે જ હું ડાકણ છું. મને મારી નાંખો. હાય ! હું કલ્યાણી ! એવું નામ પાડનાર કેણુ હતું ? પિતાજી ! હું આપના ઘરમાં અકલ્યાણની શિખારૂપ, મેવાડમાં ધૂમકેતુરૂપ અને સંસારમાં સર્વનાશિનીરૂપ નીવડી છું. મારો વધ કરો. આ સર્વનાશિનીને સંસારમાંથી દૂર કરો. ખસ, પછી સઘળું જ પાછું મળશે. મારો વધ કરો ! વધ કરો ! [ગોવિંદસિંહની સામે શિર જૂઠાની બેસી જાય છે.]

ગોવિંદ—મારા હૃદયમાં આ શું થઈ રહ્યું છે ? એ એક નરકનો દાહ-પિશાયનું નૃત્ય છે ! હવે સહ્યં જતું નથી ! હવે તો એ સહ્યં જતું નથી, જગદીશ !

સત્ય૦—ગોવિંદસિંહ ! દુઃખથી અધીર બનો નહિ. તમારા વીર પુત્રને સાદર અગ્નિદાહ દો. તમારા પુત્રે અનાથોનું રક્ષણ કરવામાં પ્રાણદાન દીધું છે.

ગોવિંદ૦—સાયું કહો છો ! તમે સાયું જ કહો છો ! અજયે અનાથોનું રક્ષણ કરવામાં પ્રાણ આપ્યા છે. હવે હું કલેશ કરીશ નહિ. મને ક્ષમા કરો બેન, એ તો મારા ગૌરવની વાત છે—પણ—(રડતાં રડતાં) સત્યવતી ! અત્યારે મારી વૃદ્ધાવસ્થા છે—આખર અવસ્થા છે !

કલ્યાણી—પિતાજી—

ગોવિંદ૦ (કમ્પિત સ્વરે)—આવ, કલ્યાણી ! આવ મને લેટ, ખેટા ! આવ, મારી ઘરથી બહાર કરેલી, પતિથી ત્યજાયેલી, માતૃહીન, અભાગિની કન્યા ! આવ. મેં સતી સાધ્વીનું અપમાન કર્યું હતું અને તેથી જ ઈશ્વરે મને આ દંડ દીધો છે—જાઓ, તમે મૃત દેહને અગ્નિદાહ કરો.

[શબવાહકો મૃત શરીરને ઉપાડવાની તૈયારી કરે છે. એટલામાં છટા કરે અને વસ્ત્રો સરી ગયેલા વશે વેગથી માનસી પ્રવેશ કરે છે.]

માનસી—ઉલા રહો ! મને પણ એક વાર જોઈ લેવા દો.

સત્ય૦—આ કોણ, રાજકુમારી !

માનસી—અજ્ય ! પ્રિયતમ ! મારા પ્રાણ ! મારા સ્વામી !

સત્ય૦ (ચમકીને)—આ શું રાજકુમારી—તમારા સ્વામી !

માનસી—તો સઘળાં જ સુણો ! કદિ કોઈને પણ ન કહેલી એવી વાત આજ તમને સર્વને કહું છું. મારે લગ્ન આ અજ્યસિંહની સાથે જ થયું હતું, પણ તે કોઈજ જાણતું ન હતું. અરે ! મને પોતાને પણ તેની ખબર ન હતી. તે લગ્ન એક પણ અક્ષરના ઉચ્ચારણ વિના, કોઈ પણ ન જાણી શકે તેવી ગુપ્ત રીતે—આત્માએ આત્માનું થયું હતું.—પ્રિયતમ ! ક્યાં જાઓ છો ! જુઓ, હું આવી છું—આજ હવે નથી હું તમારી તે પ્રગલ્લા ગુરુ, કે નથી તે કરુણામયી રાજકન્યા ! પરન્તુ આજે તો માત્ર હું તમારી પ્રેમ-ભિખારિણી એક દુર્બળ સ્ત્રી છું ! આજ હું રસ્તે રજળતી અત્યંત દીન ભિખારિણીથી પણ અધિક દીન છું. અજ્ય ! તમને કદિ એ પણ કહી શકી નહિ,

કે હું તમને કેટલી ચાહું છું ! હું પ્રથમ એ સમજી શકી ન હતી ! મને માફ કરો.

સત્ય—અહા ! રાજકુમારી પણ શોકથી ઉન્મત્ત બની ગઈ !—માનસી ! શાન્ત થાઓ. અજયે અનાથોનું રક્ષણ કરવામાં પ્રાણ આપ્યા છે—

માનસી—સાચું કહો છો. પ્રાણ એ રીતે જ આપવા જોઈએ. મારા બહાલા શિષ્ય ! આજ મારા ગુરુ તરીકેના સ્થાન પર તેં અધિકાર જમાવ્યો ! તારા મહિમાનાં કિરણો પરલોકમાં વ્યાપ્ત બની આ પૃથ્વી પર આવી લાગ્યાં છે ! આનું નામ તે મૃત્યુ ! ખસ મરવું તો આ રીતે જ જોઈએ !—વૃદ્ધ ગોવિંદસિંહજી ! ધન્ય છે આપને, કે આપ એક આવા પુત્રના પિતા હોવાનું અભિમાન ધરી શકો છો ! મને પણ ધન્ય છે, કે જેને આવા પતિ છે !—ગોવિંદસિંહજી ! આપણા માટે આ ગર્વનો સમય છે, શોકનો નહિ.

ગોવિંદ—[શબ્દ કંઠે]—રાજકુમારી ! અજયે અનાથોનું રક્ષણ કરવામાં પ્રાણ આપ્યા છે ! હું ખ શાનું ? (ભગ્ન સ્વરે)—અજયે દેશની ખાતર—(એટલું બોલી આગળ બોલી ચકાયું નહિ. તેથી બાંત પર લાગે હાથ ટકવી તે પર પોતાનું માથું ઝુકે છે. રૂદનના આવેગથી તેનું જીભ શરીર કમ્પી ઉઠે છે.)

માનસી—વ્યર્થ ! વ્યર્થ ! વ્યર્થ ! અંતરમાંથી ઉઠતો એક પ્રબલ શોકનો ઉછાળો સઘળી સાન્તવનાઓને ઢાંકી દે છે ! હવે સહ્યું જતું નથી.—અજય ! અજય !—

કલ્યાણી—આ બધું શું બની રહ્યું છે ! કંઈ જ સમજી શકાતું નથી. આ તે સ્વર્ગ છે, કે મર્ત્ય ! આ તે જીવન, કે મૃત્યુ ! હું કોણ ?—ઓહૂ !—(મૂર્ચ્છિત બની પૃથ્વી પર પડે છે.)

સત્ય—કલ્યાણી ! કલ્યાણી !

ગોવિંદ—પુત્રી મરે છે ! મરવા દો. અમે સઘળાં જ સાથે જઈશું—પુત્ર, કન્યા, હું, મેવાડ—સઘળાં એક સાથે જ જઈશું. પુત્ર ગયો, કન્યા ગઈ, આ મેવાડ—મારો ખ્યારો મેવાડ—તે પણ ડુબી રહ્યો છે—ડુબી રહ્યો છે—એ ડુબ્યો ! હું પણ જઈ છું. [ગાંડાની માફક દોડી જાય છે.]

સત્ય—માપ પૂર્ણ ભરાઈ ચૂક્યું ! હવે તો પ્રલય જ થવો જોઈએ !

પ્રવેશ ચોથો.

સ્થળ—મેવાડના એક પર્વતની તળેટીમાં મહોબ્બતખાંનો તંબુ.

સમય—સન્ધ્યા.

(મહોબ્બતખાં તંબુની બહાર ઉભો ઉભો પહાડ પર પડતાં અસ્ત પામતા સૂર્યનાં કિરણો જોઈ રહ્યો છે.)

મહોબ્બત—લ્યો, અસ્ત પણ થઈ ગયો.

ગજ—(પ્રવેશ કરતાં કરતાં)—ખાનસાહેબ !

મહોબ્બત—પધારો, મહારાજ !

ગજ૦—યુદ્ધમાં જીત મેળવી ચૂક્યા; છતાં આપ સેના સહિત ઉદયપુરમાં પ્રવેશ કરતા કેમ નથી ?

મહોઽખત૦—શું તેનું કારણ મારે આપને જણાવવાનું છે ?

ગજ૦—નહિ જ, હું તો સહેજ પૂછવાની ખાતર જ પૂછું છું. ખાનસાહેબ ! સાંભળ્યું છે, કે આ વખતે મેવાડની સ્ત્રીઓએ પણ શસ્ત્ર ધારણ કર્યાં છે.

મહોઽખત૦—સ્ત્રીઓએ શસ્ત્ર ધારણ કર્યાં છે !— સ્ત્રીઓએ ?

ગજ૦—જી હા, સ્ત્રીઓએ. જોઈએ, તેઓ કેવી રીતે યુદ્ધ કરે છે. આ વખતની લડાઈમાં કંઈકે કોમલ ભાવ તો જરૂર આવશે જ. હું પણ આ વખતના યુદ્ધમાં જઈશ.

મહોઽખત૦—મહારાજ, આપ રાજપૂત થઈને પણ રાજપૂત સ્ત્રીઓની આ પ્રકારે નિંદા હાંસી કરી શકો છો ! શું આપ ખરે જ રાજપૂત છો ? નહિ—

ગજ૦—ખાનસાહેબ !—

મહોઽખત૦—જાઓ જાઓ—આપની આ બહાદુરી ભવિષ્યમાં આપના દેશને માટે રાખી મૂકજો. (ગજસિંહ નય છે)

મહોઽખત૦ (સ્વગત)—એ જ સઘળા મહાત્માઓ હિન્દુ ધર્મનો વાવટો ઉડાવે છે. હિન્દુઓ ! તમે તમારો દેશ તો ખરે ગુમાવી જ બેઠા હતા; પરંતુ સાથે સાથે તમારું મનુષ્યત્વ પણ ગુમાવી બેઠા !

(એક સૈનિક પ્રવેશ કરે છે.)

મહોબ્બત—કેમ, શી ખબર છે ?

સૈનિક—શાહબદા સાહેબ લશ્કર લઈ આવી પહોંચ્યા છે.

મહોબ્બત—આવી ગયા ?—ઠીક, બાપો.

(સૈનિક બચે છે.)

મહોબ્બત (સ્વગત)—સૈન્ય લઈ આવવાનું તો હવે કંઈ જ પ્રયોજન ન હતું. મેવાડનો તો હું પૂરેપૂરો નાશ જ કરી ચૂક્યો છું. પણ હા, હું મોગલોના સૈન્ય સાથે ઉદયપુરના કિલ્લામાં પ્રવેશ કરવા ચડાતો નહોતો, તો હવે તે કામ શાહબદા—મોગલો પોતાની બંતે જ કરી લેશે. મારું કામ અહીં જ પૂરું થઈ બચે છે.

[ગોવિંદસિંહ પ્રવેશ કરે છે.]

મહોબ્બત—આપ કોણ છો ?

ગોવિંદ—હું મેવાડનો એક સરદાર છું.

મહોબ્બત—અહીં પધારવું કેમ થયું ?

ગોવિંદ—કહું છું, જરા દમ લઈ લેવા દો.

મહોબ્બત—આપ શું રાણા અમરસિંહના દૂત છો ? સન્ધિનું કહેણ લઈને આવ્યા છો ?

ગોવિંદ—એમ થતા પૂર્વે મારા આ શિર પર વજા-ઘાત તૂટી પડે !

મહોબ્બત—તો પછી આપની અહીં શી ઇચ્છા છે ?

ગોવિંદ—મરવાની—હું મરવા ઇચ્છું છું. વૃદ્ધ થયો છું,

મરવાને ચાહું છું. હું યુદ્ધ કરીને મરવા ચાહું છું, પણ કોઈ સાધારણ સિપાઈની સાથે યુદ્ધ કરીને નહિ. મારી ઇચ્છા તમારા હાથે મરવાની છે--તમારી સાથે યુદ્ધ કરીને મરીશ.

મહોબ્બત૦—બેલાનમાં તો બકતા નથી ને ?

ગોવિંદ૦—નહિ મહોબ્બત, હું બેલાન નથી. તમે નક્કી કરી માનો, કે જો મારાથી બની શકે તો હું ઢંઢ યુદ્ધ કરીને તમારો વધ કરવાને આવ્યો છું.—હા ઇશ્વર ! જો અત્યારે મારામાં એટલી શક્તિ હોત !—નહિ. મહોબ્બતખાં ! હું જાણું છું, કે આજ ઢંઢ યુદ્ધમાં હું તમને જીતી શકીશ નહિ; પણ હા, હું મરી તો શકીશ. હું તમારા હાથે મરવા ઇચ્છું છું.

મહોબ્બત૦—આ તો બહુ જ અફ્લુત ઇચ્છા !

ગોવિંદ૦—બિલકુલ નહિ. એમાં અફ્લુત જેવું તો કશું જ નથી. મેં ઓછામાં ઓછાં પચાસ યુદ્ધો સ્વર્ગસ્થ મહારાણા પ્રતાપસિંહની બાબુમાં ઉભા રહી કર્યો છે. આ દેહ પર ન જાણે કેટલાએ ધાની નિશાનીઓ છે. હવે છેલ્લો ધા તમારી તલવારના આઘાતથી થાય એમ ઇચ્છું છું.

મહોબ્બત૦—તેથી આપને શો લાલ થાય તેમ છે ?

ગોવિંદ૦—લાલ તો કોઈ એવો ખાસ નથી, પરંતુ તમે ધર્મથી મુસલમાન હોવા છતાં પણ જાતિથી હિન્દુ છો, અને વળી રાણા પ્રતાપસિંહના ભાઈના પુત્ર છો. એટલા માટે તમારા હાથે મરવામાં કંઈક ગૌરવ સમાયેલું છે.

મહોબ્બત—આપ શું સલુમ્બાના કાકોર જોવિંદ-
સિંહજી છે ?

જોવિંદ—હા:-હા:-હા:, ઓળખ પડી મહોબ્બતખાં ? હવે
તો સમજવામાં આવી ગયું ને, કે હું તમારા હાથે મરવાને કેમ
આહું છું ? મહોબ્બતખાં ! આજ તમે મેવાડને જીત્યું છે—મેવાડનો
ધ્વંસ કયો છે; આમ છતાં હું તમને ઉદયપુરના દુર્ગમાં પ્રવેશ
કરવા દઈશ નહિ. મેવાડમાં હવે સૈન્ય નથી. તમારે હવે યુદ્ધ
કરવું પડશે નહિ. હું મેવાડનો અન્તિમ ચોક્કો છું. આજ હું
એકલો જ મોગલોના અગણિત દળને ઉદયપુરમાં દાખલ થતાં
રોકવાને ખડો છું. મારો વધ કયાં વિના તમે ઉદયપુરના
કિલ્લામાં પ્રવેશ કરવા પામશો નહિ. અસ્ત્ર ઉઠાવો.

[જોવિંદસિંહ તલવાર મ્યાનમાંથી બહાર કાઢે છે.]

મહોબ્બત—પરન્તુ, વીર શ્રેષ્ઠ ! હું તો તે દુર્ગમાં પ્રવેશ
કરવા ચ્હાતો નથી.

જોવિંદ—ચાહો અગર ન ચાહો, મારા મનથી તો તે
ખન્ને એક જ છે.—ચાલો, અસ્ત્ર ઉઠાવો.

મહોબ્બત—સાંભળો—

જોવિંદ—નહિ, હું કંઈ જ સાંભળવા ચ્હાતો નથી.
મારા અંતરમાં એક પ્રકારનો દાવાનળ સળગી રહ્યો છે. ન
રહ્યો મારો પુત્ર, કે ન રહી મારી પુત્રી—બસ, હવે મરવા જ
આહું છું. મારા સ્વાધીન મેવાડને મોગલો દ્વારા પદ્મલિત
થતો જોતા પહેલાં જ હું મરવા આહું છું. રાણા પ્રતાપસિંહના

પુત્રને મોગલોનો દાસ બનતો જોતા પૂર્વે જ હું મરવા
ચાહું છું.—વળી હું એક એવા પુરુષના હાથે મરવા ચાહું છું,
કે જે જમાઈ હોવા છતાં પણ મારા પુત્રનો વધ કરનાર છે;
જે અમારા દેશનું સંતાન હોવા છતાં પણ વિદેશીનો ગુલામ
છે; જે અમારા ધર્મનો હોવા છતાં પણ વિધર્મી છે; જે
અમારા રાજાનો ભાઈ હોવા છતાં પણ તેનો શત્રુ છે. અસ્ત્ર
ઉઠાવો, મહોબ્બત !

મહોબ્બત (તલવાર ખેંચીને)—શાન્ત થાઓ ! હું
આપનો કદિ પણ વધ કરીશ નહિ.

ગોવિંદ—હું કંઈ જ સાંભળવા ઇચ્છતો નથી. આપની
જાતને સંભાળો.

મહોબ્બત—ગોવિંદસિંહજી,—

ગોવિંદ—મારો વધ કરો—મારી નાંખો—

મહોબ્બત—હું અસ્ત્ર છોડી દઉં છું.

ગોવિંદ—પણ મહોબ્બત ! હું તમને નહિ છોડું, અસ્ત્ર
પકડો. આજ હું મરવાને માટે જ આવ્યો છું; જરૂર મરીશ. અસ્ત્ર
પકડો. હું છોડીશ નહિ.

(આક્રમણ કરવાને તૈયાર થઈ જાય છે. એટલામાં ગજસિંહ આવી
પાછળથી ગોવિંદસિંહ પર ગોળી છાડે છે. ગોવિંદસિંહ જમીન પર પડી જાય છે).

મહોબ્બત—આ શું ? આપે આ શું કર્યું, મહારાજ ?

ગજ—વધ કર્યો.

મહોબ્બત—આપ જાણો છો, કે તે કોણ છે ?

અજ્ઞ—કોણ ? કોઈ લુટારો.

ગોવિંદ—ગજસિંહ, હું લુટારો નથી—લુટારા તો આપ છો. અન્યનાં રાજ્ય લૂંટવાને હું આવ્યો નથી—આપ આવ્યા છો. મહોબ્બતખાં ! જાઓ, હવે ઉદયપુરમાં જાઓ. હવે તમને કોઈ જ રોકનાર નથી. પોતાની માતાને પકડી મોગલોની દાસી બનાવો. સન્તાનનું કર્તવ્ય પૂર્ણ કરો. અજય ! કલ્યાણી !....

(ગોવિંદસિંહ મૃત્યુ પામે છે.)

પ્રવેશ પાંચમો.

સ્થળ—ઉદયપુરના દુર્ગની સામેનો એક રસ્તો.

સમય—રાત્રિ.

(એક દુર્ગ-રક્ષક રાજપૂત સૈનિકની સાથે કેટલાક પુરજનો વાત કરી રહ્યા છે.)

૧લો પુરજ—કેમ સાહેબ, આજ મહારાણાજી દુર્ગની બહાર કેમ ગયા છે ?

સૈનિક—કેમ ગયા છે, તેની તો ખબર નથી; પણ સાંભળ્યું છે, કે સેનાપતિ મહોબ્બતખાંએ મેવાડની સામે ઉઠાવેલા અશ્વનો પરિત્યાગ કરી પાદશાહને એક પત્ર લખી મોકલ્યો હતો. આથી ખુદ શાહજહાં ખુરમ આ વખતે યુદ્ધ કરવાને આવ્યા છે. એક મોગલદૂત શાહજહાં પાસેથી પત્ર લઈને આવ્યો હતો. સાંભળ્યું છે, કે તે પત્રમાં તેમણે મહાર

રાણાની સાથે સન્ધિ કરવાની માગણી કરી હતી. મોગલફતના ગયા પછી ખીજે દિવસે—આજ સવારે અશ્વ પર પલાણુ કરી તેઓ શાહજહાના તાંબુ તરફ ગયા છે.

રત્ને પુરં—તે પછી શું થયું ?

સૈનિક—તે પછી શું થયું છે તેની મને ખબર નથી.

રત્ને પુરં—શું રાણાજી હજી લગી ત્યાંથી પાછા આવ્યા નથી ?

સૈનિક—ના.

૪થો પુરં—તેમની સાથે કોણ ગયું છે ?

સૈનિક—કોઈ નહિ. તેઓ એકલા જ ગયા છે.

૧લો પુરં—જુઓ તો ખરા, પેલું કોણ આવે છે ?

રત્ને પુરં—આપણા રાણાજી તો ન હોય ?

રત્ને પુરં—ના, ના. તે રાણાજી હોય એમ તો જણાતું નથી.

૪થો પુરં—તેમનો પોષાક તો રાજાઓના જેવો જ છે.

(સૈનિકને)—કેમ સાહેબ, આપ જાણો છો, તે કોણ છે ?

સૈનિક—તે તો જોધપુરના મહારાજા ગજસિંહ છે.

૧લો પુરં—તે તો એ જ ને, કે જે મહોબ્બતખાંની સાથે મેવાડ પર આક્રમણ કરવાને આવ્યા છે ?

સૈનિક—હા, એ જ.

રત્ને પુરં—તે રાજપૂત છે ને ?

રત્ને પુરં—રાજપૂત હોવા છતાં પંથુ રાજપૂતોનો શત્રુ છે.

(સેના સાથે મહારાજ ગજસિંહ પ્રવેશ કરે છે.)

ગજ૦ (સૈનિકને)—દુર્ગનાં દ્વાર બંધ છે ?

સૈનિક—હા, મહારાજ !

ગજ૦—તો ખોલો. હવે આ દુર્ગ અમારો છે.

સૈનિક—સિવાય આજ્ઞા ?—મારા પ્રભુની આજ્ઞા સિવાય દ્વાર ખોલી શકાશે નહિ, મહારાજ !

ગજ૦—પ્રભુ !—તમારા પ્રભુ હવે રાણા અમરસિંહ રહ્યા નથી; તમારો પ્રભુ હવે હું છું.

સૈનિક—આપ ! તે હું બાણુતો નહોતો. છતાં પણ અમારા રાણા અમરસિંહજીની આજ્ઞા સિવાય દુર્ગનાં દ્વાર ખોલી શકાશે નહિ.

ગજ૦—સૈનિકો ! આની પાસેથી દ્વારની ચાવી છીનવી લ્યો.

સૈનિક—જીવમાં જીવ છે ત્યાં સુધી તો નહિ જ.

[તત્કાલ ખેંચે છે.]

ગજ૦—તો એનો વધ કરો.

૧લો પુર૦ (ગીત પુરજનોને)—ઉભા ઉભા શું બેઠ રહ્યા છો ? મારો.

(સઘળા એક સાથે ગજસિંહ પર ત્રી પડે છે.)

ગજ૦—બહાદુરો !—

(ગજસિંહના સૈનિકો પુરજનો ઉપર ત્રી પડે છે. એટલામાં કેટલાક મોગલ-સૈનિકો સાથે રાણા અમરસિંહ આવી પહોંચે છે.)

રાણા—સૈનિકો ! હથિયાર છોડી દો.

(મોગલ-સૈનિકોને જોઈ રાજપૂત સૈનિક અસ્ત્ર છોડી દે છે.)

રાણા—મહારાજ ગજસિંહ ! આપને અહીં આવવાનું કંઈ કારણ ?

ગજ—હું આ દુર્ગમાં પ્રવેશ કરવા ઇચ્છું.

રાણા—રાજ-અતિથિ ! રાણા અમરસિંહ તમારો યથોચિત આદર સત્કાર કરશે.—મોગલોના કુત્તા ! આ જ તારે યોગ્ય અતિથિ-સત્કાર (એમ કહી હાત મારી ગજસિંહને નીચે પાડે છે.) સાહસી સૈનિક ! દુર્ગનું દ્વાર ખુલ્લું કર. (દ્વાર ઉઘટતાં મોગલ-સૈનિકોને)—હવે તમે પાછા જઈ શકો.

(રાણા દુર્ગમાં પ્રવેશ કરે છે અને બારણાં બંધ થઈ જાય છે.)

પ્રવેશ છઠ્ઠો.

સ્થળ—મેવાડનો પહાડી રસ્તો.

સમય—સન્ધ્યા.

(સત્યવતી, અરુણસિંહ અને કેટલીક ચારણીઓ.)

ચારણીઓ ગાય છે.

(લાવણી.)

ઉડી ગયું સુખ-સ્વપ્ન હમારું, તાર બીનના તૂટ્યા છે !
જાવું શું ! મેવાડ દેશનાં ભાગ્ય જોઈ દ્યો કૂટ્યાં છે !
આ મેવાડ શૈલની શોભા, નષ્ટ થઈ સઘળી સારી !
આસમાનથી માનો એ પર, વજ પડ્યું તૂટી ભારી !

આ મેવાડ શિખર પર ઝુંડો, લાલ હવે ક્યાં ફરકે છે !

દશા દેખી આંખોની આગળ, અંધકાર આ ધુરકે છે !

પક્ષી ગણુ ને કુગ-જલતામાં, મધુર ગાન ક્યાં ગાએ છે ?

પુષ્પ-પરિમલ રસ પીવા ક્યાં, ભ્રમર ગુંજતા આવે છે ?

શશિ પણુ શોભા રહિત થયો છે ! મલય વાયુ ક્યાં વાએ છે !

બે તટ પર શી ઉદાસીનતા ! સરિતા સૂકી જણાએ છે !

આ મેવાડ શિખર પર ઝુંડો, લાલ હવે ક્યાં ફરકે છે !

દશા દેખી આંખોની આગળ, અંધકાર આ ધુરકે છે !

જંગલમાં મંગલ નથી ને નથી, હસી-ખુસી કેા ઠામે ક્યાંઈ !

નરનારી-યુથ વલખાં મારે, રહ્યાં વિપત્તિમાં રોઈ !

રાણીજયા રણવીરોની, નથી ચમકતી તલવારો !

સુંદરીઓ શણગાર તણ, તણ બેઠી પુષ્પ તણા હારો !

આ મેવાડ શિખર પર ઝુંડો, લાલ હવે ક્યાં ફરકે છે !

દશા દેખી આંખોની આગળ, અંધકાર આ ધુરકે છે !

અંધકાર મેવાડ દેશ પર ચઢ્યો સુખ સહુ સંતાયું !

ચારણ ગણુ યશ ગાઈ ધીરજ દે, થયું નેહ ધણીનું ધાર્યું.

ભલે નય સુખ પડે દુઃખ પણુ, રહેણી કહેણી રહી નયે;

ઉઠે ગુંજ મેવાડ શૂન્ય જ્યાં ચારણ યશ એના ગાએ.

આ મેવાડ શિખર પર ઝુંડો, લાલ હવે ક્યાં ફરકે છે !

દશા દેખી આંખોની આગળ, અંધકાર આ ધુરકે છે !

(ત્રણ સૈનિકોની સાથે હિદાયતખાં પ્રવેશ કરે છે.)

હિદાયત૦—તમે કોણ છો ?

સત્ય૦—હું ચારણી છું.

હિદાયત૦—તમે વાટે—ઘાટે આ જ ગાન ગાતાં ફરો છો ?

સત્ય૦—હા, સૈનિક ! અમારું કામ જ ગાન ગાતાં ફરવાનું છે.

હિદાયત૦—તમે એ ગાન હવે ગાઈ શકશો નહિ.

સત્ય૦—કેમ ?

હિદાયત૦—હવે આ મુઠક તમારો રહ્યો નથી. તે મોગલોને કબજે થઈ ગયો છે.

સત્ય૦—મોગલોની જય હો. ન્યાંસુધી મેવાડ સ્વતંત્ર હતો ત્યાંસુધી અમે યુદ્ધ કર્યું. હવે જ્યારે મેવાડે શિર નમાવી મોગલોના આધિપત્યનો સ્વીકાર કરી લીધો છે ત્યારે મોગલોની સાથે અમારે કંઈ વિરોધ નથી. પરંતુ એટલા માટે શું અમે રડી પણ શકીએ નહિ ?—મોગલ સૈનિક ! જગતમાં સઘળાં મનુષ્યો પોતાની માને ચાહે છે, તો પછી હતભાગ્ય મેવાડવાસી જ માત્ર તેના પર પ્રેમ કરવો શા માટે છોડી દે ?

હિદાયત૦—નહિ, એ ગાન ગાઈ શકશો નહિ.

અરુણ૦—અમે ગાઈશું, જોઈ, કોણ રોકે છે ? ગાઓ મા.

હિદાયત૦—જો તમે એ ગાન ગાશો તો તમને અમારે કેદ કરવાં પડશે.

સત્ય૦—કેદ કરો, સૈનિક ! અમને કેદ કરી લ્યો. અમે

તમારા કેદખાનામાં બેસી એ જ દુઃખનાં ગીત વડે તેના ગમભીર અધકારને ગળવી મૂકીશું—ગાઓ બેટા.

હિદાયત—બહુ સારું ! તો હવે તમે કેદી થઈ ચૂક્યાં.

[આગળ કદમ ભરે છે.]

અરુણ—ખબરદાર ! (કહી તલવાર ખેંચે છે) બે પ્રાણ બહાલા હોય તો માને અડકતા નહિ.

હિદાયત—ઉદ્ધત છોકરા ! તલવાર છોડી દે.

અરુણ—લ્યો, આ છોડી દીધી.

હિદાયત—સિપાઈઓ ! મારો એને.

(સિપાઈઓ અરુણ તરફ ધસે છે. અરુણ તેમની સાથે યુદ્ધ કરે છે.)

સત્ય—શાબાશ બેટા ! જીવતા સુધી અસ્થ છોડો નહિ. એમ જ નોંધો !—અહા ! કેવો આનંદ !

[હિદાયતઅલી નતે અરુણ પર આક્રમણ કરે છે. અરુણસિંહ પાછો હટી યુદ્ધ કરે છે. સૈનિકો અને હિદાયત અરુણસિંહને ઘેરી લે છે. પોતાના પુત્રનું મૃત્યુ નિકટ સમજી સત્યવતી થોડી ક્ષણને માટે આંખો બંધ કરી લે છે. એટલામાં કેટલાક સિપાઈઓ સાથે મહોબ્બતખાં ત્યાં પ્રવેશ કરે છે.]

મહોબ્બત—હિદાયતઅલી ! ઠેરી જાઓ.

(બધા મન્ત્રમુગ્ધવત્ ઠરી જાય છે.)

મહોબ્બત—શરમ આવતી નથી, હિદાયતઅલી ! બખ્ષે જવાન લઠ્ઠ સિપાઈઓ મળી એક નાના બાળક પર આક્રમણ કરી રહ્યા છે અને તે ઉપર તમે પણ તલવાર ચલાવી રહ્યા છો ! ધિક્કાર છે !—વત્સ ! તું તારા પ્રાણની પણ દરકાર

બગર તારી માતાનું રક્ષણ કરી રહ્યો હતો ! ધન્ય છે તને !
પ્રાણ તો એ રીતે જ અપાય ! જીવતો રહે, વત્સ !

[સત્યવતી અત્યાર સુધી પોતાની બન્ને મુઠીઓ એકઠી કરી તેને હાતી પર રાખી ચુપચાપ મહાન્ જોરથી અને આનંદથી પોતાના પુત્ર અરુણના મુખ તરફ જોઈ રહી હતી. હવે તે મહોબ્બતખાંની તરફ એ પગલાં આગળ ભરે છે અને પછી પાછી હુકી શિર ઝૂકાવે છે. મહોબ્બતખાં સત્યવતી તરફ જોઈ રહે છે અને પછી કહે છે]

મહોબ્બત—બેન !—તમને હું બીજું શું કહું !
તમને ‘ બેન ’ કહી બોલાવવાનો પણ અધિકાર મેં રાખ્યો નથી. તો—બીજું શું કહું ? મને માફ કરો.—બેન.

સત્ય—(સ્વગત)—ભગવન્ ! આ શું કર્યું ? મારો નાનો ભાઈ મને બેન કહી બોલાવી રહ્યો છે, તોપણ હું તેને મારા હૃદય પ્રતિ આકર્ષી લઈ શકતી નથી !

અરુણ—એ કેાણ છે, મા !—

સત્ય—તે મોગલ-સેનાપતિ મહોબ્બતખાં છે.

મહોબ્બત—હું તારો મામે છું.

સત્ય—ચાલો બેટા ! આપણે જઈએ.

મહોબ્બત—ક્યાં જશો ? મને માફ કરતાં જાઓ.

સત્ય—મહોબ્બતખાં ! તને માલૂમ છે, કે તેં કેવું પાપ કર્યું છે ?

મહોબ્બત—માલૂમ છે. મેં મારા પોતાના હાથે મારા પોતાના ઘરમાં લ્હાય લગાડી છે; અને તેમાંથી ઉડી રહેલા ધૂમાડાના ઢગને પૈશાચિક આનંદથી જોયા છે.

સત્ય૦—કેવળ તે જ શું ?

મહોબ્બત૦—બીજું શું ?—મુસલમાન બન્યો છું ! પણ તેથી હું એ સ્વીકાર કરતો નથી, કે મેં કોઈ પાપ કર્યું છે—જેની જેવી શ્રદ્ધા હોય તેવું માનવાને તે સ્વતંત્ર છે. તોપણ—

સત્ય૦—બહુ સારું !—(અરણને)—ચાલો બેટા.

મહોબ્બત૦—ઉભાં રહો. જો તે પાપ જ હોય; તોપણ તે પાપ શું એટલું બધું ભયાનક, કે તે માનવ હૃદયમાંની સઘળી જ કોમળ પ્રવૃત્તિઓને જડ મૂળથી તોડી ફેંકી દે !—બેન, હું બાણું છું, કે સ્ત્રીઓનું હૃદય પવિત્રતાનું તપોવન, આત્મોત્સર્ગનું લીલાસ્થાન અને પ્રીતિનું નન્દનવન છે. શું આચારના નિયમો એટલા બધા જ કઠોર, કે તે સ્ત્રીના એવા હૃદયને પણ પત્થર કરી દઈ શકે છે ! એક વાર એક ક્ષણ ભરને માટે ભૂડી બાઓ, કે તમે હિન્દુ—હું મુસલમાન, તમે પ્રપીડિત—હું અત્યાચારી. કેવળ એટલું જ વિચારો, કે તમે મનુષ્ય છો, હું પણ મનુષ્ય છું, તમે બેન છો, હું ભાઈ છું. યાદ કરો બેન તે શંશવકાળ, કે જ્યારે તમે મને કેડમાં બેસાડી ધૂમતાં હતાં, મારા ગાલને ચુંબનથી ભરી દેતાં હતાં અને મને છાતી સરસો લઈ સૂઈ રહેતાં હતાં ! સ્મરણ કરો—આપણે તે જ બન્ને માતૃહીન ભાઈ બેન !—બેન !

સત્ય૦—ભગવન—

મહોબ્બત૦—બેન—

સત્ય૦—હવે સહું જતું નથી ! જે થવાનું હતું તે થઈ

ચૂક્યું છે.—લઘુ બન્ધુ મારા ! જાઓ, હું તમારો સઘળો અપરાધ ક્ષમા કરુંછું. પરમાત્માને પ્રાર્થના કરુંછું, કે તે પણ તમને માફ કરે. જાઓ, ભાઈ ! હવે હું તમને મારા મનથી મોગલ સેનાપતિ મહોબ્બતખાં નહિ, પણ માત્ર મારા તે જ નાના ભાઈ મહિપતિ સમજું છું. ભાઈ, જાઓ.

મહોબ્બત—તો જાઉં છું, યેન ! (પ્રણામ કરે છે.)

સત્ય—દીર્ઘાયુ થાઓ, ભાઈ ! (અરુણને)—ચાલો યેટા ! જઈએ.

હિદાયત—ક્યાં જાઓ છો ? તમે અમારાં કેદી છો.

મહોબ્બત—કોઈની પણ તાકાત નથી, કે જે મારી આંખની સામે મારી યેનનો એક વાળ સરખો પણ વાંકો કરી શકે.—જાઓ યેન ;

હિદાયત—આપ હવે સિપહસાલાર નથી, ખાન-સાહેબ ! હવે અમે આપની વાત કબૂલ નથી કરી શકતા. અત્યારે સિપહસાલાર છે શાહજાદા ખુરમ.

(શાહજાદા પ્રવેશ કરે છે.)

શાહજાદા—બહુ સારું ! તો હું જાતે ટૂંકમ કરું છું ! (સત્યવતીને) જાઓ દેવિ ! બેઘડક ઘેર જાઓ.

હિદાયત—પરન્તુ, એ આરત વાટે—ઘાટે સર્વત્ર વિદ્રોહનો ફેલાવો થાય એવાં ગીત ગાતી ફરે છે, શાહજાદા સાહેબ !

શાહજાદા—મેં દૂરથી તે ગાન સાંભળ્યું છે. તે એક હતાશપૂર્ણ ગમ્ભીર દુઃખનું ગાન છે.

હિદાયત—પણ શાહજાદા સાહેબ ! એ પ્રકારના ગાનથી રાજ્યમાં અશાન્તિ ફેલાશે તો ?

શાહજાદા—એવી અશાન્તિને કેમ દાખી દેવી તે મોગલ શહેનશાહ જાણે છે. હિદાયતઅલીખાં ! કેવળ મેવાડમાં જ નહિ, પરંતુ સમસ્ત હિન્દુસ્તાનમાં પોતાની માતૃભૂમિ પ્રત્યેના પ્રેમનાં આ પ્રકારનાં ગીત, તેના કોઈ પણ સંતાનના ગાવાથી આવડું મોટું મોગલ સામ્રાજ્ય શરત્કાળના એક વાદળના ટુકડાની માફક નાશ પામે તો ભલે નાશ પામે. મોગલોની સલ્તનત કંઈ એવા રેતીના પાયા પર રચાયેલી નથી, હિદાયત ! તેની સ્થાપના ભારતવાસીઓના ગાઠ સ્નેહ પર સ્થાપિત થયેલી છે. મોગલ શહેનશાહ કદિ કોઈને પણ યોગ્ય અને ન્યાય-સંગત રીતે માતૃભૂમિ પ્રતિનો પ્રેમ પ્રદર્શિત કરવામાં અને ભક્તિયુક્ત પવિત્ર અંતઃકરણે તેની પૂજા કરવામાં અટકાવ કરશે નહિ. તેને માટે જો તેની આ આખી સલ્તનત ચાલી જાય તો કંઈ જ પર્વા નથી. સમજ પડો, હિદાયત !

હિદાયત—જેવો હૂકમ, શાહજાદા સાહેબ !

શાહજાદા—ગાઓ દેવિ ! તમે એ ગાન ગાઓ. એ વાતનું દુઃખ નથી, કે તમે એ ગાન ગાતાં ફરો છો; પરંતુ દુઃખ તો એ વાતનું છે, કે આજ મેવાડમાં એ ગાન સાંભળનાર લોક નથી. ગાઓ દેવિ ! કશો જ ભય નથી. હું સાંભળીશ. હું તમારી માતૃભૂમિના પ્રાચીન ગૌરવની સાથે

અશ્રુ વહાવી રોઈ જાણું છું. ગાઓ દેવિ ! ગાઓ બાળક !
હું પણ તે ગાન સાથે જોડાઈશ. ગાઓ હિદાયતઅલી !
સૈનિકો ! તમે પણ ગાઓ.

(સર્વે ગાતાં ગાતાં ચાલ્યાં નય છે.)



પ્રવેશ સાતમો.



સ્થળ—ઉદય સાગરનો કિનારો.

સમય—સન્ધ્યા.

(માનસી એકલી હમી છે.)

માનસી—મારા ઉપર થઇને એક વાવાઝોડું પસાર થઈ ગયું છે. અત્યારે ફરીને સમુદ્રનું તે જ મૃદુ અને ગંભીર અનાદિ સંગીત શ્રવણે પડે છે;—કેટલું બધું મધુર ! વાદળ ખસી ગયું છે. અત્યારે ફરીને આકાશમાં તે જ નક્ષત્રોજ્જ્વલ અવારિત નીલિમા નજરે પડે છે;—કેટલી બધી નિર્મળ ! આજ હું જોઉં છું, કે મારો કર્તવ્ય-પથ જીવનનાં ક્ષુદ્ર સુખ-દુઃખોની સીમા ઉલ્લંઘી બહુ દૂર પ્રસરી રહ્યા છે.

[કલ્યાણી પ્રવેશ કરે છે.]

માનસી—કોણ ? કલ્યાણી !

કલ્યાણી—હા, રાજકુમારી !

માનસી—હવે પાછી રાજકુમારી ! તમારી સાથે

મારો એક નવો સંબંધ થયો નથી ?— એ જ ! હજીએ પાછી રહે છે, કલ્યાણી ! છિ: બેન !

કલ્યાણી—હવે હું રડીશ નહિ. પરન્તુ બેન—રહું જતું નથી. આટલા માટે જ તમારી પાસે આજ દોડી આવી. મને ધીરજ આપા.

માનસી—તમારો સઘળો જ દુઃખભાર મને સોંપો અને માફ સુખ તમે લ્યો, કલ્યાણી !

કલ્યાણી—તમારું સુખ !

માનસી—હા, મારું સુખ. દુઃખ મને ચગદી-કચરી સરખી કરી દેવા આવ્યું હતું; પણ તેતો તેનાથી બની શક્યું નહિ, બની શકશે પણ નહિ. હું દુઃખને હિંસક પશુની પેઠે બાંધી વશ કરી મારા પોતાના કામમાં લગાડી દઈશ. કલ્યાણી, દુઃખે મારા ઉપર બહુ જ ઉપકાર કર્યો છે. આટલા દિવસ સુધી હું સુખના રાજ્યમાં વાસ કરી રહી હતી—દુઃખનું રાજ્ય મને છેટેથી એક પ્રકારના ધૂમસ જેવું જણાતું હતું. આજે તે જ રાજ્યમાં વાસ કરી રહી છું. શત્રુને પિછાન્યો છે, ઓળખી લીધો છે, હવે તે મને કદિ પણ ગાફલ બનાવી શકશે નહિ. આટલા દિવસો સુધી જીવન અપૂર્ણ હતું, આ જ પૂર્ણ થયું છે.

કલ્યાણી—ધન્ય છે તમને, બેન !

માનસી—તમે પણ ધન્ય થશો, કલ્યાણી !

કલ્યાણી—શી રીતે, બેન ?

માનસી—મારા કામમાં મને સહાય થાઓ. આવો આપણે બંને જણ માનવજાતિના કલ્યાણ માટે આપણું જીવન અર્પણ કરી દઈએ. તમારું ‘કલ્યાણી’ નામ સાર્થક થાઓ !—મને મદદગાર થશો ?

કલ્યાણી—થઈશ.

માનસી—સારું. તો જુઓ, કે તમને ધીરજ મળે છે, કે નહિ. ‘જન-કલ્યાણ’ એ જેનું વ્રત છે તેને પછી દુઃખ શાનું?

કલ્યાણી—ખરી વાત. મારો અર્થ ગયેલો પ્રેમ તમારા જ કામમાં સાર્થક હો.

માનસી—શું તમે હજી પણ મહોબ્બતખાને ધિક્કારો છો ?

કલ્યાણી—બેન ! તે દિવસે ગર્વ સહિત તેમને એ જ કહી આવી હતી, કે હું તમને ધિક્કારું છું. પરંતુ અત્યારે મને સમજાય છે, કે તેમનો તિરસ્કાર કરવાની શક્તિ મારામાં નથી. બાલ્યકાળથી જ જેની સ્મૃતિનું ધ્યાન ધરી આવડી મોટી થઈ છું, યૌવન કાળથી જેને મેં મારા જીવનનું લક્ષ્ય માન્યું છે; આ હતાશરૂપી અંધકારમાં પણ જેની ચિંતા મારા અંતરમાં રાવણની ચિતાની પેઠે એક સરખી લાડલડાટ સળગી રહી છે;—તેના તરફ હું તિરસ્કાર કરી શકતી નથી. તે તો કેવળ મોઢાની વાતો જ હતી.

માનસી—તેનું અત્યારે કંઈ જ પ્રયોજન નથી, કલ્યાણી !—તમે તમારા એ પ્રેમને મનુષ્યતામાં વ્યાપ્ત કરો—વિશ્વ વ્યાપી બનાવો. તમને શાન્તિ મળશે. વિશ્વ-પ્રેમ બદલો ચૂકાતો નથી;

ચોગ્ય-અચોગ્યના વિચારને તેમાં સ્થાન નથી. તે તો સેવા કરવામાં જ સુખી.—

(સત્યવતી પ્રવેશ કરે છે.)

સત્ય૦—માનસી ! તમને તમારા પિતાજી બોલાવે છે.

માનસી—તે પાછા આવતા રહ્યા ?

સત્ય૦—હા, બેન.

માનસી—મોગલોની સાથે સન્ધિ થઇ ગઇ ?

સત્ય૦—ના, રાણાએ જોયું, કે શાહુજીદા ખુરમે રાણાની સાથે મૈત્રી કરવાનો જે પત્ર લખ્યો હતો તે તો કેવળ મોઢાની જ વાતો હતી. તે એક આકાશ-કુસુમ, મૃગતૃષ્ણિકા જ હતાં.

માનસી—કેમ ?

સત્ય૦ (કાળખર નિસ્તબ્ધ રહીને)—માનસી ! મૈત્રી તો થાય છે સમાને સમાનમાં—હાથે હાથ જ સંકળાય છે. લાતની સાથે પીઠનો સંબંધ હોતો નથી. જયધ્વનિની સાથે આર્તનાદનો મેળ ખાતો નથી. શાહુજીદા ચાહે છે, કે રાણા દુર્ગની બહાર નીકળી શહેનશાહી કરમાનનો સ્વીકાર કરે. પણ માનસી ! રાણા પ્રતાપસિંહના પુત્રને માટે એ અપમાન કરતાં મૃત્યુ જ સારું.

માનસી—તો પિતાજી શું કરશે ?

સત્ય૦—આજ તેમણે સઘળા સામન્તોને બોલાવી પોતાના પુત્રને ગાદિએ બેસાડ્યા છે અને પોતે રાજ્યભારનો ત્યાગ કર્યો છે. તે રાજ્ય છોડી રાણીની સાથે વનમાં નિવાસ

કરશે. આજ મેવાડનું પતન થઈ ગયું, માનસી !

માનસી—બા ! મેવાડ-પતનનો આરંભ શું આજે જ થયો છે ? નહિ, નહિ. તેનું પતન આજે થયું નથી. તેના પતનનો આરંભ તો બહુ દિવસો પૂર્વે થઈ ચૂક્યો છે. આ પતન તે પરમ્પરાની ગ્રન્થી માત્ર છે.

સ્તત્ય૦—તેના પતનનો આરંભ ક્યારથી થયો છે, બેન !

માનસી—જે દિવસથી મેવાડ પોતાની આંખો ઉપર પાટા બાંધી કેવળ આચારનો હાથ પકડી ચાલવા લાગ્યું, જે દિવસથી તે સોચવું--સમજવું ભૂટી ગયું છે ત્યારથી. બા ! જ્યાંસુધી ઝરણુ વહેતું રહે છે ત્યાંસુધી જળ શુદ્ધ રહે છે, પરંતુ ઝરણુનું વહન બંધ થયું, કે તરત જ તેમાં જંતુ પેદા થવા લાગે છે. આજ રીતે એ જાતિમાં વિચારસ્રોતનું વહન બંધ પડતાં આજે નીચ સ્વાર્થતા, કુદ્રતા, બ્રાતૃદોહ, વિજ્ઞાતિદ્રેષ આદિ દોષોનો જન્મ થયો છે. પ્રાચીન સમયનો તે ઉદાર-અતિ ઉદાર-હિન્દુ ધર્મ આજે પ્રાણુહીન એક આચારનું ખોખું જ માત્ર બની રહ્યો છે. બા ! જેનો ધર્મ ગયો તેનું પતન થાય નહિ ? જાતિની અંદર જે પાપ ધર કરી ગયું છે, તે જોવાનો કોઈને અવકાશ નથી. “ મેવાડ ગયું ” એમ બોલી કેવળ આકન્દ કરવાથી શું વળે તેમ છે ?

સ્તત્ય૦—તો શું આ દુઃખમાં એ જ સાન્ત્વના છે ?

માનસી—ના, તેથી પણ વધારે મહાન્ સાન્ત્વના છે. તે સાન્ત્વના એ છે, કે મેવાડ ગયું છે તો તેને જવા દો;

તેનાથી પણ મહાન્ સમ્પત્તિ અમને પ્રાપ્ત થાઓ. હું ઇચ્છું છું, કે અમારા ભાઈઓ નૈતિક બળથી—આરિચ્છ બળથી બળવાન હો, કે જે વડે તેઓ દુઃખમાં, નિરાશામાં, ગાઢ અંધકારમાં ધર્મને પોતાના જીવનનું લક્ષ્ય બનાવે. જો તેઓ એવું ન કરે તો તેઓ નષ્ટ થઈ જાઓ. મને તેનું દુઃખ નથી.

સત્ય૦—મારા ભાઈઓ નષ્ટ થઈ જાય અને હું તે ઉભી ઉભી જોયાં જ કરું ?

માનસી—ના, ખરા જીગરથી યત્ન કરીશું બચાવવા તેમને. આમ છતાં પણ જો તેઓ ન બચી શકે તો કંઈ જ ચિંતા નથી—ઈશ્વરનો મંગળમય હેતુ પાર પડો. જેવી રીતે સ્વાર્થની અપેક્ષાએ જાતિયતા શ્રેષ્ઠ છે તેવી રીતે જાતિયતા કરતાં જનતા મહાન્ છે. જાતિયતા યદિ જનતાની વિરોધિની હોય તો એવી જાતિયતાનો જનતાના મહાસાગરમાં લય થઈ જાઓ. દેશ, આવા મનુષ્યતા વિહીન દેશની સ્વાધીનતા ભલે લય પામે—એવી જાતિ ફરીને મનુષ્ય હો.

સત્ય૦—તે શી રીતે બનશે, બેન ?

માનસી—કેમ નહિ બને ? આપણુ સર્વની તે જ સાધના હો. ઉચ્ચ સાધના કદિ પણ નિષ્ફળ થતી નથી. એ જાતિ ફરીને મનુષ્ય બનશે.

સત્ય૦—તે ક્યારે ?

માનસી૦—જે દિવસે લોકો આ હૃદ બહારના આચારોના ખરીદેલા શુલામ ન બની રહેતાં ફરીને જાતે જ વિચારતાં

શીખશે; જે દિવસે લોકોના આંતરમાં ફરીને વિચારસ્રોત વહેવા લાગશે; જે દિવસે લોકો જેને ઉચિત અને કર્તવ્ય સમજશે તેને નિર્ભય બની કરતાં જશે; કર્તવ્ય કરવામાં કોઈની પણ સ્તુતિ યા નિન્દાની દરકાર રાખશે નહિ; કોઈની પણ ભૂકુટિની સામે ભૂકુટિ ચઢાવશે નહિ; અને જે દિવસે લોકો યુગોની પુરાણી પોથીઓ ફેંકી દઈ નવો ધર્મ અંગીકાર કરશે—ત્યારે.

સત્ય૦—તે નવો ધર્મ તે કયો, માનસી ?

માનસી—તે ધર્મનું નામ છે પ્રેમ. જે કોઈ એ ધર્મનો ઉપાસક અને છે તેને પોતાને છોડી કમશઃ ભાઈ, ભતિ, જન અને તે પછી જનતાની સાથે પ્રેમ કરતાં શિખવું પડે છે. તે પછી તેને ભતે બીજું કંઈ જ કરવું પડતું નથી. ઈશ્વરના કોઈ અજ્ઞેય નિયમાનુસાર તેનું ભવિષ્ય એની મેળે જ સુધરી જાય છે. બેન, ભતિય ઉન્નતિનો માર્ગ રક્ત-પ્રવાહની મધ્યમાં થઈને નથી; તે તો પરસ્પરનાં પ્રેમભર્યા આલીંગનોની વચમાં થઈને છે. જે પથ ચૈતન્ય દેવ બતાવી ગયા છે તે પથ પર ચાલો બેન. તેમ ન કરતાં બે આપણે ભતે જ નીચ, કુટિલ અને સ્વાર્થસેવી બની રહીશું તો રાણા પ્રતાપસિંહની સ્મૃતિ મસ્તક પર ધારણ કરી, ગત ગૌરવનો નિર્વાણ પ્રદીપ ખોળામાં રાખી જીવનભર હાહાકાર કર્યા કરવા છતાં પણ આપણાથી કશું—કશું જ બનશે નહિ.

[સઘળાં જાય છે.]



પ્રવેશ આઠમો.

સ્થળ—ઉદયસાગરનો કિનારો. સમય—સન્ધ્યા.

(આકાશ વાદળથી ઘરાયેલું છે. રાણા અંબરસિંહ એકલા ઉભા છે.)

રાણા—મેવાડનું આકાશ ક્રોધથી ગર્ભ રહ્યું છે. મેવાડનો પહાડ લગ્નથી મુખ ઢાંકી રહ્યો છે. મેવાડનું સરોવર ક્ષુભિત બની કિનારા સાથે અથડાઈ પડે છે. મેવાડના કુલ-દેવતાઓએ રોષને લીધે મુખ ફેરવી લીધું છે. અમારા હાથે અમારા મેવાડનું-રાણા પ્રતાપના મેવાડનું-આજ પતન થઈ મથું-હાય ! [આમથી તેમ આંધ ફેરા મારવા લાગે છે.]

(મહોબ્બતખાં પ્રવેશ કરે છે)

રાણા—બન્હગી ખાનસાહેબ !

મહોબ્બતખાં—મેવાડના રાણાની જય હો !

રાણા—મોગલ સેનાપતિ ! તમે એકલી લોહીની નદીઓ વહાવવામાં જ કુશળ છો એમ નહિ, પરંતુ તમને વ્યંગ્ય કરતાં પણ બહુ સારું આવડતું જણાય છે. તો બહુ સારું, “મેવાડના રાણાની જય હો.”

મહોબ્બતખાં—નહિ રાણા, હું વ્યંગ્યમાં બોલતો નથી.

રાણા—બોલો કે ન બોલો, તેમાં મારે કંઈ જ જવા આવવાનું નથી. જવા દો એ વાત. મહોબ્બતખાં, હું તમને એક વાર મળવા ચ્હાતો હતો.

મહોબ્બતખાં—ફરમાવો, શો ફકમ છે ?

રાણા—તમે વિનયી પણ બહુ છો !—તો સાંભળો. મેં તમને એક એવા કામને માટે બોલાવ્યા છે, કે જે તમારા સિવાય બીજો કોઈ જ કરી શકે તેમ નથી.

મહોબ્બત—ફરમાવો.

રાણા—મહોબ્બતખાં; જરા આગળ આવી મારી સાથે ભેઠને કહો તો ખરા, કે તમે મારા કોણ છો ?

મહોબ્બત—હું આપનો ભાઈ છું.

રાણા—કામ તો ભાઈને યોગ્ય જ કર્યું છે ! તમારા પિતામહ અને પ્રપિતામહની ભૂમિ મેવાડને તમે મોગલો દ્વારા પદ-દલિત કરાવી છે ! તેના હૃદયના દોહીથી તમારા બન્ને હાથ રંગ્યા છે !

મહોબ્બત—મેં પાદશાહનું નીમક ખાધું છે, રાણા.

રાણા—તે ક્યારથી, મહોબ્બતખાં ? જવા દો, તમારું કામ તમે કર્યું છે. હવે તે માટે તમારી સાથે વિતંડાવાદ કરવો વ્યર્થ છે. જે વિધર્મી છે, જે મોગલોનું ઉચ્છિષ્ટ આરોગનાર છે, તેને માટે એ કામ અનુચિત નથી. જે બંતે એક અનિયમ, ઉદામ સ્વેચ્છાચારનું ઉદ્ગમન છે તેનું આ કાર્ય અનુચિત નથી. તમે મેવાડનો ધ્વંસ કર્યો છો; પરન્તુ તે કામ હજી પણ પૂરું થયું નથી. તમને ઉચિત છે, કે તમે તે સાથે મેવાડના રાણાનો પણ અંત આણી દો. દયો આ તલવાર. (તલવાર સાથે ધરે છે.)

મહોબ્બત—રાણા—

રાણા—હું કહું છું તેની વિરુદ્ધ કંઈ પણ ન કહો. સાંભળો, મને કતલ કરો. તેમ કરવાથી તમારા કલંકમાં કંઈ બહુ વધારો થવા પામશે નહિ. વળી હું તમને કોઈ એવું પણ કામ કરવા કહેતો નથી, કે જે તમને અપ્રિય હોય. હું બાણુછું, કે તમે મારું રક્તપાન કરવાને તલપાપડ થઈ રહ્યા છો. તમારો જમણો હાથ મારા પ્રાણ લેવાને માટે જોરથી કમ્પી રહ્યો છે. દ્યો તે પ્રાણ. તમે મારો વધ કરી નાંખો.

મહોબ્બત—રાણા, મહોબ્બતખાં એટલો નીચ નથી. મેં તલવાર ચલાવીને અને આગ લગાડીને મેવાડને શ્મશાન બૂમિ બનાવી છે એ સત્ય, છતાં પણ મેં અન્યાય યુદ્ધ કર્યું નથી, ન્યાય યુદ્ધ કર્યું છે.

રાણા—ન્યાય યુદ્ધ ! બોલ મહોબ્બત ! એ ન્યાય યુદ્ધ કેવું ? એક નાનકડા રાજ્યના મુદ્દીલર સૈનિકો પર એક મહાન સામ્રાજ્યની વિપુલ સેનાની ચડાઈ, એક ચીનગારી ઉપર સમુદ્રના તરંગનો પ્રપાત; એક બાળકના આત્મા પર નરકનું દુઃસ્વપ્ન ! કયી જાતનો આ ન્યાય ? આ ન્યાય યુદ્ધ ! જવા દો—તમે વિજયી તો બની જ ચૂક્યા છો; હવે તેમાં જે કસર રહી ગઈ છે તેને પણ પૂરી કરી નાંખો. દ્યો આ તલવાર. એ તલવાર રાણા પ્રતાપસિંહ મરતી વખતે આપી ગયા હતા અને કહી ગયા હતા, કે ‘ બુઝ્યો, તેનું અપમાન થવા ન પામે, ’ પણ મેં તેનું અપમાન કર્યું છે. આથી તે અપમાન મારા

રક્તથી ઘોવાઈ નહ થઈ જવા દો.

મહોબ્બત—રાણા, મહોબ્બતખાં ચોદોછે. તે જલ્લાહ નથી.

રાણા—તો યુદ્ધ કરો. લ્યો, હાથમાં તલવાર લ્યો અને તૈયાર થઈ જાઓ. (ચોતાની તલવાર સંભાળે છે.)

મહોબ્બત—રાણા, મેં મેવાડની સામે અસ્ત્ર ઉઠાવવાનું છોડી દીધું છે.

રાણા—તે ક્યારથી, મહોબ્બત ? તલવાર લ્યો—તલવાર લ્યો—આજ મેવાડના શ્મશાન ઉપર મૃત માતાના શબને સ્કંધ પર રાખી હું તમને ઢંઢ યુદ્ધને માટે આજ્ઞાન કરું છું.

મહોબ્બત—રાણા, સાંભળો—

રાણા—નહિ, હું કંઈ પણ સાંભળીશ નહિ. બીરુ, મ્લેચ્છ !—કુલાઈંગાર ! યુદ્ધ કર. જોઈ તો ખરો, કે તારી કચી બહાદૂરી—કચી વીરતા જોઈને સમસ્ત ભારતવર્ષ મહોબ્બતખાં એવું નામ સાંભળીને કમ્પે છે. અસ્ત્ર ઉઠાવ—છોડીશ નહિ. અધમ ! નરકના કીડા ! શયતાન !

મહોબ્બત—બહુ સાઈં રાણા—તો તેમ જ થવા દો. (તલવાર ધરીને) સાવધાન રાણા ! સમસ્ત ભારતમાં જો મહોબ્બતખાંનો કોઈ પણ પ્રતિદ્વંદ્વી હોય તો તે એક રાણા જ છે,—તો પણ સાવધાન !

(બન્ને તલવારને બહાર ધરી સજ્જ થાય છે.)

રાણા—આજ ભાઈ-ભાઈમાં યુદ્ધ—એવું, કે જગતમાં કોઈએ કદિ પણ જોયું નહિ હોય. બસ, હવે પૃથ્વી પર પ્રલય થઈ જાઓ.



માનસી—આ શું પિતાજી! આ શું!—(મહોત્પત્તાને) શાન્ત થાઓ! (પૃષ્ઠ ૧૮૭)

(આ સમયે વીખરાયેલા વાળ અને સરી પડેલાં વસ્ત્રે માનસી તેઓની વચ્ચે આવી ખડી થાય છે.)

માનસી—આ શું, પિતાજી ! આ શું—(મહોબ્બતખાને)
શાન્ત થાઓ !

રાણા—હર ખસી જાઓ, માનસી ! આ યુદ્ધમાં દખલ કરે નહિ.

માનસી—શાન્ત થાઓ, પિતાજી ! જે સર્વનાશ થવાનો તે થઈ ચૂક્યો છે. હવે તે પાયમાલીને પોતાના ભાઈના રક્તથી રંગો નહિ. એ શોકની સાન્તવના હત્યા નથી. ફરીથી મનુષ્ય બનવું તેમાં જ એની સાન્તવના છે.

રાણા—મનુષ્ય બનવું—તે કેવી રીતે માનસી ?

માનસી—શત્રુ-મિત્રનું ભાન ભૂલી જઈને, વિદ્વેષનો ત્યાગ કરીને, ભતતનું અને દેશનું કલંક વિશ્વપ્રેમરૂપ વારિથી ધોઈને ! ગાઓ ચારણીઓ ! તે જ ગાન ગાઓ કે જે મેં શિખવ્યું છે.—“ ભાઈ ! મનુષ્ય બનો ફરી. ”

(રાણા અમરસિંહ અને મહોબ્બતખાં એક અપૂર્વ દૃશ્ય બેઠે રહ્યા છે. ગેરથી રંગેલાં કપડાં પહેરેલી એવી ચારણીઓ ગાતી ગાતી ત્યાં પ્રવેશ કરે છે. માનસી પણ તેમની સાથે ગાવા લાગી જાય છે.)

(સંગ—ગજલ—સોહણી.)

શોક શાને આ વૃથા ? ભાઈ ! મનુષ્ય બનો ફરી.

દેશ બે છુટ્યો ન દુઃખથી, તો મનુષ્ય બનો ફરી.

દેવ પરપરનો વૃથા, આત્મૈવ જ્યાં રિપુ આત્મનો;

દોષ એ નિજનો લહી, ફરીને મનુષ્ય તમે બનો.

આશરહિત 'વર્તમાન' આ, આશપૂર્ણ ને સ્હાઓ;
 વિશ્વ-પ્રેમ જગવી ઉરે, લાઈ લાઈને સ્હાઓ—શોક.
 'મારૂં' 'તારૂં' લેઈ ટાળો, આત્મભાવ ઉરે ધરી;
 'વસુધૈવ કુટુંબકમ્' જાણી, મનુષ્ય બનો ફરી.

શત્રુ નથી-કદિ હોય કે, શિખવે થવા ઉદાર;
 ગુણ ગ્રહી હૃદયપ્રીતિ દઈ, જીતો જગનો ખ્યાર—શોક.
 ધૂર્ત કપટી મિત્ર જે છે, દો સદા દૂરે કરી;
 શત્રુ સૌથી તે વડો જાણો મનુષ્ય બનો ફરી.

વિશ્વ સહે બે દળ ખડાં, ધરી પરસ્પર રાગ,
 પુણ્ય-દળે લગી મળી જઈ, પાપતાણું દળ ત્યાગ—શોક.
 ધર્મ જ્યાં જ્યાં ત્યાં રહો નિત્ય, ઈશમાં શિરને ધરી;
 દુષ્ટ્યાં સ્વદેશ સમાજ છો: લાઈ ! મનુષ્ય બનો ફરી.

'યતો ધર્મસ્તતો જયઃ' સત્ય વાક્ય પ્રમાણુ:
 વિશ્વ-પ્રેમ-ધર્મે સદા, ઉભળો મન-પ્રાણુ—શોક.
 રાણા—મહોબ્બત !
 મહોબ્બત—અમર !
 રાણા—તમારો કેઈ જ દોષ નથી. અમારો જ દોષ
 છે. ક્ષમા કરો લાઈ !

[બન્ને ભેદ છે.]

જવનિકા પતન.

શુદ્ધિપત્ર.

પૃષ્ઠ.	લીટી.	અશુદ્ધ.	શુદ્ધ.
૨	૧૦	આર્તનાદ	આર્તનાદ
૫	૧૬	અમારા	આપણા
૧૧	૭	ધારવું	ધારવાનું.
૧૨	૧૮	પરીક્ષા	પ્રતીક્ષા
૩૩	૨૨	બહુ હશે,	હશે,
૩૬	૧૭	હા,	હાં,
૬૧	૧૫	ઉધ લેવી	ઉધ લઇ લેવી
૬૭	૧	એકાંદી	એકાદી
૭૪	૨૧	મારા	મારાં
૭૬	૫	પ્રેમ ભોજન	પ્રેમનું ભોજન
૭૬	૬	વિલાસબ્દે	વિલસાવબ્દે
૮૦	૯	સો	શેા
૮૦	૧૭	આચાર	આચાર.
૮૭	૭	પ્રાચીન	પ્રાચીન,
૮૮	૨	ધાડ	ગાઢ
૮૯	૪	તદન	તદન
૮૯	૧૭	કરતા	કરતાં
૯૦	૧૮	સત્યનતી	સત્યવતી
૯૪	૪	રાધ—	રાગ—
૯૬	૨૧	પદ્માતાપપૂર્વક	પદ્માતાપપૂર્વક

પૃષ્ઠ.	લીટી.	અશુદ્ધ.	શુદ્ધ.
૧૦૯	૧૫	મારા	મારાં
૧૧૫	૫	માર્યો	માર્યા
૧૧૭	૪	ગર્વેન્મિત	ગર્વેન્મિત
૧૧૭	૯	લૂંગડાં	લૂગડાં
૧૩૦	૭	નિષ્કુર	નિષ્કૂર
૧૩૦	૨૩	રહા	રહી
૧૪૨	૧	ઉઠ્ઠ	ઉઠ્
૧૪૬	૧૩	ધરિયું ધું-યુદ્ધ	ધરિયું ધું-યુદ્ધ.
૧૪૬	૧૭	પુવે	પૂવે
૧૫૨	૧૩	ભગવાન !	ભગવન !
૧૫૫	૬	આ જ	આજ
૧૬૧	૧૪	એકલી	એકલાં
૧૬૪	૧૭	અંજની	અંધની
૧૬૯	૩	ઓહ	ઓહ્
૧૭૦	૧૯	ખરે	ખેર
૧૭૭	૧૨	સૈનિકો ?	સૈનિકો,
૧૮૩	૧૦	શુ	શું
૧૯૧	૨૧	આચારોનાં	આચારોના



મકાશિકે

જીવનશાસ્ત્ર અમરશી મહેતા

સંપાદક—“જ્ઞાનવર્ધક પુસ્તકમાળા”

અમદાવાદ.

